

Opinjoni tal-Bord (art 70.1.s)



**Opinjoni 5/2023 dwar l-Abbozz ta' Decizjoni ta'
Implimentazzjoni tal-Kummissjoni Ewropea dwar il-
protezzjoni adegwata tad-*data* personali fl-ambitu tal-Qafas
tal-Privatezza tad-*Data* UE-Stati Uniti**

Adottata fit-28 ta' Frar 2023

Fit-13 ta' Diċembru 2022, il-Kummissjoni Ewropea ppubblikat abbozz ta' deċiżjoni ta' adegwatezza ("Abbozz ta' Deċiżjoni") li jinkludi annessi li jikkostitwixxu qafas ġdid għall-iskambji transatlantiċi ta' *data* personali, il-Qafas tal-Privatezza tad-*Data* ("DPF") UE-Stati Uniti, li huwa maħsub biex jissostitwixxi l-Ħarsien tal-Privatezza tal-Istati Uniti invalidata mill-Qorti tal-Ġustizzja tal-Unjoni Ewropea ("QĠUE") fis-16 ta' Lulju 2020, fil-kawża Schrems II. Il-komponent ewlieni tad-DPF huwa l-Prinċipji tal-Qafas tal-Privatezza tad-*Data* UE-Stati Uniti, inklużi l-Prinċipji Supplimentali (kollektivament "il-Prinċipji tad-DPF").

F'konformità mal-Artikolu 70(1)(s) tar-Regolament (UE) 2016/679¹ tal-Parlament Ewropew u tal-Kunsill ("GDPR"), il-Kummissjoni talbet l-opinjoni tal-Bord Ewropew għall-Protezzjoni tad-*Data* ("EDPB") dwar l-Abbozz ta' Deċiżjoni.

L-EDPB ivvaluta l-adeqwatezza tal-livell ta' protezzjoni mogħti fl-Istati Uniti, abbażi tal-eżami tal-Abbozz tad-Deċiżjoni. L-EDPB ivvaluta kemm l-aspetti kummerċjali kif ukoll l-aċċess għal u l-użu ta' *data* personali ttrasferita mill-UE mill-awtoritajiet pubbliċi fl-Istati Uniti.

L-EDPB qies il-qafas legali applikabbli tal-UE dwar il-protezzjoni tad-*data* kif stabbilit fil-GDPR, kif ukoll id-drittijiet fundamentali għall-ħajja privata u għall-protezzjoni tad-*data* kif stabbiliti fl-Artikoli 7 u 8 tal-Karta tad-Drittijiet Fundamentali tal-Unjoni Ewropea u fl-Artikolu 8 tal-Konvenzjoni Ewropea dwar id-Drittijiet tal-Bniedem. Dan qies ukoll id-dritt għal rimedju effettiv u għal proċess ġust stabbilit fl-Artikolu 47 tal-Karta, kif ukoll il-ġurisprudenza relatata mad-diversi drittijiet fundamentali.

Barra minn hekk, l-EDPB ikkunsidra r-rekwiżiti tar-Referenzjali tal-Adegwatezza adottata mill-EDPB².

L-objettiv ewlieni tal-EDPB huwa li jagħti opinjoni lill-Kummissjoni dwar l-adeqwatezza tal-livell ta' protezzjoni mogħti lill-individwi li d-*data* personali tagħhom tiġi ttrasferita lejn l-Istati Uniti. Huwa importanti li jiġi rikonoxxut li l-EDPB ma jistenniex li l-qafas tal-Istati Uniti għall-protezzjoni tad-*data* jirreplika d-dritt Ewropew dwar il-protezzjoni tad-*data*.

Madankollu, l-EDPB ifakkar li, biex jitqies bħala li jipprovdi livell adegwat ta' protezzjoni, l-Artikolu 45 tal-GDPR u l-ġurisprudenza tal-QĠUE jirrikjedju li l-leġiżlazzjoni tal-pajjiż terz tipprovdi lis-sugġetti tad-*data* livell ta' protezzjoni essenzjalment ekwivalenti għal dak iggarantit fl-UE.

1.1. Aspetti ġenerali tal-protezzjoni tad-*data*

Id-DPF jipprovdi li l-aderenza mal-Prinċipji tad-DPF mill-Organizzazzjonijiet tad-DPF tista' tkun limitata f'xi każijiet (eż. sa fejn ikun meħtieġ biex ikun hemm konformità ma' ordni tal-qorti jew biex jiġi ssodisfat l-interess pubbliku). Sabiex jiġi identifikat aħjar l-impatt ta' dawn l-eżenzjonijiet fuq il-livell ta' protezzjoni għas-sugġetti tad-*data*, l-EDPB jirrakkomanda li l-Kummissjoni tinkludi fl-Abbozz tad-Deċiżjoni kjarifika dwar il-kamp ta' applikazzjoni tal-eżenzjonijiet, inkluż dwar is-salvagwardji applikabbli skont id-dritt tal-Istati Uniti.

¹ Ir-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jħassar id-Direttiva 95/46/KE (Regolament Ġenerali dwar il-Protezzjoni tad-*Data*), ĠU L 119, 4.5.2016, p. 1–88.

² Il-Grupp ta' Ħidma tal-Art. 29, [ir-Referenzjali tal-Adegwatezza, WP 254 rev.01, 28 ta' Novembru 2017](#), kif riveduta l-aħħar u adottata fis-6 ta' Frar 2018, approvata mill-EDPB fil-25 ta' Mejju 2018 (minn hawn 'il quddiem "Referenzjali tal-Adegwatezza").

L-EDPB jinnota li l-istruttura tal-annessi u n-numerazzjoni tagħhom jagħmlu l-informazzjoni pjuttost diffiċli biex tinstab u ssir referenza għaliha. Dan jikkontribwixxi għal preżentazzjoni kumplessa ġenerali tal-qafas il-ġdid, li jiġbor fl-annessi tiegħu dokumenti ta' valur legali differenti, u jista' ma jiffavorixx fehim tajjeb tal-Prinċipji tad-DPF mis-sugġetti tad-*data*, mill-Organizzazzjonijiet tad-DPF, u mill-Awtoritajiet għall-Protezzjoni tad-*Data* tal-UE. L-EDPB jisħaq ukoll li t-terminoloġija għandha tintuża b' mod konsistenti fid-DPF kollu. Bl-istess mod, id-definizzjoni ta' xi termini essenzjali hija nieqsa³.

L-EDPB jilqa' l-aġġornamenti li saru fil-Prinċipji tad-DPF⁴, li se jikkostitwixxu l-qafas legali vinkolanti għall-Organizzazzjonijiet tad-DPF, iżda jinnota li minkejja numru ta' bidliet u spjegazzjonijiet addizzjonali li saru fil-premessi tal-Abbozz tad-Deciżjoni, il-prinċipji tad-DPF li l-organizzazzjonijiet tad-DPF iridu jaderixxu magħhom jibqgħu essenzjalment l-istess fir-rigward ta' dawk applikabbli fl-ambitu tal-*ħarsien tal-Privatezza* (li fuqhom kienu bbażati l-Grupp ta' *ħidma 29* ("WP29") u r-rieżamijiet kongunti annwali tal-EDPB). Il-Prinċipji tad-DPF huma wkoll, fil-biċċa l-kbira tagħhom, l-istess bħal dawk tal-abbozz tal-*ħarsien tal-Privatezza* li fuqu d-WP29 ibbaża l-opinjoni tiegħu tal-2016⁵. Għal dawk il-Prinċipji tad-DPF li sostanzjalment ma nbidlux, L-EDPB iqis li ma huwiex meħtieġ li jiġu ripetuti l-kummenti kollha li saru qabel mid-WP29. L-EDPB iddeċieda li jiffoka fuq aspetti speċifiċi li jkunu huma saħnsitra aktar rilevanti illum, fid-dawl tal-evoluzzjoni tal-ambjent legali u teknoloġiku.

Pereżempju, L-EDPB jinnota li xi kwistjonijiet ta' tħassib li kienu tqajmu qabel mid-WP29 u mill-EDPB fir-rigward tal-prinċipji tal-*ħarsien tal-Privatezza* jibqgħu validi. B' mod partikolari, dawn huma relatati mad-drittijiet tas-sugġetti tad-*data* (eż. xi eċċezzjonijiet għad-dritt ta' aċċess u ż-żmien u l-modalitajiet għad-dritt ta' oġġezzjoni), in-nuqqas ta' definizzjonijiet ewlenin, in-nuqqas ta' ċarezza fir-rigward tal-applikazzjoni tal-Prinċipji tad-DPF għall-proċessuri, u l-eżenzjoni wiesgħa għall-informazzjoni disponibbli għall-pubbliku⁶.

L-EDPB jixtieq itenni wkoll li l-livell ta' protezzjoni ta' individwi li d-*data* tagħhom tiġi ttrasferita ma jridx jiġi mminat minn trasferimenti ulterjuri mir-riċevitur inizjali tad-*data* trasferita⁷. L-EDPB jistieden għal darb' oħra lill-Kummissjoni tiċċara li s-salvagwardji imposti mir-riċevitur inizjali fuq l-importatur fil-pajjiż terz iridu jkunu effettivi fid-dawl tal-leġiżlazzjoni ta' pajjiż terz, qabel trasferiment ulterjuri fil-kuntast tad-DPF.

L-iżviluppi rapidi fil-qasam tat-teħid ta' deciżjonijiet u t-tfassil ta' profili awtomatizzati - dejjem aktar permezz tat-teknoloġiji tal-IA - jitolbu attenzjoni partikolari. L-EDPB jilqa' r-referenzi tal-Kummissjoni għal salvagwardji speċifiċi pprovduti mid-dritt rilevanti tal-Istati Uniti f' oqsma differenti⁸. Madankollu, il-livell ta' protezzjoni għall-individwi jidher li jvarja skont liema regoli speċifiċi għas-settur - jekk applikabbli - japplikaw għas-sitwazzjoni inkwistjoni. L-EDPB isostni li huma meħtieġa regoli speċifiċi dwar it-teħid awtomatizzat ta' deciżjonijiet sabiex jiġu pprovduti salvagwardji suffiċjenti, inkluż id-dritt għall-individwu li jkun jaf il-loġika involuta, li jkkontesta d-deciżjoni u li jikseb intervent uman meta d-deciżjoni taffettwaha jew taffettwaha b' mod sinifikanti.

³ Dan huwa l-każ għat-termini "agent" u "processur". Barra minn hekk, il-kunċett ta' "*data* dwar ir-rizorsi umani (HR)" għad i rid jiġi diskussmal-awtoritajiet tal-Istati Uniti.

⁴ Pereżempju, il-kjarifika li *data* kodifikata hija *data* personali.

⁵ [Grupp ta' Ĥidma tal-Artikolu 29, Opinion 01/2016 on the EU – U.S. Privacy Shield draft adequacy decision, adottat fit-13 ta' April 2016 \(minn hawn 'il quddiem, "l-Opinjoni 01/2016 tad-WP29"\)](#).

⁶ *ħarsien tal-Privatezza UE-Stati Uniti - it-Tielet Rieżami Kongunt Annwali, ir-rapport tal-EDPB adottat fit-12 ta' Novembru 2019, il-paragrafu 11.*

⁷ Referenzjali tal-Adegwatezza tal-GDPR, 3.A.9.

⁸ Abbozz ta' Deciżjoni, Premessa 35.

L-EDPB ifakkar fl-importanza ta' sorveljanza u infurzar effettivi tad-DPF u jqis li l-kontrolli tal-konformità fir-rigward ta' rekwiżiti aktar sostantivi huma kruċjali. Dawn l-aspetti se jiġu mmonitorjati mill-qrib mill-EDPB, inkluż fil-kuntest tar-rieżamijiet perjodiċi. L-EDPB jieħu nota tal-impenji mgedda fl-ittri mill-Kummissjoni Federali tal-Kummerċ ("FTC")⁹ u mid-Dipartiment tat-Trasport ("DOT")¹⁰ fir-rigward tal-infurzar, eż. biex tingħata prijorità lill-investigazzjoni ta' ksur allegat tad-DPF.

L-EDPB jinnota li jiġu pprovduti seba' perkorsi ta' rimedju lis-sugġetti tad-*data* tal-UE, jekk id-*data* personali tagħhom tiġi pproċessata bi ksur tad-DPF. Dawn il-mekkanizmi ta' rimedju huma l-istess bħal dawk inklużi fil-*Harsien tal-Privatezza* preċedenti, li kienu soġġetti għal kummenti mid-WP29¹¹. L-effettività ta' dawn il-mekkanizmi ta' rimedju se tiġi mmonitorjata mill-qrib mill-EDPB, inkluż fil-kuntest tar-rieżamijiet perjodiċi.

1.2. L-aċċess u l-użu ta' *data* personali trasferita mill-Unjoni Ewropea mill-awtoritajiet pubbliċi fl-Istati Uniti

Fl-Abbozz tad-Deċiżjoni, il-Kummissjoni Ewropea tikkonkludi li "kwalunkwe interferenza fl-interess pubbliku, b'mod partikolari għall-infurzar tad-dritt kriminali u għal finijiet ta' sigurtà nazzjonali, mill-awtoritajiet pubbliċi tal-Istati Uniti bid-drittijiet fundamentali tal-individwi li d-*data* personali tagħhom tiġi ttrasferita mill-Unjoni lejn l-Istati Uniti fl-ambitu tal-Qafas tal-Privatezza tad-*Data* UE-*Stati Uniti*, se tiġi limitata għal dak li huwa strettament meħtieġ biex jintlaħaq l-oġġettiv legittimu inkwistjoni, u li teżisti protezzjoni legali effettiva kontra tali interferenza"¹².

Il-Kummissjoni Ewropea tilhaq il-konklużjoni tagħha wara valutazzjoni estensiva tal-Ordni Eżekuttiva 14086 li ttejjeb is-salvagwardji għall-attivitajiet tal-intelligence ta' sinjali tal-Istati Uniti (EO 14086). L-EO 14086 nharġet mill-President tal-Istati Uniti fis-7 ta' Ottubru 2022, wara n-negozjati tal-Kummissjoni Ewropea mal-Gvern tal-Istati Uniti b'segwitu tal-invalidazzjoni tad-deċiżjoni ta' adegwatezza preċedenti, imsejja *Harsien tal-Privatezza*, mill-Qorti tal-Gustizzja tal-Unjoni Ewropea (QĠUE).

L-EDPB jilqa' l-fatt li mhux biss id-dħul fis-seħħ iżda anke l-adozzjoni tad-deċiżjoni jkunu kundizzjonali fuq, fost l-oħrajn, l-adozzjoni ta' politiki u proċeduri aġġornati biex tiġi implimentata l-EO 14086 mill-aġenziji kollha tal-intelligence tal-Istati Uniti. L-EDPB jirrakkomanda li l-Kummissjoni tivvaluta dawn il-politiki u l-proċeduri aġġornati u tikkondividi din il-valutazzjoni mal-EDPB.

Fir-rigward tal-aċċess tal-gvern għad-*data* personali ttrasferita lill-Istati Uniti, l-EDPB iffoka l-analiżi tiegħu fuq il-valutazzjoni tal-EO 14086 l-ġdida, peress li hija effettivament maħsuba biex tindirizza u tirrimedja n-nuqqasijiet identifikati mill-QĠUE fis-sentenza tagħha *Schrems II* meta sabet li d-deċiżjoni ta' adegwatezza preċedenti kienet invalida.

L-EDPB jirrikonoxxi li l-qafas legali tal-Istati Uniti għall-attivitajiet tal-intelligence ta' sinjali ġie emendat bl-adozzjoni tal-EO 14086 u jqis is-salvagwardji addizzjonali inklużi f'din l-ordni bħala titjib sinifikanti. L-EO 14086 tintroduċi l-kunċetti ta' neċessità u proporzjonalità fil-qafas legali tal-Istati Uniti dwar l-intelligence ta' sinjali, u tipprovi, kieku l-UE kellha tiġi deżinjata bħala organizzazzjoni ta' integrazzjoni ekonomika reġjonali kwalifikanti, mekkaniżmu ta' rimedju ġdid għall-individwi tal-UE. L-EDPB iqis li l-mekkanizmu l-ġdid ta' rimedju għandu jittejjeb b'mod sinifikanti meta mqabbel mal-hekk imsejjaħ mekkaniżmu tal-Ombudsperson preċedenti fl-ambitu tal-*Harsien tal-Privatezza*. B'kuntrast mal-qafas legali preċedenti, li ma ħoloqx drittijiet għall-individwi tal-UE, kif ġie nnotat b'mod espliċitu mill-QĠUE,

⁹ Abbozz ta' Deċiżjoni, Anness IV.

¹⁰ Abbozz ta' Deċiżjoni, Anness V.

¹¹ Ara b'mod partikolari l-Opinjoni 01/2016 tad-WP29, Taqsima 2.2.6 (a).

¹² Abbozz tad-Deċiżjoni, Premessa 195.

I-EO 14086 l-ġdida tohloq tali intitolamenti, u tipprovdi aktar salvagwardji għall-indipendenza tal-Qorti ta' Rieżami tal-Protezzjoni tad-*Data*, u setgħat aktar effettivi biex jiġi rrimedjat il-ksur.

Meta jitqabblu s-salvagwardji addizzjonali inklużi fl-EO 14086 ma' dak li fassal l-EDPB, il-Garanziji Essenzjali Ewropej (EEGs), bħala l-istandard elaborat abbażi tal-ġurisprudenza tal-QĠUE u tal-Qorti Ewropea tad-Drittijiet tal-Bniedem (QEDB), l-EDPB xorta waħda identifika fil-valutazzjoni tiegħu numru ta' punti għal kjarifiki addizzjonali, għall-attenzjoni jew għal kwistjoni ta' tħassib. Dawn il-punti jirriflettu li, filwaqt li l-EDPB ibbaża l-opinjoni tiegħu fuq is-sentenza Schrems II, il-kamp ta' applikazzjoni tal-valutazzjoni tal-EDPB neċessarjament jinkludi kunsiderazzjonijiet li jmorru lil hinn mis-sejbiet speċifiċi fis-sentenza dwar Schrems II.

L-EDPB iqis il-ħtieġa ta' kjarifika ulterjuri dwar il-mistoqsijiet, b' mod partikolari, relatati mal-“għbir temporanju bil-massa”, u maż-żamma u t-tixrid ulterjuri tad-*data* miġbura (bil-massa) fil-qafas legali tal-Istati Uniti.

Peress li t-test tal-ekwivalenza essenzjali ma huwiex test tal-identità, u peress li s-salvagwardji inklużi fil-qafas legali l-ġdid dwar l-intelligence ta' sinjali ġew imsaħħa, il-punt ewlieni ta' attenzjoni u ta' tħassib tal-EDPB huwa ffukat fuq valutazzjoni tas-salvagwardji fl-intier tagħhom, skont approċċ olistiku li jkopri s-salvagwardji għaċ-ċiklu kollu tal-ipproċessar, mill-għbir tad-*data* sat-tixrid tad-*data*, u li jinkludi l-elementi ta' sorveljanza u ta' rimedju.

F'dan ir-rigward, l-EDPB jenfasizza s-sejbiet li ġejjin:

Filwaqt li l-EDPB jirrikonoxxi li l-EO 14086 tintroduċi l-kunċetti ta' neċessità u proporzjonalità fil-qafas legali tal-intelligence ta' sinjali, dan jissottolinja l-ħtieġa li jiġu mmonitorjati mill-qrib l-effetti ta' dawn l-emendi fil-prattika, inkluż ir-rieżami tal-politiki u l-proċeduri interni li jimplimentaw is-salvagwardji tal-EO fil-livell tal-aġenzija.

L-EDPB jilqa' wkoll il-fatt li l-EO 14086 fiha lista ta' skopijiet speċifiċi li għalihom jista' u ma jstax isir għbir, filwaqt li jinnota li l-objettivi jistgħu jiġu aġġornati b'objettivi addizzjonali – mhux neċessarjament pubbliċi – fid-dawl ta' imperattivi nazzjonali ġodda ta' sigurtà.

Bħala nuqqas fil-qafas kurrenti, l-EDPB identifika b' mod partikolari li l-qafas legali tal-Istati Uniti, meta jippermetti l-għbir ta' *data* bil-massa skont l-Ordni Eżekuttiva 12333, ma għandux ir-rekwiżit ta' awtorizzazzjoni minn qabel minn awtorità indipendenti, kif meħtieġ fl-aktar ġurisprudenza reċenti tal-QEDB, u lanqas ma jipprevedi rieżami indipendenti sistematiku *ex post* minn qorti jew korp indipendenti b' mod ekwivalenti. Fir-rigward tal-awtorizzazzjoni indipendenti minn qabel tas-sorveljanza skont it-Taqsima 702 tal-FISA, l-EDPB jesprimi dispaċir għall-fatt li l-Qorti tal-FISA (“FISC”) ma tirrieżaminax applikazzjoni għall-programm għall-konformità mal-EO 14086 meta tiċċertifika l-programm li jawtorizza l-immirar ta' persuni mhux tal-Istati Uniti, minkejja li l-awtoritajiet tal-intelligence li jwettqu l-programm huma marbuta bih. Fil-fehma tal-EDPB, is-salvagwardji addizzjonali li jinsabu f'din l-ordni għandhom madankollu jitqiesu inkluż mill-FISC. L-EDPB ifakkar li r-rapporti tal-Bord ta' Sorveljanza tal-Privatezza u l-Libertajiet Ċivili (“PCLOB”) ikunu partikolarment utli biex jiġi vvalutat kif se jiġu implimentati s-salvagwardji tal-EO 14086 u kif dawn is-salvagwardji jiġu applikati meta tingabar id-*data* skont it-Taqsima 702 tal-FISA u l-EO 12333.

Fir-rigward tal-mekkanizmu ta' rimedju, l-EDPB jirrikonoxxi titjib sinifikanti relatat mas-setgħat tal-Qorti ta' Rieżami tal-Protezzjoni tad-*Data* (“DRPC”) u l-indipendenza msaħħa tagħha meta mqabbla mal-Ombudsperson. L-EDPB jirrikonoxxi wkoll is-salvagwardji addizzjonali previsti fil-mekkanizmu l-ġdid ta' rimedju bħar-rwol tal-avukati speċjali li jinkludi l-promozzjoni dwar l-interess tal-ilmentatur kif ukoll ir-rieżami tal-mekkanizmu ta' rimedju mill-PCLOB. Filwaqt li jqis in-natura tas-sigurtà nazzjonali u

s-salvagwardji pprovduti fl-EO 14086, l-EDPB madankollu huwa mħasseb dwar l-applikazzjoni ġenerali tar-rispons standard tad-DRPC li tinnotifika lill-ilmentatur li jew ma ġie identifikat l-ebda ksur kopert jew li nħarġet determinazzjoni li tirrikjedi rimedju xieraq, u n-nuqqas ta' appell tiegħu, meħuda flimkien. Minħabba l-importanza tal-mekkaniżmu ta' rimedju, l-EDPB jitlob lill-Kummissjoni timmonitorja mill-qrib il-funzjonament Prattiku ta' dan il-mekkaniżmu.

L-EDPB jistenna li l-Kummissjoni ssegwi l-impenn tagħhom li jissospendu, jirrevokaw jew jemendaw id-deċiżjoni ta' adegwatezza għal raġunijiet ta' urġenza, b'mod partikolari jekk l-Eżekuttiv tal-Istati Uniti jiddeċiedi li jirrestringi s-salvagwardji inklużi fl-EO¹³.

B'mod ġenerali, l-EDPB jinnota b'mod pożittiv it-titjib sostanzjali li toffri l-EO meta mqabbla mal-qafas legali preċedenti, b'mod partikolari fir-rigward tal-introduzzjoni tal-principji ta' neċessità u proporzjonalità u l-mekkaniżmu ta' rimedju individwali għas-sugġetti tad-*data* tal-UE. Minħabba t-tħassib espress u l-kjarifiki meħtieġa, l-EDPB jissuġġerixxi li għandu jiġi indirizzat dan it-tħassib u li l-Kummissjoni tipprovi l-kjarifiki mitluba sabiex tikkonsolida r-raġunijiet għall-Abbozz tad-Deciżjoni u biex tiżgura monitoraġġ mill-qrib tal-implimentazzjoni konkreta ta' dan il-qafas legali ġdid, b'mod partikolari s-salvagwardji li jipprovi, fir-rieżamijiet kongunti futuri.

¹³ Abbozz tad-Deciżjoni, Premessa 212.

Werrej

1	INTRODUZZJONI	9
1.1	Qafas tal-protezzjoni tad- <i>data</i> tal-Istati Uniti	9
1.2	Kamp ta' applikazzjoni tal-valutazzjoni tal-EDPB	11
1.3	Kummenti u tħassib ġenerali	13
1.3.1	Valutazzjoni tad-dritt domestiku.....	13
1.3.2	Impenji internazzjonali li daħlu għalihom l-Istati Uniti.....	13
1.3.3	Progress fil-qasam tal-leġiżlazzjoni tal-Istati Uniti dwar il-protezzjoni tad- <i>data</i>	14
1.3.4	Il-Kamp ta' Applikazzjoni tal-Abbozz ta' Deċiżjoni.....	14
1.3.5	Limitazzjonijiet għad-dmir ta' aderenza mal-Prinċipji tad-DPF	15
1.3.6	Bidliet fir-rigward tat-“Harsien tal-Privatezza”	15
1.3.7	Nuqqas ta' ċarezza fid-dokumenti tad-DPF.....	15
2	ASPETTI ĠENERALI TAL-PROTEZZJONI TAD-DATA.....	16
2.1	Prinċipji tal-kontenut	16
2.1.1	Kunċetti.....	16
2.1.2	Il-prinċipju tal-limitazzjoni tal-iskop.....	17
2.1.3	Drittijiet ta' aċċess, rettifika, tħassir u oġġezzjoni	17
2.1.4	Restrizzjonijiet fuq trasferimenti ulterjuri.....	19
2.1.5	Tehid ta' deċiżjonijiet u tffasil ta' profili awtomatizzati	20
2.2	Mekkaniżmi Proċedurali u ta' Infurzar.....	21
2.3	Mekkaniżmi ta' rimedju	21
3	AĊĊESS U UŻU TA' DATA PERSONALI TRASFERITA MILL-UNJONI EWROPEA MINN AWTORITAJIET PUBBLIĊI FL-ISTATI UNITI.....	23
3.1	Aċċess u użu għal finijiet ta' infurzar tad-dritt kriminali.....	23
3.1.1	L-aċċess mill-awtoritajiet tal-infurzar tad-dritt għad- <i>data</i> personali għandu jkun ibbażat fuq regoli ċari, preċiżi u aċċessibbli	23
3.1.2	Jeħtieġ li jintwerew in-neċessità u l-proporzjonalità fir-rigward tal-oġġettivi leġittimi segwiti 24	
3.1.3	Għandu jeżisti mekkaniżmu ta' sorveljanza indipendenti.....	25
3.1.4	Jeħtieġ li jkunu disponibbli rimedji effettivi għall-individwu	26
3.1.5	Użu ulterjuri tal-informazzjoni miġbura	27
3.2	Aċċess u użu għal finijiet ta' sigurtà nazzjonali.....	27
3.2.1	Garanzija A - L-ipproċessar għandu jkun f'konformità mad-dritt u bbażat fuq regoli ċari, preċiżi u aċċessibbli	28
3.2.2	Garanzija B - Jeħtieġ li jintwerew in-neċessità u l-proporzjonalità fir-rigward tal-oġġettivi leġittimi segwiti.....	32

3.2.3	Garanzija C - Sorveljanza	41
3.2.4	Garanzija D - Jeħtieġ li jkunu disponibbli rimedji effettivi għall-individwu.....	46
4	IMPLIMENTAZZJONI U MONITORAĠĠ TAL-ABBOZZ TAD-DEĊIŻJONI.....	54

Il-Bord Ewropew għall-Protezzjoni tad-Data

Il-Bord Ewropew għall-Protezzjoni tad-Data adotta d-dikjarazzjoni li ġejja:

Wara li kkunsidra l-Artikolu 70(1)(s) tar-Regolament 2016/679/UE tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jhassar id-Direttiva 95/46/KE (minn hawn 'il quddiem "GDPR")¹,

Wara li kkunsidra l-Ftehim ŻEE u b' mod partikolari l-Anness XI u l-Protokoll 37 tiegħu, kif emendat bid-Deċiżjoni tal-Kumitat Kongunt taż-ŻEE Nru 154/2018 tas-6 ta' Lulju 2018²,

Wara li kkunsidra l-Artikolu 12 u l-Artikolu 22 tar-Regoli ta' Proċedura tiegħu,

ADOTTA L-OPINJONI LI ĠEJJA:

1 INTRODUZZJONI

1.1 Qafas tal-protezzjoni tad-*data* tal-Istati Uniti

1. L-Istati Uniti u l-Unjoni Ewropea ("UE") għandhom approċċi differenti għall-privatezza u l-protezzjoni tad-*data*. Filwaqt li l-privatezza u l-protezzjoni tad-*data* fl-UE huma drittijiet fundamentali ggarantiti fl-Artikoli 7 u 8 tal-Karta Ewropea tad-Drittijiet Fundamentali, il-protezzjoni tad-*data* fl-Istati Uniti ġeneralment tiġi indirizzata minn perspettiva ta' protezzjoni tal-konsumatur. B'riżultat ta' dan, l-approċċi regolatorji fl-Istati Uniti u fl-UE jvarjaw³.
2. B'differenza mill-approċċ komprensiv tal-UE meħud mill-GDPR, fl-Istati Uniti ma jeżisti l-ebda dritt ġenerali komprensiv dwar il-protezzjoni tad-*data* fil-livell federali. Il-protezzjoni tal-privatezza fl-Istati Uniti hija pjuttost imwettqa minn approċċ settorjali u statali. Pereżempju, xi setturi speċifiċi huma koperti minn atti speċifiċi, eż.:

- l-Att dwar il-Portabbiltà u r-Responsabbiltà tal-Assigurazzjoni tas-Saħħa (HIPAA)⁴

¹ Ir-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jhassar id-Direttiva 95/46/KE (Regolament Ġenerali dwar il-Protezzjoni tad-*Data*) (Test b' rilevanza għaž-ŻEE), ĠU L 119, 4.5.2016, p. 1.

² Ir-referenzi għal "Stati Membri" magħmula matul din l-opinjoni għandhom jinftiehem bħala referenzi għall-"Istati Membri taż-ŻEE".

³ Ara wkoll l-Abbozz ta' Deċiżjoni ta' Implimentazzjoni tal-Kummissjoni Ewropea skont ir-Regolament (UE) 2016/679 tal-Parlament Ewropew u tal-Kunsill dwar il-livell adegwat ta' protezzjoni tad-*data* personali skont il-Qafas tal-Privatezza tad-*Data* UE-Stati Uniti, ippubblikat fit-13 ta' Diċembru 2022 (minn hawn 'il quddiem, l-"Abbozz ta' Deċiżjoni"), Anness I, Taqsima I.

⁴ L-Att dwar il-Portabbiltà u r-Responsabbiltà tal-Assigurazzjoni tas-Saħħa tal-1996 (HIPAA) huwa dritt federali tal-Istati Uniti. Dan joħloq standards nazzjonali għall-protezzjoni tal-informazzjoni sensitiva dwar is-saħħa tal-pazjenti. L-għan tal-HIPAA huwa li jipproteġi b' mod adegwat l-informazzjoni dwar is-saħħa tal-individwi, filwaqt li jiippermetti li l-informazzjoni dwar is-saħħa tirriżulta fl-għoti u l-promozzjoni ta' kura tas-saħħa ta' kwalità

- L-Att dwar il-Protezzjoni tal-Privatezza Online tat-Tfal (COPPA)⁵
- L-Att Gramm-Leach-Bliley (GLBA)⁶

3. Fil-qasam tal-aċċess tal-gvern għad-*data* personali ttrasferita mill-UE lill-Istati Uniti japplikaw numru ta' bażijiet legali, limitazzjonijiet u salvagwardji differenti. Il-proċessi legali għall-aċċess għall-informazzjoni għall-finijiet tal-infurzar tad-dritt ġejjin jew mill-Kostituzzjoni tal-Istati Uniti direttament (ir-Raba' Emenda), mid-dritt statutorju u proċedurali jew mil-Linji Gwida u l-Politiki tad-Dipartiment tal-Ġustizzja fil-livell federali jew fil-livell tal-Istat. L-aċċess għall-informazzjoni għall-finijiet ta' sigurtà nazzjonali huwa rregolat minn diversi strumenti legali u b'mod partikolari mill-Foreign Intelligence Surveillance Act (FISA), l-Ordni Eżekuttiva 12333, l-Ordni Eżekuttiva 14086 adottata reċentement kif ukoll ir-regolament tal-Avukat Ġenerali (ir-"Regolament AG")⁷ li jstabbilixxi Qorti ta' Rieżami għall-Protezzjoni tad-*Data* ("DRPC").
4. Fit-13 ta' Diċembru 2022, il-Kummissjoni ħarġet l-abbozz tad-Deciżjoni ta' Implimentazzjoni tal-Kummissjoni tagħha skont ir-Regolament (UE) 2016/679 tal-Parlament Ewropew u tal-Kunsill dwar il-livell adegwat ta' protezzjoni tad-*data* personali skont il-Qafas tal-Privatezza tad-*Data* UE-Stati Uniti ("l-Abbozz tad-Deciżjoni") li fl-anness tiegħu jinkludi l-Qafas tal-Privatezza tad-*Data* UE-Stati Uniti ("id-DPF"). Għar-raġunijiet spjegati hawn fuq, l-Abbozz ta' Deciżjoni ma huwiex ibbażat fuq qafas legali federali speċifiku u komprensiv, iżda fuq id-DPF.
5. Id-DPF jaħdem kif ġej: *"Id-Dipartiment tal-Kummerċ tal-Istati Uniti ("id-Dipartiment") qed joħroġ il-Prinċipji tal-Qafas tal-Privatezza tad-Data UE-Stati Uniti, inklużi l-Prinċipji Supplimentali (kollettivament "il-Prinċipji") u l-Anness I tal-Prinċipji ("Anness I"), taħt l-awtorità statutorja tiegħu biex jitravwem, jiġi promoss u żviluppat il-kummerċ internazzjonali (15 U.S.C. § 1512)"*⁸.
6. L-iżvilupp tal-"Prinċipji" ("il-Prinċipji tad-DPF") sar b'konsultazzjoni mal-Kummissjoni Ewropea ("il-Kummissjoni"), mal-industrija u ma' partijiet ikkonċernati oħra sabiex jintlaħaq l-għan tal-faċilitazzjoni

għolja. L-HIPAA jirregola l-użu u l-iżvelar ta' informazzjoni dwar is-saħħa minn entitajiet soġġetti għar-Regola dwar il-Privatezza. Dan jinkludi wkoll standards għad-drittijiet tal-individwi biex jifhemu u jikkontrollaw kif ti tuża l-informazzjoni dwar is-saħħa tagħhom.

<https://www.hhs.gov/hipaa/for-professionals/privacy/index.html>; <https://www.justice.gov/opcl/privacy-act-1974>.

⁵ L-għan primarju tal-COPPA huwa li jqiegħed lill-ġenituri fil-kontroll rigward liema informazzjoni personali tingabar mit-tfal tagħhom taħt it-13-il sena minn operaturi ta' siti web u servizzi online mmirati lejn it-tfal (inklużi applikazzjonijiet mobbli u apparati tal-IoT, bħal ġugarelli intelligenti) jew siti ta' udjenza ġenerali. Il-COPPA jirrikjedi li dawn l-operaturi joħroġu twissija lill-ġenituri u jkollhom jiksbu kunsens verifikabbli mill-ġenituri. Dan japplika wkoll għal *data* minn tfal barranin jekk is-siti web jew is-servizzi jithaddmu fl-Istati Uniti u jkunu soġġetti għall-COPPA. Fl-istess ħin, ir-regolamenti japplikaw ukoll għal siti web u servizzi bbażati barra mill-pajjiż jekk ikunu diretti lejn it-tfal fl-Istati Uniti. Ara: <https://www.ftc.gov/business-guidance/resources/complying-coppa-frequently-asked-questions#A.%20General%20Questions> u l-Abbozz ta' Deciżjoni, Anness IV, p. 3.

⁶ Wieħed mill-għanijiet tal-Att Gramm-Leach-Bliley huwa li jiproteġi l-privatezza tal-konsumatur fis-settur finanzjarju. L-Att GLB jirrikjedi li l-istituzzjonijiet finanzjarji jispegaw lill-klijenti tagħhom il-prattiki tagħhom ta' kondivizzjoni tal-informazzjoni u li joħolqu salvagwardji biex jiproteġu l-informazzjoni tal-klijenti (eż., għal kumpaniji regolati mill-FTC fl-ambitu tar-Regola tas-Salvagwardji tal-FTC). <https://www.ftc.gov/business-guidance/privacy-security/gramm-leach-bliley-act>

⁷ L-Ordni tal-Avukat Ġenerali Nru 5517-2022, li temenda r-regolamenti tad-Dipartiment tal-Ġustizzja tal-Istati Uniti kif awtorizzati u diretti mill-EO 14086.

⁸ L-Abbozz ta' Deciżjoni, Anness I, Taqsima I.

tan-negozju u tal-kummerċ UE-Stati Uniti⁹, filwaqt li jiġi żgurat li s-sugġetti tad-*data* jiġu pprovduti b'livell ta' protezzjoni li huwa essenzjalment ekwivalenti għal dak garantit fl-UE.

7. Il-Prinċipji tad-DPF huma deskritti bħala “komponent ewlieni” tad-DPF. Minn naħa waħda, dawn jipprovdu “mekkanizmu lest għall-użu” għat-trasferimenti tad-*data* mill-UE lejn l-Istati Uniti. Min-naħa l-oħra, id-*data* personali ttrasferita mill-UE lejn l-Istati Uniti hija ssalvagwardjata u protetta kif meħtieġ mid-dritt tal-Unjoni.
8. Id-DPF huwa applikabbli biss għall-organizzazzjonijiet tal-Istati Uniti li jkunu awtoċċertifikaw lilhom infushom skont ir-rekwiżiti tal-qafas (“Organizzazzjonijiet tad-DPF”). Għalissa, dan huwa possibbli biss jekk dawn jaqgħu taħt il-ġurisdizzjoni tal-Kummissjoni Federali tal-Kummerċ (“FTC”) jew tad-Dipartiment tat-Trasport (“DOT”). Fil-futur, korpi statutorji oħra – b'kompetenza li jissorveljaw l-implimentazzjoni tal-prinċipji tad-DPF – jistgħu jiżiedu f'anness futur.
9. Huwa spjegat mill-Prinċipji tad-DPF li l-kundizzjonijiet tal-qafas huma infurzabbli minn (i) l-FTC skont it-Taqsima 5 tal-Att Federali tal-Kummissjoni tal-Kummerċ (l-Att tal-FTC) li jipprojbixxi atti inġusti jew qarrieqa fil-kummerċ jew li jaffettwaw il-kummerċ¹⁰, (ii) id-DoT fl-ambitu ta' 49 U.S. C: § 41712 li jipprojbixxi trasportatur jew aġent tal-biljetti milli jinvolvi ruħu fi prattika inġusta jew qarrieqa fit-trasport bl-ajru għall-bejgħ jew għat-trasport bl-ajru jew (iii) fl-ambitu tal-ligijiet jew regolamenti oħra li permezz tagħhom huma pprojbati tali atti.
10. Fil-Prinċipji tad-DPF huwa indikat li la l-GDPR ma huwa affettwat fl-applikazzjoni tiegħu u lanqas l-obbligi eżistenti tal-privatezza, applikati b'mod ieħor skont id-dritt tal-Istati Uniti, ma huma limitati mill-Prinċipji tad-DPF.

1.2 Kamp ta' applikazzjoni tal-valutazzjoni tal-EDPB

11. L-Abbozz ta' Deċiżjoni jirrifletti l-valutazzjoni tal-Kummissjoni tad-DPF, li hija l-eżitu tad-diskussjonijiet mal-gvern tal-Istati Uniti. F'konformità mal-Artikolu 70(1)(s) tal-GDPR, l-EDPB huwa mistenni li jipprovdi opinjoni dwar is-sejbiet tal-Kummissjoni fir-rigward tal-adeqwatezza tal-livell ta' protezzjoni f'pajjiż terz u, jekk ikun meħtieġ, jagħmel fihlu biex ifassal proposti f'balli tiġi indirizzata kwalunkwe kwistjoni.
12. L-EDPB jilqa' l-aġġornamenti magħmula għall-Prinċipji tad-DPF¹¹, li se jikkostitwixxu l-qafas legali vinkolanti għall-Organizzazzjonijiet tad-DPF. Madankollu, l-EDPB jinnota li l-Prinċipji tad-DPF jibqgħu essenzjalment l-istess bħal dawk fl-ambitu tal-Ħarsien tal-Privatezza¹² (li fuqhom kienu bbażati l-Grupp ta' Ħidma 29 (“WP29”) u r-rieżamijiet kongunti annwali tal-EDPB). Il-Prinċipji tad-DPF huma wkoll, fil-biċċa l-kbira tagħhom, l-istess bħal dawk tal-Abbozz tal-Ħarsien tal-Privatezza li fuqu d-WP29 ibbaża l-opinjoni tiegħu tal-2016¹³ (“l-Opinjoni 01/2016 tad-WP29”). Għal dawk il-Prinċipji tad-DPF li sostanzjalment ma nbidlux, l-EDPB iqis li ma huwix meħtieġ li jiġu ripetuti l-kummenti kollha li saru

⁹ *Ibid.*

¹⁰ 15 U.S.C. § 45 (a).

¹¹ Pereżempju, il-kjarifika li *data* kodifikata hija *data* personali.

¹² Id-Deċiżjoni ta' Implimentazzjoni tal-Kummissjoni (UE) 2016/1250 tat-12 ta' Lulju 2016 skont id-Direttiva Nru 95/46/KE tal-Parlament Ewropew u tal-Kunsill dwar l-adeqwatezza tal-protezzjoni pprovduta mill-Ħarsien tal-Privatezza UE-U.S., ĠU L 207, 1.8.2016, p. 1.

¹³ Grupp ta' Ħidma tal-Artikolu 29, Opinjoni 01/2016 dwar abbozz ta' deċiżjoni ta' adegwatezza tal-Ħarsien tal-Privatezza UE – U.S., adottat fit-13 ta' April 2016 (minn hawn 'il quddiem, “l-Opinjoni 01/2016 tad-WP29”).

qabel mid-WP29. L-EDPB iddeċieda li jiffoka fuq aspetti speċifiċi li jqs li huma saħnsitra aktar rilevanti illum, fid-dawl tal-evoluzzjoni tal-ambjent legali u teknoloġiku.

13. Barra minn hekk, f'konformità mal-ġurisprudenza tal-QĠUE¹⁴, parti importanti ħafna mill-analiżi tkopri r-regim legali tal-aċċes tal-gvern għad-*data* personali ttrasferita lejn l-Istati Uniti.
14. Fil-valutazzjoni tiegħu, l-EDPB qies il-qafas Ewropew applikabbli għall-protezzjoni tad-*data*, inklużi l-Artikoli 7, 8 u 47 tal-Karta tad-Drittijiet Fundamentali tal-UE (“il-Karta”), li jipproteġu rispettivament id-dritt għall-ħajja privata u tal-familja, id-dritt għall-protezzjoni tad-*data* personali u d-dritt għal rimedju effettiv u għal proċess ġust, u l-Artikolu 8 tal-Konvenzjoni Ewropea dwar id-Drittijiet tal-Bniedem (“KEDB”) li jipproteġi d-dritt għall-ħajja privata u tal-familja. Minbarra dan ta’ hawn fuq, l-EDPB ikkunsidra r-rekwiżiti tal-GDPR, il-ġurisprudenza rilevanti u r-Referenzjali tal-Adegwatezza adottat mill-EDPB (“ir-Referenzjali tal-Adegwatezza tal-GDPR”)¹⁵.
15. L-objettiv ta’ dan l-eżerċizzju huwa li jipprovdi lill-Kummissjoni opinjoni dwar il-valutazzjoni tal-adeqwatezza tal-livell ta’ protezzjoni pprovdut mid-DPF. Il-kunċett ta’ “livell adegwat ta’ protezzjoni”, li diġà kien jeżisti skont id-Direttiva 95/46/KE, ġie żviluppat aktar mill-QĠUE. Għalhekk, huwa importanti li jiġi mfakkar l-istandard stabbilit mill-QĠUE fis-sentenzi tagħha Schrems I¹⁶ (li tinvalida l-“Isfera ta’ Sikurezza”) u Schrems II¹⁷ (li tinvalida l-Ħarsien tal-Privatezza).
16. Fis-sentenza Schrems I, il-QĠUE ddeċidiet li, filwaqt li l-“livell ta’ protezzjoni” fil-pajjiż terz irid ikun “essenzjalment ekwivalenti” għal dak garantit fl-UE – “*il-mezzi li għalihom dak il-pajjiż terz għandu rikors, f’dan ir-rigward, għall-finijiet ta’ tali livell ta’ protezzjoni jista’ jvarja minn dawk li jintużaw fl-UE*”¹⁸. Għalhekk, l-objettiv ma huwiex li l-leġiżlazzjoni Ewropea tiġi riflessa punt b’punt, iżda li jiġu stabbiliti r-rekwiżiti essenzjali u ewlenin tal-leġiżlazzjoni li qed tiġi eżaminata. L-adeqwatezza tista’ tinkiseb permezz ta’ taħlita ta’ drittijiet għas-sugġetti tad-*data* u obbligi fuq dawk li jipproċessaw id-*data* personali, jew li jeżerċitaw kontroll fuq tali pproċessar, u superviżjoni minn korpi indipendenti. Madankollu, ir-regoli dwar il-protezzjoni tad-*data* jkunu effettivi biss jekk ikunu infurzabbli u segwiti fil-prattika. Għalhekk, huwa meħtieġ li jiġi kkunsidrat mhux biss il-kontenut tar-regoli applikabbli għad-*data* personali li tiġi ttrasferita lejn pajjiż terz jew organizzazzjoni internazzjonali, iżda wkoll is-sistema stabbilita biex tiġi żgurata l-effettività ta’ tali regoli. Mekkanizmi ta’ infurzar effiċjenti huma ta’ importanza kbira ħafna għall-effettività tar-regoli dwar il-protezzjoni tad-*data*¹⁹.
17. Fid-deċiżjoni tagħha Schrems II, il-QĠUE sabet li l-iġijiet li abbażi tagħhom l-awtoritajiet tal-intelligence tal-Istati Uniti jistgħu jaċċessaw *data* personali ttrasferita lill-Istati Uniti (Taqsim 702 FISA/E.O. 12333) jirrestringu b’mod sproporzjonat id-drittijiet stabbiliti fl-Artikoli 7 u 8 tal-Karta tad-Drittijiet

¹⁴ B’mod partikolari: Is-sentenza tal-Qorti tal-Ġustizzja tas-6 ta’ Ottubru 2015, *Maximillian Schrems vs Data Protection Commissioner*, C-392/14, ECLI:EU:C:2015:650, u s-Sentenza tal-Qorti tal-Ġustizzja tas-16 ta’ Lulju 2020, *Data Protection Commissioner vs Facebook Ireland Limited u Maximillian Schrems*, C-311/18, ECLI:EU:C:2020:559.

¹⁵ Il-Grupp ta’ Ħidma tal-Art. 29, *ir-Referenzjali tal-Adegwatezza*, WP 254 rev.01, 28 ta’ Novembru 2017, kif rivedut l-aħħar u adottat fis-6 ta’ Frar 2018, approvat mill-EDPB fil-25 ta’ Mejju 2018 (minn hawn ‘il quddiem “ir-Referenzjali tal-Adegwatezza tal-GDPR”).

¹⁶ Is-Sentenza tal-QĠUE Schrems I tal-Qorti tal-Ġustizzja tas-6 ta’ Ottubru 2015, *Maximillian Schrems vs Data Protection Commissioner*, C-392/14, ECLI:EU:C:2015:650 (minn hawn ‘il quddiem, “is-Sentenza tal-QĠUE Schrems I”).

¹⁷ Is-sentenza tal-Qorti tal-Ġustizzja tas-16 ta’ Lulju 2020, *Data Protection Commissioner vs Facebook Ireland Limited u Maximillian Schrems*, C-311/18, ECLI:EU:C:2020:559 (minn hawn ‘il quddiem, is-“Sentenza tal-QĠUE Schrems II”).

¹⁸ Is-sentenza tal-QĠUE Schrems I, il-punti 73-74.

¹⁹ *Referenzjali tal-Adegwatezza*, tal-GDPR p. 2.

Fundamentali tal-UE (il-Karta) u għalhekk ma humiex regolati b' mod li jissodisfa r-rekwiżiti li huma essenzjalment ekwivalenti għal dawk meħtieġa, skont id-dritt tal-Unjoni, mit-tieni sentenza tal-Artikolu 52(1) tal-Karta²⁰.

18. Barra minn hekk, il-QĠUE ddikjarat li l-qafas legali preċedenti ma pprovdix garanziji essenzjalment ekwivalenti għal dawk meħtieġa mill-Artikolu 47 tal-Karta peress li l-mekkanizmu tal-Ombudsperson ma setax jikkompensa, għall-fatt li la l-PPD-28 u lanqas l-E.O. 12333 ma jagħti lill-persuni mhux tal-Istati Uniti rimedju effettiv²¹. L-Ombudsperson ma kellux indipendenza mill-eżekuttiv u s-setgħa li jadotta deċiżjonijiet vinkolanti dwar is-servizzi tal-intelligence tal-Istati Uniti²².
19. L-EO 14086, li ġeneralment tissostitwixxi l-PPD-28, introduċiet żewġ rekwiżiti ġodda skont id-dritt tal-Istati Uniti li jirriflettu s-sentenza tal-QĠUE dwar Schrems II: minn naħa waħda, li l-attivitajiet tal-intelligence ta' sinjali għandhom jitwettqu biss sa fejn ikun meħtieġ biex jiġi avvanzat għal ta' prijorità tal-intelligence vvalidata u biss sa fejn u b' mod li jkun proporzjonat għall-prijorità tal-intelligence vvalidata; u min-naħa l-oħra, mekkanizmu ta' rimedju.
20. F'din l-opinjoni, l-EDPB jivvaluta b' mod partikolari sa liema punt id-DPF kif ukoll l-EO 14086 adottata reċentement jindirizzaw b' mod effettiv is-sejbiet magħmula mill-QĠUE fis-sentenza tagħha.

1.3 Kummenti u tħassib ġenerali

1.3.1 Valutazzjoni tad-dritt domestiku

21. L-EDPB jifhem li l-valutazzjoni li tinsab fl-Abbozz tad-Deciżjoni hija relatata mal-Prinċipji tad-DPF. Madankollu, l-EDPB ikun kuntent jekk jikseb xi informazzjoni dwar il-kuntest legali tal-Istati Uniti, li fih joperaw l-Organizzazzjonijiet tad-DPF. Dan jippermetti fehim aħjar tal-interazzjoni tad-DPF mad-dritt tal-Istati Uniti. Pereżempju, fl-Anness I 1²³, huwa ddeterminat li l-Prinċipji tad-DPF lanqas “[...] *ma jillimitaw l-obbligi ta' privatezza li nkella japplikaw skont il-ligi Amerikan*”, mingħajr ma jiġu deskritti dawn l-obbligi.

1.3.2 Impenji internazzjonali li daħlu għalihom l-Istati Uniti

22. Skont l-Artikolu 45(2)(c) tal-GDPR u r-Referenzjali tal-Adegwatezza tal-GDPR, meta tivvaluta l-adeqwatezza tal-livell ta' protezzjoni ta' pajjiż terz, il-Kummissjoni Ewropea għandha tqis, fost l-oħrajn, l-impenji internazzjonali li jkun daħal għalihom il-pajjiż terz, jew obbligi oħrajn li jirriżultaw mill-partecipazzjoni tal-pajjiż terz f'sistemi multilaterali jew reġjonali, b' mod partikolari b'rabta mal-protezzjoni ta' *data* personali, kif ukoll l-implimentazzjoni ta' tali obbligi.
23. L-Istati Uniti huma parti f' diversi ftehimiet internazzjonali li jggarantixxu d-dritt għall-privatezza, bħall-Patt Internazzjonali dwar id-Drittijiet Ċivili u Politiċi (l-Artikolu 17), il-Konvenzjoni dwar id-Drittijiet ta' Persuni b' Diżabilità (l-Artikolu 22) u l-Konvenzjoni dwar id-Drittijiet tat-Tfal (l-Artikolu 16). Barra minn hekk, l-Istati Uniti, bħala membru tal-OECD, jaderixxu mal-Qafas ta' Privatezza tal-OECD, b' mod partikolari l-Linji Gwida li jirregolaw il-Protezzjoni tal-Privatezza u l-Flussi Transfruntiera tad-*Data* Personali. Fl-14 ta' Diċembru 2022, id-“Dikjarazzjoni dwar l-Aċċess tal-Gvern għad-*Data* personali miżmuma minn Entitajiet tas-Settur Privat” tal-OECD ġiet adottata mill-Ministri u minn rappreżentanti

²⁰ Is-Sentenza tal-QĠUE Schrems II, il-punti 184-185.

²¹ Is-Sentenza tal-QĠUE Schrems II, il-punt 192.

²² Is-Sentenza tal-QĠUE Schrems II, il-punt 195.

²³ Abbozz ta' Deciżjoni, Anness I, Taqsima I, l-aħħar sentenza.

ta' livell għoli tal-Membri tal-OECD u tal-Unjoni Ewropea. L-Istati Uniti huma wkoll parti għall-Konvenzjoni ta' Budapest dwar iċ-Ċiberkriminalità.

24. Barra minn hekk, l-Istati Uniti huma membru tas-sistema tar-Regoli dwar il-Privatezza Transfruntiera (CBPR) tal-Kooperazzjoni Ekonomika Asja-Pacifiku ("APEC"), li hija ċertifikazzjoni tal-privatezza tad-*data* appoġġata mill-gvern li l-kumpaniji jistgħu jissieħbu magħha biex juru konformità mar-regoli dwar il-privatezza rikonoxxuti internazzjonalment. Dawn ir-regoli dwar il-privatezza ġew approvati mill-mexxejja tal-APEC.
25. L-EDPB jieħu nota wkoll tal-partecipazzjoni tal-Istati Uniti bħala Stat Osservatur fil-ħidma tal-Kumitat Konsultattiv tal-Konvenzjoni 108 tal-Kunsill tal-Ewropa.
26. Barra minn hekk, l-EDPB jieħu nota ta' u jilqa' l-involvement kontinwu tal-korpi tal-Istati Uniti fil-format li għadu kif ġie stabbilit fl-2021 tad-"Diskussjoni Madwar Mejda tal-Awtoritajiet għall-Protezzjoni tad-*Data* u tal-Privatezza tal-G7" (Diskussjoni Madwar Mejda tad-DPA tal-G7), li tlaqqa' lill-awtoritajiet supervizorji indipendenti għall-protezzjoni tad-*data* u l-privatezza tal-pajjiżi tal-G7. F'dan il-kuntest, huma appoġġaw, pereżempju, l-aħħar komunikat tad-Diskussjoni Madwar Mejda tad-DPA tal-G7²⁴ adottat fit-8 ta' Settembru 2022 f' Bonn, il-Ġermanja, li ffoka fuq il-kunċett ta' "Fluss Liberu tad-*Data* b' Fiducia".

1.3.3 Progress fil-qasam tal-leġiżlazzjoni tal-Istati Uniti dwar il-protezzjoni tad-*data*

27. L-EDPB jieħu nota partikolari tal-iżviluppi fil-leġiżlazzjoni dwar il-privatezza tad-*data* fil-livell tal-istat fl-Istati Uniti. L-EDPB jesprimi s-sodisfazzjon tiegħu bl-adozzjoni ta' liġijiet dwar il-protezzjoni tad-*data* li daħlu fis-seħħ jew li se jidhlu fis-seħħ sal-2023 f'ħames Stati (California, Colorado, Connecticut, Virginia u Utah)²⁵.
28. L-EDPB jinnota wkoll li inizjattivi korrispondenti għal aktar liġijiet tal-Istati diġà tnedew f'ħafna Stati oħra tal-Istati Uniti.
29. Barra minn hekk, l-EDPB juri s-sodisfazzjon tiegħu b' mod esplicitu dwar l-isforzi rigward l-inizjattiva bipartitika għal dritt federali dwar il-protezzjoni tad-*data*, l-Att Amerikan dwar il-Privatezza u l-Protezzjoni tad-*Data* (ADPPA).

1.3.4 Il-Kamp ta' Applikazzjoni tal-Abbozz ta' Deciżjoni

30. Skont l-Artikolu 1 tal-Abbozz tad-Deciżjoni, il-Kummissjoni tikkonkludi li l-Istati Uniti jiżguraw livell adegwat ta' protezzjoni għad-*data* personali ttrasferita mill-UE lil organizzazzjonijiet fl-Istati Uniti li huma inklużi fil-"Lista Qafas tal-Privatezza tad-*Data*", miżmuma u magħmula disponibbli għall-pubbliku mid-Dipartiment tal-Kummerċ tal-Istati Uniti ("DoC"), f'konformità mat-Taqsima I.3 tal-Anness I²⁶.

²⁴ Roundtable of G7 Data Protection and Privacy Authorities, Promoting Data Free Flow with Trust and knowledge sharing about the prospects for International Data Spaces, 8 ta' Settembru 2022, https://www.bfdi.bund.de/SharedDocs/Downloads/EN/G7/Communique-2022.pdf?__blob=publicationFile&v=1.

²⁵ California Consumer Privacy Act (2018; effettiv fl-1 ta' Jannar 2020); California Privacy Rights Act (2020; operattiv kompletament fl-1 ta' Jannar 2023); Colorado Privacy Act (2021; effettiv fl-1 ta' Lulju 2023); Connecticut Data Privacy Act (2022; effettiv fl-1 ta' Lulju 2023); Virginia Consumer Data Protection Act (2021; effettiv fl-1 ta' Jannar 2023); Utah Consumer Privacy Act (2022; effettiv fl-31 ta' Dicembru 2023).

²⁶ Abbozz ta' Deciżjoni, Kunsiderazzjonijiet Finali, l-Artikolu 1, p. 57. L-EDPB jifhem li l-Abbozz tad-Deciżjoni mhux se jkopri t-trasferimenti minn entitajiet li jinsabu barra mill-UE iżda soġġetti għall-GDPR bis-saħħa tal-Artikolu 3(2) tal-GDPR lil entitajiet iċ-certifikati fl-Istati Uniti.

31. Id-DPF huwa disponibbli għal kumpaniji taħt il-ġurisdizzjoni tal-FTC jew tad-DoT. Huwa indikat li fil-futur jistgħu jiżdiedu korpi statutorji oħrajn tal-Istati Uniti b' setgħat simili²⁷.

1.3.5 Limitazzjonijiet għad-dmir ta' aderenza mal-Prinċipji tad-DPF

32. L-Anness I, I.5. jipprova li l-aderenza mal-prinċipji tad-DPF mill-Organizzazzjonijiet tad-DPF tista' tkun limitata, fost l-oħrajn, (i) sa fejn ikun meħtieġ biex ikun hemm konformità ma' ordni tal-qorti jew biex jiġi ssodisfat l-interess pubbliku, l-infurzar tad-dritt²⁸, jew ir-rekwiżiti ta' sigurtà nazzjonali²⁹ (inkluż fejn l-istatut jew ir-regolament tal-gvern joħloqu obbligi kunfligġenti) u (ii) skont l-istatut, l-ordni tal-qorti, jew ir-regolament tal-gvern li joħloq awtorizzazzjonijiet espliciti, dment li, fl-eżerċitar ta' kwalunkwe awtorizzazzjoni bħal din, organizzazzjoni tad-DPF tkun tista' turi li n-nuqqas ta' konformità tagħha mal-Prinċipji tad-DPF huwa limitat sal-punt meħtieġ biex jiġu ssodisfati l-interessi legittimi prevalenti li jkunu għew imsaħħa minn tali awtorizzazzjoni.
33. Mingħajr għarfien sħiħ tad-dritt tal-Istati Uniti kemm fil-livell federali kif ukoll f'dak tal-Istat, huwa diffiċli għall-EDPB li jivaluta fid-dettall il-kamp ta' applikazzjoni tal-eżenzjonijiet elenkati f'dan il-paragrafu. Għalhekk, l-EDPB jirrakkomanda li l-Kummissjoni tinkludi fl-Abbozz tad-Deciżjoni kjarifika dwar il-kamp ta' applikazzjoni tal-eżenzjonijiet, inkluż dwar is-salvagwardji applikabbli fl-ambitu tad-dritt tal-Istati Uniti, sabiex tidentifika aħjar l-impatt ta' dawn l-eżenzjonijiet fuq il-livell ta' protezzjoni għas-sugġetti tad-*data*. L-EDPB jissottolinja wkoll li l-Kummissjoni għandha tiġi infurmata u timmonitorja l-applikazzjoni u l-adozzjoni ta' kwalunkwe statut jew regolament tal-gvern li jaffettwa l-aderenza mal-Prinċipji tad-DPF.

1.3.6 Bidliet fir-rigward tat-“Harsien tal-Privatezza”

34. L-EDPB jilqa' l-isforz li sar biex jiġu indirizzati r-rekwiżiti tas-sentenza Schrems II. Madankollu, l-EDPB kien jesprimi s-sodisfazzjon tiegħu, li kieku l-għadd akbar ta' kwistjonijiet identifikati (i) fl-Opinjoni 01/2016 tad-WP29 u (ii) fl-aħħar rieżamijiet kongunti³⁰, kienu jiġu indirizzati wkoll fl-okkażjoni tan-negozzjati tad-DPF.
35. L-EDPB jinnota wkoll li minkejja numru ta' bidliet u spjegazzjonijiet addizzjonali li saru fil-premessi tal-Abbozz tad-Deciżjoni, il-Prinċipji tad-DPF li Organizzazzjonijiet tad-DPF għandhom jaderixxu magħhom jibqgħu essenzjalment l-istess fir-rigward ta' dawk applikabbli fl-ambitu tal-Harsien tal-Privatezza.

1.3.7 Nuqqas ta' ċarezza fid-dokumenti tad-DPF

36. L-EDPB jinnota li l-istruttura tal-annessi u n-numerazzjoni tagħhom jagħmlu l-informazzjoni pjuttost diffiċli biex tinstab u ssir referenza għaliha. Dan jikkontribwixxi għal preżentazzjoni kumplessa ġenerali tal-qafas il-ġdid, li fl-annessi tiegħu jiġbor dokumenti ta' valur legali differenti, u jista' ma jiffavorixxix

²⁷ Abbozz tad-Deciżjoni, Anness I, Taqsima I.2.

²⁸ Ara t-Taqsima 3.1 ta' din l-opinjoni għal aktar kummenti dwar l-użu ta' *data* personali koperta mid-DPF. UE-Stati Uniti għal finijiet ta' infurzar tad-dritt.

²⁹ Ara t-Taqsima 3.2 ta' din l-opinjoni għal aktar kummenti dwar l-użu ta' *data* personali koperta mid-DPF UE-Stati Uniti għal finijiet ta' sigurtà nazzjonali.

³⁰ Rieżamijiet annwali: Il-Harsien tal-Privatezza UE-U.S. – L-ewwel Rieżami Kongunt Annwali, WP 255, Rapport tad-WP29 Adottat fit-28 ta' Novembru 2017 (minn hawn 'il quddiem “l-Ewwel Rapport ta' Rieżami Kongunt”); Il-Harsien tal-Privatezza UE-U.S. - It-tieni Rieżami Kongunt Annwali, ir-Rapport tal-EDPB adottat fit-22 ta' Jannar 2019 (minn hawn 'il quddiem “It-Tieni Rapport ta' Rieżami Kongunt”); Il-Harsien tal-Privatezza UE-U.S. - it-Tielet Rieżami Kongunt Annwali, ir-Rapport tal-EDPB adottat fit-12 ta' Novembru 2019 (minn hawn 'il quddiem “It-Tielet Rapport ta' Rieżami Kongunt”).

fehim tajjeb tal-Prinċipji tad-DPF mis-sugġetti tad-*data*, mill-Organizzazzjonijiet tad-DPF, u mill-Awtoritajiet għall-Protezzjoni tad-*Data* tal-UE (“DPA tal-UE”).

37. L-EDPB jišfaq ukoll li t-terminoloġija għandha tintuża b’mod konsistenti fid-DPF kollu. Dan bħalissa ma huwiex il-każ, pereżempju, għall-kunċett ta’ “*processar*”. Tabilhaqq, xi wħud mill-partijiet tad-DPF jelenkaw xi tipi ta’ operazzjonijiet tal-*processar* tad-*data* minflok ma jużaw it-terminu “*processar*”. Dan jista’ jirriżulta f’incertezza legali u lakuni possibbli fil-protezzjoni³¹
38. L-EDPB huwa sodisfatt li d-definizzjonijiet ta’ xi wħud mit-termini użati huma inklużi fid-DPF³². Madankollu, dan ma huwiex il-każ għal xi termini essenzjali oħra bħal tal-anqas “*agent*” jew “*processur*”, li fil-fehma tal-EDPB jiġġustifikaw definizzjoni ċara u speċifika fl-Anness I, l-8 tad-DPF, u li kemm l-Istati Uniti kif ukoll l-UE jaqblu dwarhom, sabiex tiġi evitata konfużjoni fi stadju aktar tard għall-Organizzazzjonijiet tad-DPF li jiddependu fuq id-DPF, l-awtoritajiet superviżorji u l-pubbliku ġenerali.
39. Fir-rigward tal-kwistjoni ta’ interpretazzjonijiet diverġenti fl-UE u fl-Istati Uniti dwar il-kunċett ta’ *data* dwar ir-riżorsi umani (HR), l-EDPB jaqbel mat-tielet rapport ta’ rieżami tal-Kummissjoni dwar l-oġettiv li jtkomplew id-diskussjonijiet mal-awtoritajiet tal-Istati Uniti³³.

2 ASPETTI ĠENERALI TAL-PROTEZZJONI TAD-DATA

2.1 Prinċipji tal-kontenut

2.1.1 Kunċetti

40. Abbażi tar-Referenzjali tal-Adegwatezza tal-GDPR, għandhom jeżistu kunċetti u/jew prinċipji bażiċi tal-protezzjoni tad-*data* fil-qafas legali tal-pajjiż terz. Għalkemm dawn ma għandhomx għaliex jirriflettu t-terminoloġija tal-GDPR, dawn għandhom jirriflettu u jkunu konsistenti mal-kunċetti inkorporati fid-dritt Ewropew dwar il-protezzjoni tad-*data*. Bħala eżempju, il-GDPR jinkludi l-kunċetti importanti li ġejjin: “*data personali*”, “*processar ta’ data personali*”, “*kontrollur tad-data*”, “*processur tad-data*”, “*riċevitur*” u “*data sensittiva*”. L-EDPB huwa sodisfatt li d-definizzjonijiet tat-termini “*data personali*”, “*processar*” u “*kontrollur*” huma inklużi fid-DPF, kif kien il-każ fil-*Harsien tal-Privatezza*.
41. L-EDPB jinnota li l-punt sa fejn il-Prinċipji tad-DPF huma applikabbli għall-Organizzazzjonijiet tad-DPF li jirċievu *data* personali mill-UE għal finijiet ta’ “*sempliment processar*” (imsejha “*agenti*” jew “*processuri*”) għadu ma huwiex ċar. Id-DPF ma jagħmilx distinzjoni bejn il-Prinċipji tad-DPF applikabbli għall-*agenti* u l-Prinċipji tad-DPF applikabbli għall-*kontrolluri*, filwaqt li diversi mill-obbligi inklużi fil-Prinċipji tad-DPF ma humiex xierqa għall-*agenti*/għall-*processuri*. Pereżempju, *agent/processur* ma għandux ikun jista’ jipprovdi lill-individwi l-elementi kollha tal-*Avviż sħiħ* kif

³¹ Pereżempju (i) skont il-formulazzjoni tal-Abbozz ta’ Deċiżjoni, l-Anness I, it-Taqsima III.6.(f), il-Prinċipji tad-DPF ikunu applikabbli biss meta l-organizzazzjoni “*taħzen, tuża jew tiddivulga*” d-*data* riċevuta (jiġifieri mhux għal operazzjonijiet oħra koperti mit-terminu “*processar*”, bħall-*għbir*, ir-*reġistrazzjoni*, l-*alterazzjoni*, l-*irkupru*, il-*konsultazzjoni*, it-*tħassir*) u (ii) skont l-Abbozz ta’ Deċiżjoni, l-Anness I, it-Taqsima II.4.(a), is-sigurtà ta d-*data* tiġi imposta biss għall-“*holqien, iż-żamma, l-użu jew it-tixrid*” ta’ informazzjoni personali.

³² L-Abbozz ta’ Deċiżjoni, Anness I, l-8.

³³ It-Tielet Rapport Kongunt ta’ Rieżami, paġni 5, 15-16 u 30; Ara wkoll id-Dokument ta’ *Fi d-ma tal-Persunal tal-Kummissjoni li Jakkumpanja d-dokument “Rapport tal-Kummissjoni lill-Parlament Ewropew u lill-Kunsill dwar it-tielet rieżami annwali tal-funzjonament tal-*Harsien tal-Privatezza UE-U.S.*”, p. 17-18.*

meħtieġ mill-prinċipju tal-Avviż (eż. l-iskopijiet li għalihom jiġbor u juża informazzjoni personali dwarhom)³⁴, bħala aġent/proċessor ma jistax jiddetermina waħdu l-mezzi u l-finijiet tal-ipproċessar³⁵.

2.1.2 Il-prinċipju tal-limitazzjoni tal-iskop

42. Ir-Referenzjali tal-Adegwatezza tal-GDPR, f'konformità mal-GDPR, tipprovdi li *d-data* personali għandha tiġi pproċessata għal skop speċifiku u sussegwentement tintuża biss sakemm dan ma jkunx inkompatibbli mal-iskop tal-ipproċessar.
43. Il-prinċipju tal-Integrità tad-*Data* u tal-Limitazzjoni tal-Iskop jiddikjara li organizzazzjoni ma tistax tipproċessa informazzjoni personali b'mod li ma jkunx kompatibbli mal-finijiet li għalihom tkun ingabret jew sussegwentement giet awtorizzata mill-individwu³⁶. L-EDPB jinnota li tintuża terminoloġija differenti skont l-Avviż, l-Għażla u l-prinċipji tal-Integrità tad-*Data* u tal-Limitazzjoni tal-Iskop. Kif innotat mid-WP29 u minkejja kjarifika utli fil-premessi tal-Abbozz tad-Deċiżjoni, termini bħal "skopijiet differenti", skopijiet "materjalment differenti", jew "użu li ma huwiex konsistenti ma" jintużaw fid-DPF mingħajr definizzjoni ċara ta' dawn il-kunċetti fih u jistgħu jwasslu għal incertezza legali.

2.1.3 Drittijiet ta' aċċess, rettifika, tħassir u oġġezzjoni

44. Fid-DPF, id-drittijiet tas-sugġetti tad-*data* għall-aċċess, għar-rettifika u għat-tħassir huma indirizzati mill-prinċipju tal-Aċċess³⁷.
45. Il-prinċipju tal-Aċċess jibqa' l-istess meta mqabbel mal-Farsien tal-Privatezza. Konsegwentement, xi punti ta' tħassib espressi fl-Opinjoni 01/2016 tad-WP29 għadhom validi kif spjegat hawn taħt.
46. Fir-rigward tad-dritt ta' aċċess tal-individwi, l-EDPB sab li huwa meħtieġ li jiġi mtenni li d-dettalji tal-obbligu li jitwieġbu talbiet minn individwi jkun aħjar jekk jiddaħħlu fit-test ewlieni tal-prinċipju (dawn għadhom deskritti biss f'nota f'qiegħ il-paġna³⁸). Barra minn hekk, għandu jkun ċar li l-aċċess għandu jiġi pprovdut sal-punt li Organizzazzjoni tad-DPF tipproċessa informazzjoni personali, mhux biss meta "taħżin" ³⁹. Fil-fehma tal-EDPB, il-formulazzjoni kurrenti tista' twassal għal interpretazzjoni limitata tad-dritt ta' aċċess.
47. Fir-rigward tal-lista ta' eċċezzjonijiet għad-dritt ta' aċċess⁴⁰, xi wħud għad għandhom it-tendenza li jinklinaw il-bilanċ lejn l-interessi tal-organizzazzjonijiet tad-DPF. Jibqa' tħassib għall-EDPB li, f'dawk il-kazijiet, jidher li ma hemm l-ebda rekwiżit biex jitqiesu d-drittijiet u l-interessi tal-individwu⁴¹.
48. Eċċezzjoni oħra, li kienet soġġetta għal tħassib preċedenti mid-WP29⁴² u li għall-EDPB tidher wiesgħa wisq, hija l-eċċezzjoni għad-dritt ta' aċċess għal informazzjoni disponibbli għall-pubbliku u informazzjoni mir-rekords pubbliċi⁴³. L-EDPB iddikjara ripetutament li, skont id-dritt tal-Unjoni, is-sugġetti tad-*data* dejjem għandhom id-dritt ta' aċċess għad-*data* tagħhom irrispettivament minn jekk

³⁴ Abbozz ta' Deċiżjoni, l-Anness I, Taqsima II.1.(a).

³⁵ Jekk jogħġbok irreferi wkoll għall-Opinjoni 01/2016 tad-WP29, p. 16.

³⁶ Abbozz tad-Deċiżjoni, Anness I, Taqsima II.5.

³⁷ L-Abbozz ta' Deċiżjoni, Anness I, II.6 u III.8.a.(i).

³⁸ L-Abbozz ta' Deċiżjoni, Anness I, III.8.a.(i)1. - in-nota 14 f'qiegħ il-paġna.

³⁹ L-Abbozz ta' Deċiżjoni, Anness I, III.8.d(ii).

⁴⁰ L-Abbozz ta' Deċiżjoni, Anness I, III.8.e.

⁴¹ L-Opinjoni 01/2016 tad-WP29, il-punt 2.2.5.

⁴² L-Opinjoni 01/2016 tad-WP29, punt 2.2.9.

⁴³ L-Abbozz ta' Deċiżjoni, Anness I, III.15.d-e.

id-*data* personali tkunx giet ippubblikata jew le. Jekk it-talbiet għall-aċċess kellhom jiġu miċhuda minhabba li d-*data* nkisbet minn sorsi disponibbli għall-pubbliku jew minn rekords pubbliċi, l-individwi jgħidli l-kapaċità li jikkontrollaw l-akkuratezza tad-*data* u li jikkontrollaw jekk qabelxejn id-*data* kinitx ippubblikata legalment.

49. L-EDPB ifakkar li d-dritt ta' aċċess huwa minqas fl-Artikolu 8(2) tal-Karta. Filwaqt li dan ma huwiex dritt assolut, huwa fundamentali għad-dritt għall-protezzjoni tad-*data* personali peress li jiffaċilita l-eżerċitar tad-drittijiet l-oħra tas-suġġett tad-*data*, bħall-korrezzjoni u t-tħassir, u d-dritt ta' oġġezzjoni⁴⁴.
50. Minbarra d-drittijiet ta' aċċess, u tħassir, is-suġġetti tad-*data* għandu jkollhom id-dritt li joġġezzjonaw għal raġunijiet legittimi konvinċenti relatati mas-sitwazzjoni partikolari tagħhom, fi kwalunkwe ħin, għall-ipproċessar tad-*data* tagħhom fl-ambitu tal-kundizzjonijiet speċifiċi stabbiliti fil-qafas legali tal-pajjiż terz⁴⁵.
51. Bil-prinċipju tal-Għażla, id-DPF jipprevedi d-dritt ta' oġġezzjoni (eskluzjoni fakultattiva) għall-iżvelar ta' informazzjoni personali lil parti terza jew għall-użu ta' informazzjoni personali għal skop materjalment differenti⁴⁶. Barra minn hekk, l-individwi jibbenefikaw minn dritt ta' esklużjoni għall-użu tal-informazzjoni personali tagħhom għal skopijiet ta' kummerċjalizzazzjoni diretta fi kwalunkwe ħin⁴⁷. Hlief għall-kuntest ta' skopijiet ta' kummerċjalizzazzjoni diretta, il-modalitajiet, b' mod partikolari taż-żmien, għall-eżerċitar tad-dritt ta' oġġezzjoni, ma humiex dettaljati. Għalhekk, l-EDPB jistieden lill-Kummissjoni tiċċara kif l-individwi jistgħu jeżerċitaw id-dritt tagħhom li joġġezzjonaw.
52. Kif iddikjarat fl-Opinjoni 01/2016 tad-WP29, l-EDPB iqis li s-sempliċi referenza għall-eżistenza ta' dan id-dritt fil-politika dwar il-privatezza ma tistax tkun biżżejjed. Opportunità individwalizzata biex jiġi eżerċitat dan id-dritt għandha tiġi offruta mhux biss f'każ ta' żvelar jew użu mill-ġdid ta' informazzjoni personali. L-EDPB jenfasizza li għandu jiġi offrut dritt ġenerali ta' oġġezzjoni għal raġunijiet legittimi konvinċenti relatati mas-sitwazzjoni partikolari tas-suġġett tad-*data* fi ħdan id-DPF. L-EDPB jirrakkomanda li tali dritt ta' oġġezzjoni jiġi ggarantit fi kwalunkwe mument partikolari, u li dan id-dritt ma jkunx limitat għall-użu tad-*data* għall-kummerċjalizzazzjoni diretta⁴⁸.
53. Fir-rigward tad-*data* dwar ir-riżorsi umani, l-EDPB japprezza l-kjarifiki tal-Kummissjoni fir-rigward tal-applikazzjoni tal-Prinċipji tal-Avviż u tal-Għażla fis-sitwazzjoni fejn organizzazzjoni ċċertifikata tal-Istati Uniti jkollha l-ħsieb li tuża d-*data* dwar ir-riżorsi umani għal skop differenti u mhux relatat mal-impjieg, bħall-komunikazzjonijiet ta' kummerċjalizzazzjoni⁴⁹. Madankollu, l-EDPB isostni li l-ipproċessar ulterjuri tad-*data* dwar ir-riżorsi umani għal skopijiet mhux relatati mal-impjieg fil-biċċa l-kbira tal-każijiet se jitqies inkompatibbli mal-għan oriġinali, u dak il-kunsens rarament se jkun kompletament liberu meta jingħata f'kuntest ta' impjieg.
54. L-EDPB itenni wkoll it-tħassib tad-WP29 fir-rigward tal-eżenzjoni għall-Prinċipji ta' Avviż u Għażla għad-*data* dwar ir-riżorsi umani "*sal-limitu u għall-perjodu neċessarju biex jiġi evitat preġudizzju tal-abbiltà*

⁴⁴ L-Opinjoni 01/2016 tad-WP29, il-punt 2.2.5.

⁴⁵ Ir-Referenzjali tal-Adegwatezza tal-GDPR, it-Taqsima 3.A.8.

⁴⁶ L-Abbozz ta' Deċiżjoni, Anness I, II.2.(a).

⁴⁷ L-Abbozz ta' Deċiżjoni, Anness I, III.12.(a).

⁴⁸ L-Opinjoni 01/2016 tad-WP29, il-punt 2.2.2.

⁴⁹ L-Abbozz ta' Deċiżjoni, l-Anness I, III.9.b.(i) u l-Premessa 15 u n-nota 27 f'qiegħ il-paġna.

tal-organizzazzjoni meta tagħmel promozzjonijiet, ħatriet, jew deċiżjonijiet oħra simili ta' impjeg",⁵⁰ li għall-EDPB dan jidher wiesa' u vag⁵¹.

2.1.4 Restrizzjonijiet fuq trasferimenti ulterjuri

55. Trasferimenti ulterjuri tad-*data* personali mir-riċevitur inizjali tat-trasferiment tad-*data* originali għandhom ikunu permessi biss meta r-riċevitur ulterjuri (jiġifieri r-riċevitur tat-trasferiment ulterjuri) ikun soġġett ukoll għal regoli (inklużi regoli kuntrattwali) li jagħtu livell adegwat ta' protezzjoni u li jseguw l-istruzzjonijiet rilevanti meta tiġi pproċessata d-*data* f'isem il-kontrollur tad-*data*. Il-livell ta' protezzjoni ta' individwi li d-*data* tagħhom tiġi ttrasferita ma jridx jiġi mminat mit-trasferiment ulterjuri. Ir-riċevitur inizjali tad-*data* ttrasferita mill-UE għandu jkun responsabbli li jiżgura li jiġu previsti salvagwardji xierqa għat-trasferimenti ulterjuri tad-*data* fin-nuqqas ta' deċiżjoni ta' adegwatezza. Tali trasferimenti ulterjuri ta' *data* għandhom iseħħu biss għal skopijiet limitati u speċifikati u sakemm ikun hemm bażi legali għal dak l-ipproċessar⁵².
56. Skont il-prinċipju tal-Obbligu ta' Rendikont għal Trasferimenti Ulterjuri tad-DPF, it-trasferimenti ulterjuri jistgħu jsiru biss għal skopijiet limitati u speċifikati, abbażi ta' kuntratt bejn l-Organizzazzjoni tad-DPF u l-parti terza (jew arrangament komparabbli fi ħdan grupp korporattiv) u biss jekk dak il-kuntratt ikun jirrikjedi li l-parti terza tipprovdi l-istess livell ta' protezzjoni bħal dak iggarantit mill-Prinċipji tad-DPF⁵³.
57. L-EDPB jixtieq itenni t-ħassib espress fl-Opinjoni 01/2016 tad-WP29 dwar l-eżenzjoni għall-ħtieġa ta' kuntratt għal trasferimenti intragrupp bejn il-kontrolluri⁵⁴. Fir-rigward tad-*data* dwar ir-riżorsi umani, l-EDPB xorta ma jifhimx ir-raġunament għall-eżenzjoni mill-obbligu li wieħed jidhul f'kuntratt ma' kontrollur ta' parti terza f'każ ta' trasferimenti ulterjuri għal "ħtiġijiet operazzjonali okkażjonali relatati mal-impjeg"⁵⁵.
58. Barra minn hekk, l-EDPB jixtieq jirrepeti t-talba tad-WP29⁵⁶ li l-organizzazzjonijiet marbuta bil-qafas għandhom jivvalutaw qabel trasferiment ulterjuri li r-rekwiżiti obbligatorji tal-leġiżlazzjoni nazzjonali tal-pajjiż terz applikabbli għar-riċevitur ma jdgħajfux il-kontinwità tal-protezzjoni tas-suġġetti tad-*data* li d-*data* tagħhom tiġi trasferita⁵⁷.
59. L-EDPB isostni li t-trasferimenti ulterjuri ta' *data* personali lejn pajjiżi terzi jistgħu jinterferixxu mad-drittijiet fundamentali tal-individwi u jstieden lill-Kummissjoni tiċċara li s-salvagwardji imposti mir-

⁵⁰ L-Abbozz tad-Deċiżjoni, Anness I, III.9.b.iv.

⁵¹ L-Opinjoni 01/2016 tad-WP29, il-punt 2.2.7.

⁵² Referenzjali tal-Adegwatezza tal-GDPR, it-Taqsima 3.A.9.

⁵³ L-Abbozz ta' Deċiżjoni, Anness I, II.3.

⁵⁴ L-Abbozz ta' Deċiżjoni, Anness I, III.10.b(i), li jirreferi għal "jew strumenti intragrupp oħra (eż., programmi ta' konformità u kontroll)" li jidher li ma hemmx bżonn li jkunu vinkolanti.

⁵⁵ L-Abbozz ta' Deċiżjoni, Anness I, III.9.e(i), li jirreferi għal eżempji bħall-kopertura tal-assigurazzjoni.

⁵⁶ L-Opinjoni 01/2016 tad-WP29, punt 2.2.3, p. 21.

⁵⁷ [Fi d-dawl tas-sentenza Schrems II](#), l-EDPB kompli jicċara l-obbligi għall-esportaturi u l-importaturi tad-*data* fir-rigward ta' trasferimenti ulterjuri f'numru ta' linji gwida u rakkomandazzjonijiet: ara Recommendations 01/2020 on measures that supplement transfer tools to ensure compliance with the EU level of protection of personal data (Verżjoni 2.0, adottati fit-18 ta' Ġunju 2021); Recommendations 02/2020 on the European Essential Guarantees for surveillance measures (Adottati fl-10 ta' Novembru 2020); Guidelines 04/2021 on Codes of Conduct as tools for transfers (Verżjoni 2.0 Adottati fit-22 ta' Frar 2022); Recommendations 1/2022 on the Application for Approval and on the elements and principles to be found in Controller Binding Corporate Rules (adottati fl-14 ta' Novembru 2022); Guidelines 07/2022 on Codes of Conduct as tools for transfers (adottati wara konsultazzjoni pubblika fl-14 ta' Frar 2023).

riċevitur inizjali fuq l-importatur fil-pajjiż terz iridu jkunu effettivi fid-dawl tal-leġislazzjoni ta' pajjiżi terzi, qabel trasferiment ulterjuri fil-kuntest tad-DPF⁵⁸.

2.1.5 Teħid ta' deċiżjonijiet u tfassil ta' profili awtomatizzati

60. Deċiżjonijiet ibbażati biss fuq ipproċessar awtomatizzati (teħid ta' deċiżjonijiet individwali awtomatizzati), inkluż it-tfassil ta' profili, li jipproduċu effetti legali jew li jaffettwaw b'mod sinifikanti s-sugġett tad-*data*, għandhom isiru biss taħt ċerti kundizzjonijiet stabbiliti fil-qafas legali tal-pajjiż terz. Fil-qafas Ewropew, tali kundizzjonijiet jinkludu, pereżempju, il-ħtieġa li jinkiseb il-kunsens esplicitu tas-sugġett tad-*data* jew il-ħtieġa ta' tali deċiżjoni għall-konklużjoni ta' kuntratt. Jekk id-deċiżjoni ma tikkonformax ma' tali kundizzjonijiet kif stabbiliti fil-qafas legali tal-pajjiż terz, is-sugġett tad-*data* għandu jkollu d-dritt li ma jkunx soġġett għaliha. Id-dritt tal-pajjiż terz għandu, fi kwalunkwe każ, jipprevedi s-salvagwardji meħtieġa, inkluż id-dritt li wieħed jiġi infurmat dwar ir-raġunijiet speċifiċi sottostanti għad-deċiżjoni u l-loġika involuta, biex tiġi kkoreġuta informazzjoni mhux preċiża jew mhux kompluta, u biex tiġi kkontestata d-deċiżjoni fejn tkun giet adottata fuq bażi fattwali mhux korretta⁵⁹.
61. Id-DPF ma jipprevedi l-ebda garanzija legali speċifika fejn l-individwi jkunu soġġetti għal deċiżjonijiet li jipproduċu effetti legali li jikkonċernawhom jew li jaffettwawhom b'mod sinifikanti u li jkunu bbażati biss fuq l-ipproċessar awtomatizzati ta' *data* maħsuba biex tevalwa ċerti aspetti personali relatati magħhom, bħall-prestazzjoni fuq il-post tax-xogħol, l-affidabbiltà kreditizja, l-affidabbiltà jew l-imġiba tagħhom.
62. Kif diġà gie kkunsidrat fl-Opinjoni 01/2016 tad-WP29 u mill-EDPB fl-opinjonijiet preċedenti tiegħu dwar id-deċiżjonijiet ta' adegwatezza relatati mal-Ġappun u l-Korea t'Isfel⁶⁰, l-EDPB isib li l-iżviluppi rapidi fil-qasam tat-teħid ta' deċiżjonijiet u t-tfassil ta' profili awtomatizzati – dejjem aktar permezz tat-teknoloġiji tal-IA – jitolbu attenzjoni partikolari f'dan ir-rigward⁶¹.
63. L-EDPB jiehu nota tal-argumenti tal-Kummissjoni, li skonthom in-nuqqas ta' regoli speċifiċi dwar it-teħid awtomatizzati ta' deċiżjonijiet fid-DPF x'aktarx li ma jaffettwax il-livell ta' protezzjoni fir-rigward tad-*data* personali li tkun ingabret fl-Unjoni (peress li kwalunkwe deċiżjoni bbażata fuq l-ipproċessar awtomatizzati tipikament tittieħed mill-kontrollur fl-Unjoni li għandu relazzjoni diretta mas-sugġett tad-*data* kkonċernat)⁶². Madankollu, fil-fehma tal-EDPB, ma jistax jiġi eskluż li t-teħid awtomatizzati ta' deċiżjonijiet jista' jintuża minn kontrollur ibbażat fl-Istati Uniti fuq *data* trasferita skont l-Abbozz tad-Deċiżjoni (eż. fil-kuntest tal-impjegi, għall-valutazzjoni tal-prestazzjoni fuq il-post tax-xogħol, l-assigurazzjoni, l-akkomodazzjoni).
64. L-EDPB huwa sodisfatt bir-referenzi tal-Kummissjoni għal salvagwardji speċifiċi pprovduti mid-dritt rilevanti tal-Istati Uniti f'oqsma differenti⁶³. Madankollu, għall-EDPB, il-livell ta' protezzjoni għall-individwi jidher li jvarja skont liema regoli speċifiċi għas-settur – jekk ikun hemm – japplikaw għas-sitwazzjoni inkwistjoni. Hemm riskju li xi sitwazzjonijiet ma jkunux koperti minhabba li ma jaqgħux fil-

⁵⁸ L-Opinjoni 01/2016 tad-WP29, punt 2.2.3, p. 21.

⁵⁹ Ir-Referenzjali tal-Adegwatezza tal-GDPR, Taqsima 3.B.3.

⁶⁰ [Opinion 28/2018 regarding the European Commission Draft Implementing Decision on the adequate protection of personal data in Japan, adottata fil-5 ta' Diċembru 2018](#); [Opinion 32/2021 regarding the European Commission Draft Implementing Decision on the adequate protection of personal data in the Republic of Korea, adottata fl-24 ta' Settembru 2021](#).

⁶¹ Ara, fost l-oħrajn, C-634/21, *OQ vs Land Hesse (SCHUFA Holding et)*, Talba għal deċiżjoni preliminari (pendenti).

⁶² L-Abbozz ta' Deċiżjoni, Premessi 33 u 34.

⁶³ L-Abbozz ta' Deċiżjoni, Premessa 35.

kamp ta' applikazzjoni tal-atti msemmija. Barra minn hekk, il-kontenut tad-drittijiet individwali fir-rigward tat-teħid awtomatizzat ta' deċiżjonijiet huwa deskritt b' mod differenti fid-diversi atti.

65. F'dan l-isfond, l-EDPB iqis li huma meħtieġa regoli speċifiċi fid-DPF dwar it-teħid awtomatizzat ta' deċiżjonijiet sabiex jiġu pprovduti salvagwardji suffiċjenti, inkluż id-dritt għall-individwu li jkun jaf il-loġika involuta, li jikkontesta d-deċiżjoni u li jikseb intervent uman meta d-deċiżjoni taffettwaha jew taffettwaha b' mod sinifikanti ⁶⁴.

2.2 Mekkaniżmi Proċedurali u ta' Infurzar

66. L-EDPB jinnota li d-DPF ikompli jiddependi fuq sistema ta' awtoċertifikazzjoni, anke jekk il-Kummissjoni tirreferi għaliha bħala sistema ta' "ċertifikazzjoni".
67. L-EDPB ifakkar fit-titjib li nkiseb matul ir-rieżamijiet kongunti tal-passat. Pereżempju, fir-rigward tar-rwol tad-DoC, dwar il-proċess ta' awtoċertifikazzjoni (mill-ġdid), il-monitoraġġ tal-konformità tal-kumpaniji mal-Prinċipji tad-DPF (eż. permezz ta' kontrolli fuq il-post, l-użu ta' kwestjonarji ta' konformità) u l-identifikazzjoni u l-indirizzar ta' asserzjonijiet foloz ta' parteċipazzjoni (eż. permezz ta' tiftix fuq l-internet).
68. Fl-istess ħin, id-WP29 u l-EDPB kienu esprimew tħassib dwar ċertu nuqqas ta' kontroll tal-konformità mar-rekwiżiti tal-Ħarsien tal-Privatezza⁶⁵. B' mod partikolari, l-EDPB jaqbel mas-sejbiet tal-Kummissjoni wara t-tielet rieżami annwali tal-Ħarsien tal-Privatezza li, fl-ambitu tal-Ħarsien tal-Privatezza, il-kontrolli fuq il-post mid-DoC kellhom it-tendenza li jkunu limitati għal rekwiżiti formali (eż. nuqqas ta' rispons minn punti ta' kuntatt magħżula jew inaċċessibilità tal-politika ta' kumpanija dwar il-privatezza online)⁶⁶. The EDPB considers that . L-EDPB iqis li l-kontrolli tal-konformità fir-rigward ta' rekwiżiti aktar sostantivi huma kruċjali.
69. L-EDPB ifakkar ukoll fl-importanza ta' kontroll effettiv (inkluż tal-konformità mar-rekwiżiti sostantivi) u l-infurzar tad-DPF. Dan l-aspett se jiġi mmonitorjat mill-qrib mill-EDPB, inkluż fil-kuntest tar-rieżamijiet perjodiċi.
70. Fir-rigward tal-infurzar, l-EDPB jieħu nota tal-impenji mgedda fl-ittri mill-FTC⁶⁷ u d-DoT⁶⁸ biex tingħata prijorità lill-investigazzjoni tal-ksur allegat tad-DPF, tittieħed azzjoni ta' infurzar xierqa kontra entitajiet li jagħmlu dikjarazzjonijiet foloz jew qarrieqa ta' parteċipazzjoni, jiġu mmonitorjati ordnijiet ta' infurzar li jikkonċernaw ksur tad-DPF u li jkun hemm kooperazzjoni mad-DPAs tal-UE. F'dan ir-rigward, l-EDPB jirrikonoxxi wkoll li l-FTC indikat li hija tistenna li tiffoka aktar l-isforzi ta' infurzar tagħha fuq il-ksur sostantiv tad-DPF u li beħsiebha tinvestiga (ukoll) fuq inizjattiva tagħha stess. Dawn l-aspetti se jiġu mmonitorjati mill-qrib mill-EDPB, inkluż fil-kuntest tar-rieżamijiet perjodiċi.

2.3 Mekkaniżmi ta' rimedju

⁶⁴ Ara wkoll it-Tielet Rapport ta' Rieżami Kongunt, punt 76.

⁶⁵ It-Tielet Rapport ta' Rieżami Kongunt, punt 7.

⁶⁶ [Ir-Rapport tal-Kummissjoni lill-Parlament Ewropew u lill-Kunsill dwar it-tielet rieżami annwali tal-funzjonament tal-Ħarsien tal-Privatezza UE-U.S. \(23.10.2019 COM\(2019\) 495 final\)](#), p. 4.

⁶⁷ L-Abbozz ta' Deċiżjoni, Anness IV.

⁶⁸ L-Abbozz ta' Deċiżjoni, Anness V.

71. L-EDPB jesprimi s-sodisfazzjon tiegħu bil-prezentazzjoni ċara fl-Abbozz tad-Deciżjoni tas-seba' perkorsi ta' rimedju pprovduti lis-sugġetti tad-*data* tal-UE, jekk id-*data* personali tagħhom tiġi pprocessata bi ksur tad-DPF⁶⁹.
72. Dawn il-mekkanizmi differenti ta' rikors huma stabbiliti f'konformità mar-rekwiżiti tal-prinċipju tar-Rikors, tal-Infurzar u tar-Responsabbiltà u l-Prinċipju supplimentali 11 dwar "ir-Riżoluzzjoni tat-Tilwim u l-Infurzar" maħruġ mid-DoC, u msemmi fl-Anness I tal-Abbozz tad-Deciżjoni⁷⁰.
73. Kif enfasizzat mill-Kummissjoni fl-Abbozz tad-Deciżjoni tagħha, "*is-sugġett tad-data jenħtieġ li jingħata rimedju amministrattiv u ġudizzjarju effettiv*"⁷¹. Dan jirrifletti r-rekwiżit tal-Artikolu 45(2)(a) tal-GDPR, li jgħid li l-Kummissjoni, fil-valutazzjoni tagħha tal-adegwatezza tal-livell ta' protezzjoni f'pajjiż terz, għandha tqis, b'mod partikolari, "rimedju amministrattiv u ġudizzjarju effettiv għas-sugġetti tad-*data* li tkun qed tiġi ttrasferita d-*data* personali tagħhom"⁷². Dan ir-rekwiżit huwa mfakkar ukoll mir-Referenzjali tal-Adegwatezza tal-GDPR⁷³.
74. L-EDPB jinnota li dawn il-mekkanizmi ta' rimedju huma l-istess bħal dawk inklużi fil-Ħarsien tal-Privatezza preċedenti, li kienu soġġetti għal kummenti mid-WP29⁷⁴.
75. Fir-rigward tal-mekkanizmu ta' arbitraġġ, l-EDPB jinnota li din l-għażla ma hijiex disponibbli fir-rigward tal-eċċezzjonijiet għall-Prinċipji tad-DPF⁷⁵ u għalhekk jirreferi għall-kumment tiegħu li sar fil-paragrafu 33.
76. Fir-rigward ta' perkorsi addizzjonali għar-rimedju ġudizzjarju disponibbli skont id-dritt tal-Istati Uniti, l-EDPB jilqa' wkoll aktar dettalji dwar il-leġiżlazzjoni msemmija⁷⁶ u jirreferi għall-kumment tiegħu li sar fil-paragrafu 21.
77. Barra minn hekk, l-EDPB jilqa' l-ittra mill-FTC li tiddekrivi l-intenzjoni tagħha li taħdem mill-qrib mad-DPAs tal-UE⁷⁷. L-EDPB jilqa' wkoll il-prijoritizzazzjoni tal-ilmenti mill-FTC għalkemm jista' ma jagħtix ċertezza lis-sugġett tad-*data* li l-ilmenti tiegħu se jiġu ttrattati fil-każijiet kollha.
78. Fir-rigward tal-possibbiltà, f'ċerti każijiet, li l-individwi jressqu l-ilmenti tagħhom lil DPA tal-UE, l-EDPB jilqa' aktar informazzjoni (i) dwar jekk il-possibbiltà tad-DPA tal-UE li tagħti pariri dwar miżuri ta' rimedju jew ta' kumpens tistax tinkludi rakkomandazzjoni għal multi jew l-użu ta' setgħat investigattivi u (ii) sa liema punt l-azzjoni tad-DPA tal-UE titqies bħala evidenza għal azzjoni ta' infurzar mill-FTC jew mid-DoT⁷⁸.
79. L-effettività tal-mekkanizmi ta' rimedju se tiġi mmonitorjata mill-qrib mill-EDPB inkluż fil-kuntest tar-rieżamijiet perjodiċi.

⁶⁹ L-Abbozz ta' Deciżjoni, Premessa 67.

⁷⁰ L-Abbozz ta' Deciżjoni, Anness I, Taqsimi II.7 u III. 11 u l-Anness I tal-Anness I.

⁷¹ L-Abbozz ta' Deciżjoni, Premessa 64.

⁷² Ara wkoll il-Premessa 141 tal-GDPR li tirreferi għall-Artikolu 47 tal-Karta tad-Drittijiet Fundamentali għad-dritt għal rimedju ġudizzjarju effettiv fl-UE.

⁷³ Ir-Referenzjali tal-Adegwatezza tal-GDPR, p. 8.

⁷⁴ Ara b'mod partikolari, l-Opinjoni 01/2016 tad-WP29, it-Taqsima 2.2.6 (a).

⁷⁵ L-Abbozz ta' Deciżjoni, Anness I tal-Anness I, A.

⁷⁶ L-Abbozz tad-Deciżjoni, Premessa 85.

⁷⁷ L-Abbozz ta' Deciżjoni, Anness IV.

⁷⁸ L-Abbozz ta' Deciżjoni, l-Anness I, III.5.b.(iii).

3 AĊĊESS U UŻU TA' DATA PERSONALI TRASFERITA MILL-UNJONI EWROPEA MINN AWTORITAJIET PUBBLIĊI FL-ISTATI UNITI

3.1 Aċċess u użu għal finijiet ta' infurzar tad-dritt kriminali

3.1.1 L-aċċess mill-awtoritajiet tal-infurzar tad-dritt għad-*data* personali għandu jkun ibbażat fuq regoli ċari, preċiżi u aċċessibbli

80. L-EDPB jilqa' l-informazzjoni u l-ispejgazzjonijiet aktar dettaljati, meta mqabbla mad-deċiżjoni ta' adegwatezza preċedenti, previsti fl-Abbozz tad-Deċiżjoni fir-rigward tal-aċċess u l-użu ta' *data* personali mill-awtoritajiet pubbliċi tal-Istati Uniti għal finijiet ta' infurzar tad-dritt kriminali. L-Abbozz tad-Deċiżjoni, fl-Anness VI tiegħu, fih ukoll ittra mid-Dipartiment tal-Ġustizzja tal-Istati Uniti, id-Divizjoni Kriminali "li tipprovdi ħarsa ġenerali qasira lejn l-għodod investigattivi primarji li jintużaw biex tinkiseb *data* kummerċjali u informazzjoni rreġistrata oħra mill-korporazzjonijiet fl-Istati Uniti għal finijiet ta' infurzar tad-dritt kriminali jew ta' interess pubbliku (ċivili u regolatorji), inklużi l-limitazzjonijiet tal-aċċess stabbiliti f'dawk l-awtoritajiet". Skont l-ittra, il-proċessi legali kollha deskritti fl-ittra jintużaw biex tinkiseb informazzjoni mingħand il-korporazzjonijiet fl-Istati Uniti, mingħajr ma jitqiesu n-nazzjonalità jew il-post ta' residenza tas-sugġett tad-*data* u jirriżultaw jew mill-Kostituzzjoni tal-Istati Uniti direttament (ir-Raba' Emenda), mid-dritt statutorju u proċedurali jew mil-Linji Gwida u l-Politiki tad-Dipartiment tal-Ġustizzja. Din il-ħarsa ġenerali ma tkoprix l-għodod investigattivi nazzjonali dwar is-sigurtà li jintużaw mill-infurzar tad-dritt f'investigazzjonijiet tat-terroriżmu u investigazzjonijiet nazzjonali oħra dwar is-sigurtà⁷⁹.
81. L-EDPB jinnota li l-Abbozz ta' Deċiżjoni u l-Anness VI tiegħu jiddiskutu primarjament l-awtoritajiet federali tal-infurzar tad-dritt u dawk regolatorji⁸⁰ u ma jirreferux speċifikament għall-istatuti skont il-dritt statali li jipprevedu li dawn il-proċeduri jiksibu l-informazzjoni. L-Anness VI jsemmi wkoll li "hemm bażijiet legali oħra għal kumpaniji biex jikkontestaw talbiet għal *data* minn aġenziji amministrattivi abbażi tal-industriji speċifiċi tagħhom u t-tipi ta' *data* li jipposjedu", filwaqt li barra minn hekk jagħti diversi eżempji mhux eżawrjenti, bħall-Att dwar is-Segretezza tal-Banek u r-regolamenti ta' implimentazzjoni tiegħu⁸¹, l-Att dwar ir-Rappurtar tal-Kreditu Ġust⁸², l-Att dwar id-Dritt tal-Privatezza Finanzjarja⁸³. L-EDPB jinnota li l-baži ġuridika applikabbli għal talba partikolari għall-aċċess tiddependi min-natura tad-*data* mitluba, min-natura tal-kumpanija, min-natura tal-proċeduri legali (kriminali, amministrattivi, relatati ma' interess pubbliku ieħor) u min-natura tal-entità li titlob aċċess. Peress li r-regoli applikabbli kollha biex jiġi limitat l-aċċess mill-awtoritajiet tal-infurzar tad-dritt għal *data* ttrasferita lill-Istati Uniti huma bbażati fuq il-Kostituzzjoni, fuq id-dritt statutorju u fuq politiki trasparenti tad-Dipartiment tal-Ġustizzja, l-EDPB jirrikonoxxi l-aċċessibilità ta' dawn ir-regoli u jstieden lill-Kummissjoni tirrifletti dan l-element fl-Abbozz ta' Deċiżjoni. Mill-Anness VI jirriżulta li dawn l-istatuti japplikaw irrISPETTIVAMENT min-nazzjonalità jew mill-post ta' residenza tas-sugġett tad-*data* u ġeneralment jinkorporaw ir-rekwiżiti tar-Raba' Emenda (għalkemm spiss imorru wkoll lil hinn minn dak u jinkludu protezzjonijiet addizzjonali).
82. Bħala konklużjoni, l-EDPB jinnota l-valutazzjoni aktar dettaljata li tinsab fl-Abbozz tad-Deċiżjoni meta mqabbla mad-deċiżjoni ta' adegwatezza preċedenti f'dak li għandu x'jaqsam mal-aċċess mill-

⁷⁹ L-Abbozz ta' Deċiżjoni, Nota 1 f'Qiegħ il-Pagna tal-Anness VI.

⁸⁰ Ara l-Abbozz ta' Deċiżjoni, premessi 90-93.

⁸¹ 31 U.S.C. § 5318; 31 C.F.R. Kapitolu X.

⁸² 15 U.S.C. § 1681b.

⁸³ 12 U.S.C. §§ 3401-3423.

awtoritajiet federali tal-infurzar tad-dritt. Fir-rigward tal-aċċess mill-awtoritajiet tal-infurzar tad-dritt statali, l-EDPB jieħu nota wkoll li skont l-Anness VI, il-protezzjonijiet tad-dritt statali jridu jkunu tal-anqas ugwali għal dawk tal-Kostituzzjoni tal-Istati Uniti, inkluż iżda mhux limitat għar-Raba' Emenda. L-EDPB jistieden lill-Kummissjoni tivvaluta aktar l-element tal-protezzjoni tad-dritt statali fir-rieżamijiet futuri.

3.1.2 Jeħtiegħ li jintwerew in-neċessità u l-proporzjonalità fir-rigward tal-oġettivi legittimi segwiti

83. L-EDPB jinnota kif xieraq li t-talba għal aċċess għad-*data* għal finijiet ta' infurzar tad-dritt tista', b' mod ġenerali, titqies li ssegwi oġettiv legittimu. Madankollu, fl-istess ħin, tali ndħil huwa aċċettabbli biss meta jkun meħtiegħ u proporzjonat⁸⁴.
84. Skont il-ġurisprudenza stabbilita tal-QĠUE, il-prinċipju tal-proporzjonalità jirrikjedi li l-miżuri legiżlattivi li jintroduċu interferenzi mad-drittijiet għall-ħajja privata u għall-protezzjoni tad-*data* personali "jkunu idonei sabiex jiksbu l-għanijiet legittimi segwiti mil-legiżlazzjoni inkwistjoni u ma jeċċedux il-limiti ta' dak li hu xieraq u neċessarju għall-kisba ta' dawn l-għanijiet"⁸⁵. Għalhekk, il-valutazzjoni tan-neċessità u tal-proporzjonalità, fil-prinċipju, dejjem issir fir-rigward ta' miżura speċifika prevista mil-legiżlazzjoni.
85. L-awtoritajiet tal-Istati Uniti jispeċifikaw fl-Anness VI li l-prosekuturi federali u l-aġenti investigattivi federali jistgħu jiksbu aċċess għad-dokumenti u għal informazzjoni oħra ta' rekord mill-organizzazzjonijiet permezz ta' "diversi tipi ta' proċessi legali obbligatori, inklużi taħrikiet tal-granġuri, taħrikiet amministrattivi u mandati ta' perkwiżizzjoni", u jistgħu jiksbu komunikazzjonijiet oħra "skont awtoritajiet kriminali federali għal interċettazzjoni telefonika jew registraturi tan-numri"⁸⁶. Barra minn hekk, l-aġenziji b' responsabbiltajiet ċivili u regolatorji jistgħu joħorġu taħrikiet lil korporazzjonijiet għal "rekords kummerċjali, informazzjoni maħżuna elettronikament, jew oġġetti tangibbli oħra"⁸⁷. Il-proċessi nfushom huma spjegati wkoll fil-premessi 90-93 tal-Abbozz tad-Deciżjoni. F'dan ir-rigward, l-EDPB jinnota żvilupp pożittiv imsemmi fl-Abbozz ta' Deciżjoni fil-ġurisprudenza tal-Istati Uniti dwar l-informazzjoni maħżuna elettronikament⁸⁸.
86. Barra minn hekk, l-Anness VI jispeċifika li dawn il-proċedimenti legali ma humiex diskriminatorji u jintużaw b' mod ġenerali biex tinkiseb informazzjoni minn "korporazzjonijiet" fl-Istati Uniti, irrISPettivament minn jekk humiex iċċertifikati jew le fil-Qafas tal-Privatezza tad-*Data* bejn l-Istati Uniti u l-UE, u "irrispettivament minn nazzjonalità jew il-post ta' residenza tas-suġġett tad-*data* kkonċernat".

⁸⁴ Ara s-sentenza tal-Qorti tal-Ġustizzja tas-6 ta' Ottubru 2020 fil-kawża magħquda C-511/18, C-512/18 u C-520/18, *La Quadrature du Net et*, ECLI:EU:C:2020:791 (minn hawn 'il quddiem, "is-sentenza tal-QĠUE dwar *La Quadrature du Net*"), il-punt 140. Ara wkoll l-EDPS, [Assessing the necessity of measures that limit the fundamental right to the protection of personal data: a toolkit](#), 11 ta' April 2017 u EDPS [Guidelines on assessing the proportionality of measures that limit the fundamental rights to privacy and to the protection of personal data](#), 19 ta' Diċembru 2019.

⁸⁵ Ara s-sentenza tal-Qorti tal-Ġustizzja tat-8 ta' April 2014 fil-Kawża Magħquda C-293/12 u C-594/12, *Digital Rights Ireland*, ECLI:EU:C:2014:238 (minn hawn 'il quddiem: "is-sentenza tal-QĠUE dwar *Digital Rights Ireland*"), il-punt 46 u l-ġurisprudenza ċċitata fih.

⁸⁶ L-Abbozz ta' Deciżjoni, l-Anness VI, p. 2.

⁸⁷ L-Abbozz ta' Deciżjoni, l-Anness VI, p. 4.

⁸⁸ Ara l-Abbozz ta' Deciżjoni, in-nota 146 f'qiegħ il-paġna. F'sentenza tal-2018, il-Qorti Suprema tal-Istati Uniti kkonfermat li hu meħtiegħ ukoll mandat ta' tiftix jew mandat ta' eċċezzjoni għall-awtoritajiet tal-infurzar tad-dritt biex jaċċessaw rekords storiċi dwar il-post tas-sit ta' ċċelloli, li jipprovdu ħarsa komprensiva lejn il-movimenti ta' utent u li l-utent jista' jkollu aspettattiva raġonevoli ta' privatezza fir-rigward ta' tali informazzjoni (*Timothy Ivory Carpenter vs l-Istati Uniti tal-Amerka*, Nru 16-402, 585 U.S. (2018)).

87. Barra minn hekk, l-Anness VI fih sejbiet dwar is-salvagwardji skont ir-Raba' Emenda tal-Kostituzzjoni tal-Istati Uniti, li skont din it-tfittxijiet u s-sekwestri mill-awtoritajiet tal-infurzar tad-dritt jirrikjedu prinċipalment mandat ordnat mill-qorti meta tintwera kawża probabbli u rekwiżiti ta' partikolarità u tirreferi għall-fatt li f'kazijiet eċċezzjonali fejn ir-rekwiżit ta' mandat ma japplikax, l-infurzar tad-dritt huwa soġġett għal test ta' raġonevolezza skont ir-Raba' Emenda⁸⁹. Persuna soġġetta għal tfittxija jew li l-proprjetà tagħha tkun soġġetta għal tfittxija tista' tipproċedi biex trażżan l-evidenza miksuba jew derivata minn tfittxija illegali jekk dik l-evidenza tiġi introdotta kontra dik il-persuna matul proċess kriminali⁹⁰.
88. Bħala konklużjoni, l-EDPB jinnota li s-sistema ta' għodod investigattivi li tintuża biex tinkiseb *data* kummerċjali u informazzjoni oħra rreġistrata mill-korporazzjonijiet fl-Istati Uniti għal finijiet ta' infurzar tad-dritt kriminali jew ta' interess pubbliku – inklużi l-limitazzjonijiet u s-salvagwardji tal-aċċess – tipprovdi sistema komprensiva iżda wkoll kumplessa ta' miżuri, li tirrifletti, fost affarijiet oħra, in-natura federali tal-gvern tal-Istati Uniti.
89. Għalhekk, is-sistema ta' miżuri investigattivi tal-infurzar tad-dritt fl-Istati Uniti tista' titqies bħala li ġeneralment tissodisfa r-rekwiżiti ta' neċessità u proporzjonalità fir-rigward tad-drittijiet fundamentali għall-ħajja privata u għall-protezzjoni tad-*data*.

3.1.3 Għandu jeżisti mekkaniżmu ta' sorveljanza indipendenti

90. L-EDPB jinnota kif xieraq il-fatt li l-biċċa l-kbira tal-proċeduri deskritti fl-Abbozz tad-Deciżjoni u fl-Anness VI jippresupponu l-involviment ta' deciżjoni ta' qorti qabel ma l-awtoritajiet jiksbu aċċess għad-*data* (eż. ordnijiet tal-qorti għal registraturi tan-numri u identifikazzjoni u traċċar⁹¹, ordnijiet tal-qorti għas-sorveljanza skont id-Dritt Federali dwar l-Interċettazzjoni Telefonika⁹², mandati għat-tiftix – Regoli Federali tal-Proċedura Kriminali, ir-Regola 41⁹³). Madankollu, jidher li mhux kollha kemm huma jeħtieġu l-involviment *a priori* ta' qorti. Pereżempju, l-awtoritajiet ċivili u regolatorji “jistgħu joħroġu taħrikiet”⁹⁴. Madankollu, f'dawn il-kazijiet, hemm il-possibbiltà ta' kontroll ġudizzjarju *ex post* tar-raġonevolezza ta' taħrika, peress li “riċevitur ta' taħrika amministrattiva jista' jikkontesta l-infurzar ta' dik it-taħrika f'qorti”⁹⁵.
91. Barra minn hekk, l-Abbozz ta' Deciżjoni jiddeskrivi s-sorveljanza tal-aġenziji federali tal-infurzar tad-dritt kriminali minn diversi korpi, mill-kontroll intern mill-Uffiċjali tal-Privatezza u tal-Libertajiet Ċivili sal-kontroll estern imwettaq mill-Ispettur Ġenerali u mill-Kumitati speċifiċi fil-Kungress tal-Istati Uniti⁹⁶. Il-Kummissjoni Ewropea tipprovdi informazzjoni sottili u dettaljata, u ġeneralment tilhaq konklużjonijiet li jinftiehem. Għalhekk, l-EDPB iżomm lura milli jirriproduċi s-sejbiet fattwali u tal-valutazzjonijiet f'din l-opinjoni.
92. Abbażi tal-informazzjoni disponibbli, l-EDPB jinnota li, fir-rigward tal-aċċess mill-awtoritajiet tal-infurzar tad-dritt għad-*data* miżmuma mill-kumpaniji fl-Istati Uniti, hemm stabbilit mekkaniżmu ta' sorveljanza indipendenti pjuttost robust.

⁸⁹ Ara l-Abbozz ta' Deciżjoni, l-Anness VI, p. 2.

⁹⁰ Ara l-Abbozz ta' Deciżjoni, il-Premessa 90.

⁹¹ Ara l-Abbozz ta' Deciżjoni, il-Premessa 92.

⁹² Ara l-Abbozz ta' Deciżjoni, l-Anness VI, p. 3.

⁹³ Ara l-Abbozz ta' Deciżjoni, il-premessa 90 u l-Anness VI, p. 3.

⁹⁴ Ara l-Abbozz ta' Deciżjoni, l-Anness VI, p. 4 kif ukoll il-Premessa 91.

⁹⁵ Ara l-Abbozz ta' Deciżjoni, l-Anness VI, p. 4 kif ukoll il-Premessa 91.

⁹⁶ Ara l-Abbozz ta' Deciżjoni, il-Premessi 103-106.

3.1.4 Jeħtieg li jkunu disponibbli rimedji effettivi għall-individwu

93. Skont il-ġurisprudenza tal-QĠUE, individwu jeħtiegħu jkollu rimedju effettiv biex jissodisfa d-drittijiet tiegħu meta jqis li dawn ma jkunux qed jiġu rrispettati jew ma jkunux ġew irrisspettati. Fi Schrems I, il-QĠUE spjegat li “legizlazzjoni li ma tipprevedi ebda possibbiltà li individwu jeżercita rimedji legali sabiex ikollu aċċess għal *data* personali li tikkonċernah, jew sabiex ikun jista’ jirrettifika jew iħassar tali *data*, ma tosservax il-kontenut essenzjali tad-dritt fundamentali għal protezzjoni ġudizzjarja effettiva, kif sanċit fl-Artikolu 47 tal-Karta. L-ewwel paragrafu tal-Artikolu 47 tal-Karta jeżiġi li kull persuna li d-drittijiet u l-libertajiet tagħha ggarantiti mid-dritt tal-Unjoni jiġu miksuru jkollha d-dritt għal rimedju effettiv quddiem qorti skont il-kundizzjonijiet stabbiliti f’dan l-artikolu.”⁹⁷
94. L-Abbozz tad-Deciżjoni⁹⁸ u l-Anness VI tagħha fihom aktar informazzjoni fir-rigward ta’ rimedji possibbli li jirriżultaw mid-dritt statutorju, li jkunu disponibbli għall-individwi meta l-awtoritajiet pubbliċi jiksbu aċċess illegali għad-*data* tagħhom.
95. F’dan ir-rigward, skont il-Kummissjoni⁹⁹, 5 U.S.C. § 702 (l-Att dwar il-Proċedura Amministrattiva (APA)), jipprovdi li persuna li tkun qed tbatì minn żball legali minħabba azzjoni ta’ aġenzija, jew tiġi affettwata ħażin jew offiża b’azzjoni ta’ aġenzija skont it-tifsira ta’ statut rilevanti, hija intitolata għal rieżami ġudizzjarju ta’ dan.
96. Barra minn hekk, l-Att dwar il-Komunikazzjonijiet Maħżuna (SCA) (promulgat bħala t-*Titolu II* tal-Att dwar il-Privatezza tal-Komunikazzjonijiet Elettronici) jipprevedi li, kwalunkwe persuna offiża bi kwalunkwe ksur ta’ dak il-kapitolu fejn l-imġiba li tikkostitwixxi l-ksur tkun saret bi stat mentali konxju jew intenzjonat tista’, f’azzjoni ċivili, tirkupra mill-persuna jew mill-entità, minbarra l-Istati Uniti, li kienet involuta f’dak il-ksur tali ħelsien kif jista’ jkun xieraq¹⁰⁰. Barra minn hekk, kwalunkwe persuna li tiġi offiża bi kwalunkwe ksur intenzjonat ta’ dak il-kapitolu jew tal-kapitolu 119 tista’ tibda azzjoni fil-Qorti Distrettwali tal-Istati Uniti kontra l-Istati Uniti biex tirkupra d-danni tal-flus¹⁰¹.
97. Barra minn hekk, l-Abbozz tad-Deciżjoni fih ukoll informazzjoni dwar id-dritt li jinkiseb aċċess għar-rekords tal-aġenziji federali skont l-Att dwar il-Libertà tal-Informazzjoni (FOIA)¹⁰² u diversi statuti oħra li jagħtu lill-individwi d-dritt li jressqu kawża kontra awtorità pubblika jew ufficjal tal-Istati Uniti fir-rigward tal-ipproċessar tad-*data* personali tagħhom, bħall-Att dwar l-Interċezzjoni Telefonika, l-Att dwar il-Frodi u l-Abbuż bil-kompjuter, l-Att Federali dwar Pretensjonijiet Illeċiti, l-Att dwar id-Dritt tal-Privatezza Finanzjarja, u l-Att dwar ir-Rappurtar tal-Kreditu Ġust¹⁰³.
98. Għalhekk, l-EDPB jilqa’ l-kjarifiki pprovduti mill-Kummissjoni fir-rigward tan-numru ta’ perkorsi legali għal rimedju biex l-individwi jibbażaw fuqhom. L-EDPB jistieden ukoll lill-Kummissjoni tiċċara aktar jekk dawn ir-rimedji jippermettux li s-sugġett tad-*data* “jkollu aċċess għal *data* personali li tikkonċernah, jew sabiex ikun jista’ jirrettifika jew iħassar tali *data*” kif meħtiegħ mill-QĠUE.

⁹⁷ Is-sentenza tal-QĠUE Schrems I, il-punt 95.

⁹⁸ Ara l-Abbozz ta’ Deciżjoni, il-Premessi 107 sa 112.

⁹⁹ Ara l-Abbozz ta’ Deciżjoni, il-Premessa 109.

¹⁰⁰ 18 U.S.C. § 2707.

¹⁰¹ 18 U.S.C. § 2712.

¹⁰² Ara l-Abbozz ta’ Deciżjoni, il-Premessa 111.

¹⁰³ Ara l-Abbozz ta’ Deciżjoni, il-Premessa 112.

3.1.5 Użu ulterjuri tal-informazzjoni miġbura

3.1.5.1 Użu ulterjuri tad-data ttrasferita aċċessata mil-LEA fl-Istati Uniti

99. L-EDPB jinnota b' mod pożittiv li l-Abbozz tad-Deċiżjoni jivvaluta l-użu ulterjuri tad-*data* aċċessata mill-awtoritajiet tal-infurzar tad-dritt fl-Istati Uniti. Madankollu, l-EDPB jesprimi dispjaċir għall-fatt li jingħata biss eżempju wieħed tar-raġunijiet li abbażi tagħhom l-informazzjoni tista' tiġi mxerrda aktar¹⁰⁴. F' dak ir-rigward, l-EDPB jirrakkomanda li l-Kummissjoni tinkludi kjarifika ulterjuri fl-Abbozz tad-Deċiżjoni dwar il-prinċipji u s-salvagwardji applikabbli dwar l-użu ulterjuri tad-*data*, bħal dawk inkluzi fl-Att dwar il-Privatezza (5 U.S.C. 552a)¹⁰⁵.

3.1.5.2 Trasferimenti ulterjuri barra mill-Istati Uniti

100. Barra minn hekk, l-EDPB jinnota li l-Kummissjoni Ewropea rreferiet ukoll għal trasferimenti ulterjuri mill-awtoritajiet tal-infurzar tad-dritt fl-Istati Uniti lill-awtoritajiet f' pajjiżi terzi, iżda għal darb' oħra fir-rigward tal-Linji Gwida tal-Avukat Ġenerali għall-Operazzjonijiet Interni tal-FBI AGG-DOM biss¹⁰⁶. L-EDPB iqis li tali informazzjoni u valutazzjoni huma essenzjali sabiex jippermettu valutazzjoni komprensiva tal-livell ta' protezzjoni mogħti mill-qafas u l-prattiki leġislattivi tal-Istati Uniti b' rabta mal-iżvelar internazzjonali u l-użu ulterjuri. Minħabba li l-Kummissjoni tat biss eżempju wieħed limitat, fir-rigward tal-kwistjoni ta' trasferimenti ulterjuri barra mill-Istati Uniti fl-intier tagħhom, l-EDPB jistieden lill-Kummissjoni tiċċara aktar ir-regoli u s-salvagwardji applikabbli għal trasferimenti ulterjuri, użu ulterjuri u żvelar ta' informazzjoni personali, miġbura għall-finijiet tal-infurzar tad-dritt fl-Istati Uniti u sussegwentement trasferita lejn pajjiżi terzi, inkluz permezz ta' ftehimiet internazzjonali.

3.2 Aċċess u użu għal finijiet ta' sigurtà nazzjonali

101. Bħala rimarka ġenerali, l-EDPB jirrikonoxxi li l-Istati jingħataw margni wiesi' ta' apprezzament fi kwistjonijiet ta' sigurtà nazzjonali, li huwa rikonoxxut ukoll mill-QEDB. L-EDPB ifakkar ukoll li, kif sottolinjat fir-rakkomandazzjonijiet aġġornati tiegħu dwar il-garanziji essenzjali Ewropej għall-miżuri ta' sorveljanza¹⁰⁷, l-Artikolu 6(3) tat-Trattat dwar l-Unjoni Ewropea jistabbilixxi li d-drittijiet fundamentali stabbiliti fil-KEDB jikkostitwixxu prinċipji ġenerali tad-dritt tal-Unjoni. Madankollu, kif tfakkar il-QĠUE fil-ġurisprudenza tagħha, dan tal-aħħar ma jikkostitwix, sakemm l-UE ma tkunx aderixxiet miegħu, strument legali li kien inkorporat formalment fid-dritt tal-Unjoni¹⁰⁸. B'hekk, il-livell ta' protezzjoni tad-drittijiet fundamentali meħtieġ mill-Artikolu 45 tal-GDPR irid jiġi ddeterminat abbażi tad-dispożizzjonijiet ta' dak ir-regolament, moqrija fid-dawl tad-drittijiet fundamentali stabbiliti fil-Karta tal-UE. Minkejja dan, skont l-Artikolu 52(3) tal-Karta tal-UE, id-drittijiet li jinsabu fiha li jikkorrespondu għad-drittijiet garantiti mill-KEDB għandu jkollhom l-istess tifsira u kamp ta' applikazzjoni bħal dawk stabbiliti mill-KEDB. Konsegwentement, kif imfakkar mill-QĠUE, il-ġurisprudenza tal-QEDB dwar id-drittijiet li huma previsti wkoll fil-Karta tal-UE trid titqies, bħala limitu minimu ta' protezzjoni biex jiġu interpretati d-drittijiet korrispondenti fil-Karta tal-UE¹⁰⁹. Madankollu, skont l-aħħar sentenza tal-Artikolu 52(3) tal-Karta tal-UE, “[d]in dispożizzjoni ma żzommx lil-liġi tal-Unjoni milli jipprevedi protezzjoni aktar estensiva.”

¹⁰⁴ Ara l-Abbozz ta' Deċiżjoni, il-Premessa 102.

¹⁰⁵ Ara l-Linji Gwida tal-Avukat Ġenerali għall-Operazzjonijiet Interni tal-FBI (AGG-DOM), paġna 36, p. B (1)(g).

¹⁰⁶ Ara l-Abbozz ta' Deċiżjoni, il-Premessa 102.

¹⁰⁷ Ara r-Rakkomandazzjonijiet 02/2020 tal-EDPB dwar il-Garanziji Essenzjali Ewropej għal miżuri ta' sorveljanza.

¹⁰⁸ Ara s-sentenza tal-QĠUE Schrems II, il-punt 98.

¹⁰⁹ Ara s-sentenza tal-QĠUE La Quadrature du Net, il-punt 124.

102. Għalhekk, fil-valutazzjoni li ġejja, l-EDPB qies il-ġurisprudenza tal-QEDB, sal-punt li l-Karta tal-UE, kif interpretata mill-QĠUE, ma tippredix livell ogħla ta' protezzjoni li jippreskrivi rekwiżiti oħrajn minbarra l-ġurisprudenza tal-QEDB.
103. Diversi strumenti legali jipprevedu l-possibbiltà li tingabar u tkompli tiġi aċċessata u pproċessata *data* għall-aġenziji tal-intelligence tal-Istati Uniti fil-qafas legali tal-Istati Uniti.
104. Kif imfakkar mill-Kummissjoni Ewropea fl-abbozz tad-Deċiżjoni tagħha, "*l-aġenziji tal-intelligence tal-Istati Uniti jistgħu jfittxu aċċess għal data personali li tkun ġiet ittrasferita lil organizzazzjonijiet li jinsabu fl-Istati Uniti għal finijiet ta' sigurtà nazzjonali biss kif awtorizzat mill-istatut, speċifikament skont il-Liġi ta' Sorveljanza tal-Intelligence Esterna (FISA) jew dispożizzjonijiet statutorji li jawtorizzaw l-aċċess permezz ta' l-tri ta' Sigurtà Nazzjonali (NSL)*"¹¹⁰. "*L-aġenziji tal-intelligence tal-Istati Uniti għandhom ukoll il-possibbiltajiet li jiġbru data personali barra mill-Istati Uniti, li tista' tinkludi data personali fi tranzitu bejn l-Unjoni u l-Istati Uniti*" skont l-Ordni Eżekuttiva 12333 (EO 12333)¹¹¹.
105. Fir-rigward tar-regimi speċifiċi tal-ġbir tad-*data*, b' mod partikolari t-Taqsima 702 tal-FISA u l-EO 12333, l-EO 14086 issa tippredix regoli ġodda biex jittejbu s-salvagwardji għall-Attivitajiet tal-Intelligence ta' Sinjali tal-Istati Uniti. Dawn ir-regoli ġenerali japplikaw b' mod orizzontali u "*jridu jiġu implimentati aktar permezz ta' politiki u proċeduri tal-aġenzija li jittrasponuhom f'direzzjonijiet konkreti għal operazzjonijiet ta' kuljum*"¹¹². L-EO 14086 issostitwiet l-aktar id-Direttiva dwar il-Politika Presidenzjali preċedenti 28 ('PPD-28')¹¹³.
106. Sabiex jiġi vvalutat il-qafas legali li japplika għall-ġbir, l-aċċess u l-ipproċessar ulterjuri tad-*data* għal finijiet ta' sigurtà nazzjonali, huwa għalhekk importanti li jiġi eżaminat il-qafas legali speċifiku li jirregola l-ġbir tad-*data* fi ħdan l-Istati Uniti u barra minnhom, jiġifieri t-Taqsima 702 tal-FISA u l-EO 12333, li, bħala tali, ma nbidlux mir-rieżami preċedenti tal-Ħarsien tal-Privatezza, filwaqt li jitqies il-fatt li l-Ordni Eżekuttiva 14086 l-ġdida ttipprovdi salvagwardji li għandhom jiġu implimentati wkoll fil-kuntest tal-ġbir ta' *data* abbażi ta' testi speċifiċi bħat-Taqsima 702 tal-FISA u l-EO 12333.

3.2.1 Garanzija A - L-ipproċessar għandu jkun f'konformità mad-dritt u bbażat fuq regoli ċari, preċiżi u aċċessibbli

107. Għall-valutazzjoni tiegħu tal-istruttura ġenerali tal-ġbir tad-*data* għall-finijiet tas-sigurtà nazzjonali, l-EDPB jixtieq ifakkar fl-ewwel waħda mill-erba' l-hekk imsejja "garanziji essenzjali Ewropej", li skonthom l-ipproċessar "għandu jkun ibbażat fuq regoli ċari, preċiżi u aċċessibbli"¹¹⁴.
108. F'konformità mal-ġurisprudenza stabbilita tal-QĠUE, kwalunkwe limitazzjoni għad-dritt għall-protezzjoni tad-*data* personali trid tiġi prevista mid-dritt u l-bażi ġuridika li tippermetti l-interferenza ma' tali dritt trid minnha nnifisha tiddefinixxi l-kamp ta' applikazzjoni tal-limitazzjoni għall-eżerċitar

¹¹⁰ Ara l-Abbozz ta' Deċiżjoni, il-Premessa 115.

¹¹¹ Ara l-Abbozz ta' Deċiżjoni, il-Premessa 117.

¹¹² Ara l-Abbozz ta' Deċiżjoni, il-Premessa 120.

¹¹³ Din l-Ordni Eżekuttiva ti rrevoka l-PPD-28 ħlief għat-taqsimiet 3 u 6 ta' dik id-Direttiva u l-anness i klassifikat ta' dik id-Direttiva, li jibqgħu fis-seħħ. Ara l-memorandum ta' sigurtà nazzjonali presidenzjali tas-7 ta' Ottubru 2022.

¹¹⁴ Ir-Rakkomandazzjonijiet 02/2020 tal-EDPB dwar il-Garanziji Essenzjali Ewropej għal miżuri ta' sorveljanza, adottati fl-10 ta' Novembru 2020. Ara §175 u §180 Schrems II u l-Opinjoni 1/15 (Ftehim dwar il-PNR bejn l-UE u l-Kanada) tas-26 ta' Lulju 2017, § 139 u l-ġurisprudenza ċċitata.

tad-dritt ikkonċernat¹¹⁵. Il-Qorti fakkret li “l-leġiżlazzjoni għandha tkun legalment vinkolanti fid-dritt intern”¹¹⁶. F’dan ir-rigward, il-ġurisprudenza tal-QEDB tiċċara lit-terminu “dritt” għandu jinftehem fis-sens sostantiv tiegħu, u mhux dak formali tiegħu. Dan jista’ jinkludi l-promulgazzjoni ta’ statuti bi klassifikazzjoni aktar baxxa u miżuri regolatorji meħudin minn korpi regolatorji professjonali taħt setgħat indipendenti ta’ tfassil tar-regoli delegati lilhom mill-Parlament, kif ukoll mid-dritt mhux miktub. Sabiex tkun “dritt”, norma trid tal-anqas tkun aċċessibbli b’mod adegwat u tkun ifformulata bi preċiżjoni suffiċjenti¹¹⁷.

109. Il-grad ta’ preċiżjoni meħtieġ irid jitkejjel fir-rigward tal-firxa tal-limitazzjoni tad-dritt¹¹⁸. Barra minn hekk, fir-rigward tal-“prevedibbiltà” tad-dritt, il-QEDB fakkret f’*Zakharov* li fil-kuntest ta’ miżuri sigrieti ta’ sorveljanza, bħall-interċettazzjoni ta’ komunikazzjonijiet, “il-prevedibbiltà ma tistax tfisser li individwu għandu jkun jista’ jipprevedi meta l-awtoritajiet x’aktarx jinterċettaw il-komunikazzjonijiet tiegħu sabiex ikun jista’ jadatta l-imġiba tiegħu kif meħtieġ”. Madankollu, regoli ċari u dettaljati dwar miżuri ta’ sorveljanza sigrieti huma essenzjali biex jiġu evitati r-riskji ta’ arbitrarjetà meta setgħa vestita fl-eżekuttiv tiġi eżerċitata b’mod sigriet. “Il-liġi interna trid tkun ċara biżżejjed biex tagħti liċ-ċittadini indikazzjoni adegwata rigward iċ-ċirkostanzi li fihom u l-kundizzjonijiet li bihom l-awtoritajiet pubbliċi għandhom is-setgħa li jirrikorru għal kwalunkwe miżura bħal din”¹¹⁹.
110. Barra minn hekk, il-QGUE ċċarat li l-valutazzjoni tad-dritt applikabbli ta’ pajjiż terz għandha tiffoka fuq jekk l-individwi jistgħux jinvokawha u jibbażaw fuqha quddiem qorti. Id-drittijiet mogħtija lis-suġġetti tad-*data* għandhom b’mod partikolari jkunu azzjonabbli u l-individwi jridu jiġu pprovduti bi drittijiet infurzabbli kontra l-awtoritajiet pubbliċi¹²⁰, li ma kienx il-każ fil-kuntest tal-PPD-28 preċedenti. L-EO 14086, li, l-EDPB jifhem, titqies li għandha l-istess effett legali fl-ordni legali tal-Istati Uniti bħall-PPD-28 (jiġifieri vinkolanti fuq l-eżekuttiv), issa tipprevedi intitolamenti azzjonabbli kontra l-awtoritajiet pubbliċi. Fit-taqsimha dwar ir-rimedju tingħata valutazzjoni dettaljata tad-drittijiet infurzabbli l-ġodda tas-suġġetti tad-*data*.
111. Il-premessi 114-152 tal-Abbozz tad-Deciżjoni u l-Anness VII jipprovdu sommarju ta’ xi aspetti tal-qafas legali regolatorju, il-limitazzjonijiet tal-ġbir, il-limitazzjonijiet taż-żamma u t-tixrid, il-konformità u s-sorveljanza, it-trasparenza u r-rimedju. Is-sistema legali tal-Istati Uniti għall-attivitajiet ta’ intelligence tikkonsisti f’numru ta’ dokumenti differenti li jinkludu rapporti, politiki u proċeduri ta’ aġenziji individwali. F’dak ir-rigward, l-evalwazzjoni tal-EDPB hija ffukata fuq numru limitat ta’ kwistjonijiet li dan iqis kruċjali.
112. Skont il-premessi 115 sa 119 tal-Abbozz ta’ Deciżjoni, l-aċċess għad-*data* personali ttrasferita mill-awtoritajiet nazzjonali tas-sigurtà tal-Istati Uniti jista’ jsir biss skont l-FISA, fl-ambitu ta’ dispożizzjonijiet statutorji oħra (12 U.S.C. § 3414, 15 U.S.C. § 1681u-1681v u 18 U.S.C. § 2709) jew, b’rabta mad-*data* personali fi tranzitu, abbażi tal-EO 12333. Mill-premessi 116 u 118 tal-Abbozz ta’ Deciżjoni jirriżulta li

¹¹⁵ Ara s-sentenza tal-QGUE Schrems II, il-punti 174-175 u l-ġurisprudenza ċċitata. Ara wkoll, fir-rigward tal-aċċess mill-awtoritajiet pubbliċi tal-Istati Membri, il-Kawża C-623/17 Privacy International ECLI:EU:C:2020:790 (minn hawn ’il quddiem, “is-sentenza tal-QGUE dwar Privacy International”), il-punt 65; u l-QGUE La Quadrature du Net, il-punt 175.

¹¹⁶ Is-sentenza tal-QGUE dwar Privacy International, il-punt 68.

¹¹⁷ QEDB, *Sunday Times vs ir-Renju Unit (Nru 1)*, 26 ta’ April 1979, CE:ECHR:1979:0426JUD000653874 (minn hawn ’il quddiem “Is-sentenza tal-QEDB dwar *Sunday Times vs ir-Renju Unit Nru 1*”), il-punt 49.

¹¹⁸ Is-sentenza Nru 1 tal-QEDB, *Sunday Times vs ir-Renju Unit*, il-punt 49.

¹¹⁹ Il-QEDB, *Zakharov vs ir-Russja*, l-4 ta’ Diċembru 2015 (minn hawn ’il quddiem, “is-sentenza tal-QEDB *Zakharov*”), il-punt 229.

¹²⁰ Is-sentenza tal-QGUE Schrems II, il-punt 181.

I-Kummissjoni tiffoka l-valutazzjoni tagħha, b'rabta mal-aċċess għad-*data* personali mill-awtoritajiet ta' sigurtà nazzjonali tal-Istati Uniti, fuq it-taqsimiet 105, 302, 402, 501 u 702 tal-FISA (attivitajiet ta' intelligence barranija mmirati lejn persuni mhux tal-Istati Uniti li jinsabu barra mill-Istati Uniti) u l-EO 12333 (attivitajiet ta' intelligence barranija dwar *data* personali fi tranżitu), bħala l-aktar rilevanti. Għalhekk, l-opinjoni tal-EDPB hija limitata għall-valutazzjoni ta' dawn id-dispożizzjonijiet li saret mill-Kummissjoni, filwaqt li jitqiesu l-limitazzjonijiet u s-salvagwardji stabbiliti fl-EO 14086¹²¹.

113. F'dan ir-rigward, ta' min jinnota li l-istrumenti legali kollha msemmija fl-Abbozz ta' Deċiżjoni huma aċċessibbli għall-pubbliku ġenerali (fl-Istati Uniti u barra minnhom) u disponibbli online. Barra minn hekk, ir-rekwiżiti stabbiliti fl-EO huma vinkolanti fuq il-Komunità kollha tal-Intelligence¹²² u japplikaw b'mod trasversali għall-attivitajiet kollha bi skop ta' intelligence barranija.
114. Il-kunċett ta' "intelligence ta' sinjali" ma huwiex definit fl-EO 14086. Din tal-aħħar tirreferi għad-definizzjonijiet stabbiliti fl-EO 12333 biex jiġi stabbilit il-kamp ta' applikazzjoni tal-intelligence barranija u tal-counterintelligence, li huma definiti b'mod wiesa'. F'dan ir-rigward, anke jekk gie argumentat li mill-introduzzjoni tal-FISA, l-EO 12333 tista' tintuża biss għall-ġbir ta' *data* barra mit-territorju tal-Istati Uniti, l-EDPB ifakkar li l-EO 12333 stess, li għadha intatta, ma għandhiex dettalji suffiċjenti dwar il-kamp ta' applikazzjoni ġeografiku tagħha, il-punt sa fejn id-*data* tista' tingabar, tinżamm jew tiġi mxerrda aktar, jew dwar in-natura tar-reati li jistgħu jwasslu għal sorveljanza jew it-tip ta' informazzjoni li tista' tingabar jew tintuża. Fil-prinċipju, il-ġbir kollu tad-*data* tal-intelligence barranija fil-kamp ta' applikazzjoni tal-EO 12333 jista' jsir fid-diskrezzjoni tal-President tal-Istati Uniti¹²³. Madankollu, fil-fehim tal-EDPB, l-għan ewlieni tal-EO 14086 huwa li jippreskrivi l-limiti għall-ġbir u l-ipproċessar tad-*data* personali fil-kuntest tal-intelligence barranija, irrispettivament minn liema programm ta' sorveljanza jintuża u minn fejn tinkiseb id-*data*. Għalhekk huwa l-fehim tal-EDPB li s-salvagwardji addizzjonali previsti skont l-EO 14086 japplikaw ukoll fil-kuntest tal-programmi ta' sorveljanza applikabbli għad-*data* personali fi tranżitu li jseħhu taħt l-EO 12333¹²⁴.
115. F'dan ir-rigward, l-EO 14086 telenka 12-il objettiv legittimu li għandhom jiġu segwiti meta jitwettqu l-ġbir tal-intelligence ta' sinjali u 5 objettivi li għalihom ma jridx isir il-ġbir tal-intelligence ta' sinjali¹²⁵, kif ukoll 6 objettivi legittimi għall-użu tad-*data* miġbura bil-massa¹²⁶. Filwaqt li xi wħud minnhom huma pjuttost dettaljati (eż. "salvataġġ ta' ostaġġi"), xi oħrajn huma aktar ġenerali (eż. "sigurtà globali"). L-EO 14086 tistabbilixxi wkoll lista ta' objettivi pprojbiti, li tinkludi b'mod partikolari s-soppressjoni jew ir-restrizzjoni ta' "interessi legittimi ta' privatezza"¹²⁷. L-EO 14086 tipprevedi wkoll il-possibbiltà li l-President tal-Istati Uniti jżid objettivi oħra mal-lista li għaliha huwa permess il-ġbir, li, fuq deċiżjoni tal-President, ma tkunx tista' tiġi rilaxxata lill-pubbliku jekk il-President iqis li jekk jagħmel dan ikun ta'

121 Din l-Ordni Eżekuttiva ti rrevoka l-PPD-28 ħlief għat-taqsimiet 3 u 6 ta' dik id-Direttiva u l-anness ikklassifikat ta' dik id-Direttiva, li jibqgħu fis-seħħ. Ara l-[memorandum ta' sigurtà nazzjonali presidenzjali tas-7 ta' Ottubru 2022](#).

122 Ara l-Abbozz tad-Deċiżjoni, il-Premessa 120.

123 Skont l-Artikolu II tal-Kostituzzjoni tal-Istati Uniti, ir-responsabbiltà li tiġi żgurata s-sigurtà nazzjonali inkluż b'mod partikolari l-ġbir ta' intelligence barranija taqa' fl-awtorità tal-President bħala Kmandant Kap tal-forzi armati.

124 Ara l-Abbozz tad-Deċiżjoni, il-Premessa 134.

125 Ara l-Ordni Eżekuttiva 14086 ("EO 14086"), it-taqsimi 2, (b), (ii), A, 1 sa 5.

126 Ara l-Abbozz ta' Deċiżjoni, il-Premessa 134 u l-EO 14086, it-taqsimi 2(c)(ii).

127 Ara l-EO 14086, it-Taqsimi 2(b)(ii)(A)(2).

riskju għas-sigurtà nazzjonali tal-Istati Uniti¹²⁸. Dawn l-aġġornamenti jistgħu jiġu awtorizzati biss “fid-dawl ta’ imperattivi nazzjonali godda ta’ sigurtà”.

116. L-objettivi waħedhom ma jistgħux jiġu invokati mill-aġenziji tal-intelligence biex jiġġustifikaw il-ġbir tal-intelligence ta’ sinjali iżda jridu jiġu sostanzjati aktar, għal skopijiet operazzjonali, fi prijoritajiet aktar konkreti li għalihom tista’ tingabar l-intelligence ta’ sinjali. L-EO 14086 tagħti dettalji dwar il-proċedura għall-validazzjoni tal-prijoritajiet li għalihom tista’ tingabar l-intelligence ta’ sinjali¹²⁹. L-EDPB jifhem li l-proċess biex jiġu ddefiniti l-prijoritajiet tal-intelligence vvalidati fil-prinċipju jiddependi fuq id-Direttur tal-Komunità tal-Intelligence u jirrikonoxxi li bħala regola għandu jinvolvi l-valutazzjoni tal-Uffiċjal għall-Protezzjoni tal-Libertajiet Ċivili tal-Uffiċċju tad-Direttur tal-Intelligence Nazzjonali (CLPO), li d-Direttur jista’ ma jaqbilx ma’ dan, f’liema każ huwa “għandu jinkludi l-valutazzjoni tas-CLPO u l-fehmiet tad-Direttur meta jippreżenta l-Qafas Nazzjonali dwar il-Prijoritajiet tal-Intelligence (PIF) lill-President”¹³⁰.
117. Madankollu, l-EDPB jinnota wkoll li skont id-definizzjoni ta’ “*prijorità ta’ intelligence vvalidata*”, tali prijoritajiet ifissru “*għall-biċċa l-kbira tal-attivitajiet ta’ ġbir tal-intelligence ta’ sinjali tal-Istati Uniti*”¹³¹ prijorità vvalidata skont it-taqsim 2(b)(iii) tal-EO (deskritta fil-paragrafu preċedenti). Il-proċess ta’ validazzjoni jista’ f’xi każijiet ivarja minn dan il-proċess f’ “*ċirkostanzi ristretti*”, f’liema każ, il-President jew il-kap ta’ element tal-Komunità tal-Intelligence jista’ jistabbilixxi prijorità, “*sa fejn ikun fattibbli*” f’konformità mal-kriterji stabbiliti mill-istess taqsim 2(b)(iii)(A)(1)-(3), li tinkludi r-rekwiżit għal kunsiderazzjoni xierqa għall-privatezza u l-libertajiet ċivili tal-persuni kollha, iżda mingħajr l-involviment tas-CLPO.
118. Barra minn hekk, l-EO 14086 tissottolinja li l-“*attivitajiet ta’ ġbir tal-intelligence ta’ sinjali għandhom ikunu mfasla kif ikun fattibbli*” biex tiġi avvanzata prijorità ta’ intelligence vvalidata, u li “l-Komunità tal-Intelligence għandha tikkunsidra d-disponibbiltà, il-fattibbiltà, u l-adegwatezza ta’ sorsi anqas intrużivi oħra” u tipprovdi rekwiżiti ġenerali ta’ neċessità u proporzjonalità¹³².
119. Barra minn hekk, skont it-Taqsim 5(h), l-EO 14086 tohloq dritt li jiġu ppreżentati lmenti kwalifikanti lis-CLPO u li jinkiseb rieżami tad-deċiżjonijiet tas-CLPO mill-Qorti ta’ Rieżami tal-Protezzjoni tad-Data f’konformità mal-mekkanizmu ta’ rimedju stabbilit fit-taqsim 3 ta’ dik l-Ordni.
120. It-test tal-FISA jidher li huwa aktar ċar u aktar preċiż mill-EO 12333 dwar it-tip ta’ operazzjonijiet ta’ intelligence li jistgħu jiġu awtorizzati. L-FISA u l-EO 12333 issa jridu jiġu applikati fid-dawl tal-EO 14086 u filwaqt li jitqiesu b’mod partikolari, fost l-oħrajn, il-prinċipji tan-neċessità u tal-proporzjonalità.
121. Ir-rekwiżiti stabbiliti fl-EO 14086 jridu jiġu implimentati aktar permezz ta’ politiki u proċeduri tal-aġenzija li jittrasponuhom f’direzzjonijiet konkreti għal operazzjonijiet ta’ kuljum. F’dan ir-rigward, l-EO 14086 tipprovdi lill-aġenziji tal-intelligence tal-Istati Uniti b’massimu ta’ sena biex jaġġornaw il-politiki u l-proċeduri eżistenti tagħhom (jiġifieri sas-7 ta’ Ottubru 2023) ħalli jgibuhom konformi mar-rekwiżiti tal-EO. Tali politiki u proċeduri aġġornati jridu jiġu żviluppati f’konsultazzjoni mal-Avukat Ġenerali, mas-CLPO u mal-Bord ta’ Sorveljanza tal-Privatezza u tal-Libertajiet Ċivili (PCLOB) u għandhom isiru disponibbli għall-pubbliku sa fejn ikun possibbli¹³³.

¹²⁸ Ara l-EO 14086, it-Taqsim 2(b)(i)(B).

¹²⁹ Ara l-Abbozz ta’ Deċiżjoni, il-Premessa 129.

¹³⁰ Ara l-EO 14086, it-taqsim 2(b)(iii)(B).

¹³¹ Ara l-EO 14086, it-Taqsim 4, (n)

¹³² Ara l-EO 14086, it-Taqsim 2(c)(i)(A) u (B).

¹³³ Ara l-EO 14086, it-Taqsim 2(c)(iv)(B) u (C).

122. L-EDPB jilqa' l-fatt li mhux biss id-dhul fis-seħħ iżda anke l-adozzjoni tad-deċiżjoni jkunu kundizzjonali fuq, fost l-oħrajn, l-adozzjoni ta' politiki u proċeduri aġġornati biex tiġi implimentata l-EO 14086 mill-aġenziji kollha tal-intelligence tal-Istati Uniti. L-EDPB jirrakkomanda li l-Kummissjoni tivvaluta dawn il-politiki u l-proċeduri aġġornati u tikkondividi din il-valutazzjoni mal-EDPB.
123. Fl-aħħar nett, fir-rigward taż-żamma tad-*data* trasferita ladarba tingabar għal skopijiet ta' sigurtà nazzjonali, l-EDPB jinnota li l-EO 14086 tiżgura li r-regoli applikabbli għad-*data* personali tal-persuni tal-Istati Uniti jkunu applikabbli wkoll għad-*data* personali ta' persuni mhux tal-Istati Uniti¹³⁴. Mill-Abbozz ta' Deċiżjoni, jidher li dawn ir-regoli huma previsti fit-Taqsima 309 tal-Att dwar l-Awtorizzazzjoni tal-Intelligence għas-Sena Fiskali 2015¹³⁵, li fil-prinċipju tistabbilixxi perjodu massimu ta' żamma ta' 5 snin ta' kwalunkwe komunikazzjoni bit-telefown jew elettronika mhux pubblika miksuba mingħajr il-kunsens tal-persuna. F'dan ir-rigward, l-EDPB jirrakkomanda li l-Kummissjoni tipprovdi aktar ċarezza dwar il-valutazzjoni tagħha tar-regoli taż-żamma applikabbli għad-*data* personali tal-persuni tal-Istati Uniti fid-deċiżjoni.

3.2.2 Garanzija B - Jeħtieġ li jintwerew in-neċessità u l-proporzjonalità fir-rigward tal-objettivi leġittimi segwiti

3.2.2.1 Salvagwardji orizzontali pprovduti mill-Ordni Eżekuttiva 14086 l-ġdida – Neċessità u proporzjonalità

124. L-EO 14086 l-ġdida li b'mod ġenerali tissostitwixxi l-PPD-28, għandha l-għan li tipprovdi regoli biex itejjeb is-salvagwardji għall-Attivitajiet tal-Intelligence ta' Sinjali tal-Istati Uniti, li għandhom jiġu implimentati aktar bl-elementi tal-Komunità tal-Intelligence fil-politiki u l-proċeduri interni tagħhom.
125. L-EO 14086 tintroduċi żewġ rekwiżiti ġodda skont id-dritt tal-Istati Uniti li jirriflettu r-rekwiżiti li fakkret il-QĠUE fis-sentenza Schrems II tagħha, jiġifieri li l-attivitajiet tal-intelligence ta' sinjali għandhom jitwettqu biss sa fejn ikun meħtieġ biex jiġi avvanzat il-ġbir ta' prijorità tal-intelligence vvalidata u biss sa fejn u b'mod li jkun proporzjonat għall-prijorità tal-intelligence vvalidata¹³⁶.
126. L-EDPB jifhem li dawn l-elementi ġew inklużi biex jirriflettu l-prinċipji tan-neċessità u tal-proporzjonalità previsti skont id-dritt tal-Unjoni u fil-ġurisprudenza tal-QĠUE u tal-KEDB li għandhom l-għan li jiżguraw li l-ġbir u l-ipproċessar tad-*data* jkunu limitati għal dak li huwa meħtieġ u proporzjonat.
127. F'dan ir-rigward, l-EDPB ifakkar fil-proċess previst għall-validazzjoni tal-prijoritajiet tal-intelligence kif ukoll id-deroga possibbli (ara l-paragrafi 116, 117).
128. Barra minn hekk, l-EDPB jinnota li dawn il-prinċipji ta' neċessità u proporzjonalità pprovduti fl-EO se jkollhom jiġu operazzjonalizzati u implimentati, fi żmien sena, fil-politiki u fil-proċeduri ta' kull element tal-Komunità tal-Intelligence¹³⁷.

¹³⁴ L-Abbozz ta' Deċiżjoni, il-premessa 150.

¹³⁵ L-Abbozz ta' Deċiżjoni, in-nota 272 f'qiegħ il-paġna.

¹³⁶ Ara l-EO 14086, it-Taqsima 2, (a), (ii), A u B.

¹³⁷ Ara l-EO 14086, it-Taqsima 2, (c), (iv), B.

3.2.2.2 Salvagwardji speċifiċi għall-ġbir tal-intelligence ta' sinjali

129. L-EDPB jinnota wkoll li l-EO 14086 tipprevedi limitazzjonijiet rigward l-oġettivi li għalihom tista' tingabar u ma tistax tingabar *data* personali, fil-kuntest tal-ġbir tal-intelligence ta' sinjali¹³⁸.
130. L-EDPB jilqa' l-fatt li l-EO tipprovdi li l-ġbir immirat għandu jingħata prijorità fuq il-ġbir bil-massa¹³⁹. Fil-kuntest tal-ġbir tal-intelligence ta' sinjali, l-EO tipprevedi lista ta' 12-il oġettiv li għalihom tista' tingabar id-*data*, li jridu jiġu ssostanzjati aktar fil-prijoritajiet tal-intelligence (ara l-paragrafu 117), kif ukoll lista ta' 5 oġettivi li għalihom ma għandhomx jitwettqu attivitajiet ta' ġbir ta' intelligence ta' sinjali¹⁴⁰. Fil-prinċipju, dawn id-dispożizzjonijiet jikkostitwixxu garanzija biex tiġi żgurata n-neċessità tal-ġbir tad-*data*.
131. Madankollu, l-EDPB ifakkar li l-EO 14086, tipprevedi wkoll il-possibbiltà li l-President tal-Istati Uniti jżid oġettivi oħra mal-lista (ara l-paragrafi 114, 115)¹⁴¹.

3.2.2.3 Salvagwardji speċifiċi għall-ġbir bil-massa

132. Fis-sentenza Schrems I tagħha, il-QĠUE enfasizzat li l-*"protezzjoni tad-dritt fundamentali għar-rispett tal-ħajja privata fuq livell tal-Unjoni jeżiġi li d-derogi għall-²protezzjoni tad-*data* personali u l-limitazzjonijiet tagħha għandhom isiru fil-limiti ta' dak li huwa strettament neċessarju"*¹⁴² u ddeċidiet li *"leġiżlazzjoni li tippermetti li l-awtoritajiet pubbliċi jaċċedu, b'mod ġeneralizzat, għall-kontenut tal-komunikazzjonijiet elettronici għandha titqies bħala li tikkawża preġudizzju għall-kontenut essenzjali tad-dritt fundamentali għar-rispett tal-ħajja privata, kif iggarantit fl-Artikolu 7 tal-Karta"*.
133. Fil-kawża Schrems II¹⁴³, fir-rigward tal-analiżi tagħha tal-ġbir bil-massa fir-rigward tal-qari korrelatat tal-EO 12 333 u tal-PPD-28, u b'mod partikolari l-punti 183 sa 185, il-Qorti enfasizzat, kif imsemmi hawn fuq, li l-possibbiltà ta' ġbir bil-massa, "li tippermetti, fil-kuntest tal-programmi ta' sorveljanza bbażati fuq l-E.O. 12333, aċċess għal *data* fi tranżitu lejn l-Istati Uniti mingħajr ma dan l-aċċess ikun is-sugġett ta' kwalunkwe superviżjoni ġudizzjarja, ma tiddefinixxi, fi kwalunkwe każ, b'mod suffiċjentement ċar u preċiż, il-portata ta' tali ġbir bil-massa ta' *data* personali".
134. Għalhekk, l-EDPB jinnota li l-QĠUE ma eskcludietx, fil-prinċipju, il-ġbir bil-massa, iżda kkunsidrat fid-deċiżjoni tagħha Schrems II li biex tali ġbir bil-massa jsir legalment, iridu jiġu stabbiliti limiti ċari u preċiżi biżżejjed biex jiġi limitat il-kamp ta' applikazzjoni ta' tali ġbir bil-massa.
135. L-EDPB jirrikonoxxi wkoll li filwaqt li tissostitwixxi l-PPD-28, l-EO 14086 tipprevedi salvagwardji u limiti ġodda għall-ġbir u l-użu tad-*data* miġbura barra mill-Istati Uniti, peress li l-limitazzjonijiet tal-FISA jew liġijiet oħra aktar speċifiċi tal-Istati Uniti ma japplikawx.
136. Fir-rigward tal-ġbir bil-massa tad-*data*, l-EDPB jieħu nota li l-EO 14086 tipprovdi li l-ġbir bil-massa għadu permess. Tabilhaqq, l-EDPB jenfasizza li d-definizzjoni ta' ġbir bil-massa tibqa' l-istess bħal fil-PPD-28 preċedenti: *"l-intelligence ta' sinjali miġbura bil-"massa" tfisser il-ġbir awtorizzat ta' kwantitajiet kbar ta' data tal-intelligence ta' sinjali li, minħabba kunsiderazzjonijiet tekniċi jew*

¹³⁸ Ara l-EO 14086, it-taqsim 2, (b), (i), A, 1 sa 12.

¹³⁹ Ara l-EO 14086, it-taqsim 2, (c), (ii), A.

¹⁴⁰ Ara l-EO 14086, it-taqsim 2, (b), (ii), A, 1 sa 5.

¹⁴¹ Ara l-EO 14086, it-taqsim 2, (b), (i), B.

¹⁴² Is-sentenza tal-QĠUE Schrems I, punt 92.

¹⁴³ Ara s-sentenza tal-QĠUE Schrems II.

*operazzjonali, tinkiseb mingħajr l-użu ta' diskriminanti (pereżempju, mingħajr l-użu ta' identifikaturi jew termini tal-għażla speċifiċi)"*¹⁴⁴.

137. Mis-sentenza Schrems II, il-Qorti ma spjegatx b' mod preċiż is-salvagwardji meħtieġa għall-ġbir bil-massa. Madankollu, l-EDPB ifakkar li l-KEDB ħarġet deċiżjonijiet importanti dwar il-ġbir bil-massa u s-salvagwardji rilevanti f' dan il-kuntest.
138. L-EDPB ifakkar li l-ġbir bil-massa, billi jippermetti l-ġbir ta' kwantitajiet kbar ta' *data* mingħajr diskriminant jippreżenta riskji ogħla għall-individwi¹⁴⁵ mill-ġbir immirat u għalhekk jirrikjedi li jiġu ppreżentati salvagwardji addizzjonali.
139. L-EDPB jinnota wkoll li l-QGUE żviluppat ġurisprudenza ulterjuri dwar iż-żamma tad-*data* dwar it-traffiku u l-post, u l-aċċess sussegwenti għal din id-*data* miżmuma mill-operaturi tat-telekomunikazzjoni, inkluż għal finijiet ta' sigurtà nazzjonali, li, għalkemm ma jstgħux jitqiesu direttament applikabbli f' dan il-kuntest, sa ċertu punt jistgħu jkunu rilevanti fil-kuntest ta' din il-valutazzjoni tal-ġbir bil-massa fil-kuntest tal-EO 12333.

1) Limitazzjoni tal-fini

140. L-EO tipprevedi li l-ġbir bil-massa għandu jsir biss wara determinazzjoni li "*l-informazzjoni meħtieġa biex tiġi avvanzata prijorità vvalidata ta' intelligence ma tistax tinkiseb b' mod raġonevoli permezz ta' ġbir immirat*"¹⁴⁶, u li "*l-element tal-Komunità tal-Intelligence għandu japplika metodi u miżuri tekniċi raġonevoli sabiex jillimita d-data miġbura għal dak li huwa meħtieġ biss biex tiġi avvanzata prijorità vvalidata ta' intelligence, filwaqt li jimminimizza l-ġbir ta' informazzjoni mhux pertinenti*"¹⁴⁷. Minbarra dawn is-salvagwardji, l-EDPB jirrikonoxxi wkoll li l-użu tad-*data* miġbura bil-massa għandu jintuża sabiex jintlaħaq wieħed jew aktar mis-sitt oġettivi elenkati¹⁴⁸. L-EDPB jenfasizza wkoll li filwaqt li dawn l-oġettivi huma aktar dettaljati minn dawk li ġew ipprovduti fil-PPD-28 preċedenti, ġeneralment sostitwita bl-EO 14086, l-iskala ta' tali possibbiltajiet ta' ġbir għadha potenzjalment wiesgħa, jiġifieri li tinkludi volumi kbar ta' *data*.
141. L-EDPB hawnhekk ifakkar ukoll li l-EO 14086, tipprevedi wkoll il-possibbiltà li l-President tal-Istati Uniti jżid oġettivi oħra mal-lista (ara l-paragrafu 115)¹⁴⁹.

2) Awtorizzazzjoni indipendenti minn qabel

142. L-EDPB jenfasizza li l-QEDB tiddedika importanza sinifikanti għal awtorizzazzjoni indipendenti minn qabel fil-kuntest ta' ġbir bil-massa ta' *data* għal finijiet ta' sigurtà nazzjonali. Fil-fatt, il-Qorti ddecidiet b' mod partikolari li "*sabiex jiġi minimizzat ir-riskju li tiġi abbużata s-setgħa ta' interċettazzjoni tal-massa, il-Qorti tqis li l-proċess irid ikun soġġett għal 'salvagwardji minn tarf sa tarf', li jfisser li, fil-livell domestiku, għandha ssir valutazzjoni f' kull stadju tal-proċess tan-neċessità u tal-proporzjonalità tal-miżuri li jkunu qed jittieħdu; dik l-interċettazzjoni tal-massa għandha tkun soġġetta għal*

¹⁴⁴ Ara l-EO 14086, it-Taqsima 4, (b).

¹⁴⁵ Ara pereżempju l-QEDB (Awla Manja), Big Brother Watch et vs ir-Renju Unit, 25 ta' Mejju 2021 (minn hawn 'il quddiem, is-*"sentenza tal-QEDB dwar Big Brother Watch"*), il-premessa 363, fejn il-Qorti tindika li "*ma hijjex persważa li l-akkwist ta' data ta' komunikazzjoni relatata permezz ta' interċettazzjoni tal-massa huwa neċessarjament inqas intrużiv mill-akkwist tal-kontenut*".

¹⁴⁶ L-EO 14086, it-Taqsima 2(c)(ii)(A).

¹⁴⁷ L-EO 14086, it-Taqsima 2(c)(ii)(A).

¹⁴⁸ L-EO 14086, it-Taqsima 2(c)(ii)(B).

¹⁴⁹ Ara l-EO 14086, it-Taqsima 2(c)(ii)(C).

awtorizzazzjoni indipendenti mill-bidu, meta l-oġġett u l-kamp ta' applikazzjoni tal-operazzjoni jkunu qed jiġu ddefiniti; u li l-operazzjoni għandha tkun soġġetta għal superviżjoni u għal rieżami ex post facto indipendenti. Fil-fehma tal-Qorti, dawn huma salvagwardji fundamentali li se jkunu l-pedament ta' kwalunkwe regim ta' interċettazzjoni tal-massa konformi mal-Artikolu 8.”¹⁵⁰

143. L-EDPB jinnota wkoll il-punt li ġej ta' din is-sentenza fl-Awla Manja, fejn il-Qorti ta' Strasburgu tenfasizza wkoll li *“taqbel mal-Awla li filwaqt li l-awtorizzazzjoni ġudizzjarja hija “salvagwardja importanti kontra l-arbitrarjetà”, din ma hijiex “rekwiżit meħtieġ” (ara l-punti 318-320 tas-sentenza tal-Awla). Madankollu, l-interċettazzjoni tal-massa għandha tiġi awtorizzata minn korp indipendenti; jiġifieri, korp li huwa indipendenti mill-eżekuttiv”¹⁵¹.*
144. F'dan il-kuntest, l-EDPB jinnota li l-EO ma tippredix tali awtorizzazzjoni minn qabel indipendenti għall-ġbir bil-massa, u li dan lanqas ma huwa previst taħt l-EO 12333 (ara t-taqsimha hawn taħt dwar l-EO 12333).

3) Regoli dwar iż-żamma

145. L-EDPB ifakkar li sett importanti ieħor ta' salvagwardji huma r-regoli għad-durata tal-ġbir u iż-żamma tad-*data*. F'dan ir-rigward, il-QEDB enfasizzat li *“l-liġi interna għandha tistabbilixxi limitu fuq id-durata tal-interċettazzjoni, il-proċedura li għandha tiġi segwita għall-eżami, l-użu u l-ħżin tad-*data* miksuba, il-prekawżjonijiet li għandhom jittieħdu meta tiġi kkomunikata d-*data* lil partijiet oħra, u ċ-ċirkostanzi li fihom id-*data* interċettata tista' jew trid titħassar jew tinqered”¹⁵²* peress li dawn is-salvagwardji *“huma rilevanti bl-istess mod għall-interċettazzjoni tal-massa.”¹⁵³*
146. F'dan ir-rigward, l-EDPB jifhem li l-EO tippredix regoli dwar iż-żamma tad-*data* għad-*data* personali miġbura permezz tal-intelligence ta' sinjali, inkluż bil-massa¹⁵⁴. L-EDPB jinnota li, skont it-Taqsima 2(c)(iii)(A) tal-EO 14086, kull element tal-Komunità tal-Intelligence li jittratta l-informazzjoni personali miġbura permezz tal-intelligence ta' sinjali għandu jstabbilixxi u japplika politiki u proċeduri mfassla biex jimminimizzaw it-tixrid u iż-żamma tal-informazzjoni personali miġbura permezz tal-intelligence ta' sinjali. Madankollu, dawn ir-regoli ma jipprevedux perjodu ta' żamma speċifiku iżda pjuttost jirreferu b'mod ġenerali għall-istess regoli applikabbli għaż-żamma ta' *data* dwar persuni tal-Istati Uniti u għal sitwazzjonijiet fejn ma tkun saret l-ebda determinazzjoni finali ta' żamma. Għalhekk, l-EDPB huwa mħasseb li dawn il-perjodi ta' żamma, bħal fil-każ tal-ġbir immirat (ara l-paragrafu 122), ma humiex definiti b'mod ċar f'din l-EO fir-rigward tad-*data* miġbura bil-massa. Dan jittlob lill-Kummissjoni taqşam il-valutazzjoni tagħha dwar in-neċessità u l-proporzjonalità tal-perjodi ta' żamma applikabbli għall-persuni tal-Istati Uniti u l-informazzjoni disponibbli dwar il-perjodi ta' żamma fil-prattika meta ma tkun saret l-ebda determinazzjoni finali ta' żamma skont id-dritt tal-Istati Uniti, bħal fl-istat kurrenti tagħha, u l-Abbozz ta' Deċiżjoni sempliċiment ifakkar din ir-regola ġenerali f'paragrafu qasir wieħed¹⁵⁵ u f'nota f'qiegħ il-paġna¹⁵⁶ li ma tippermettix li jiġi ddeterminat jekk dawn il-perjodi ta' żamma humiex meħtieġa u proporzjonati. Peress li, kif enfasizzat mill-QEDB, din hija salvagwardja kruċjali għas-suġġetti tad-*data* biex ikunu jistgħu jeżerċitaw id-drittijiet tagħhom f'kuntest fejn qabelxejn tittieħed

¹⁵⁰ Ara s-sentenza tal-QEDB Big Brother Watch, il-punt 350.

¹⁵¹ Ara l-QEDB, Big Brother Watch, il-punt 351.

¹⁵² Ara s-Sentenza tal-QEDB, Big Brother Watch, il-punt 348.

¹⁵³ Ara s-Sentenza tal-QEDB, Big Brother Watch, il-punt 348.

¹⁵⁴ Ara l-EO 14086, it-taqsimha 2, (c), (iii), A, (2)(a)-(c).

¹⁵⁵ Ara l-Abbozz ta' Deċiżjoni, il-punt 150.

¹⁵⁶ Ara l-Abbozz ta' Deċiżjoni, in-nota 271 f'qiegħ il-paġna.

miżura partikolarment intrużiva biex tingabar id-*data* tagħhom, l-EDPB jitlob lill-Kummissjoni Ewropea tipprovdi aktar kjarifiki dwar il-perjodi differenti ta' żamma fil-prattika.

4) Salvagwardji dwar it-“tixrid”

147. Barra minn hekk, l-EDPB ifakkar li sabiex tiġi żgurata l-effettività tan-neċessità u tal-proporzjonalità u tal-prinċipju tal-limitazzjoni tal-iskop, il-QEDB irrikonoxxiet ukoll l-importanza tar-regoli previsti mid-dritt dwar it-tixrid ulterjuri tad-*data* miġbura, inkluż fil-kuntest tal-ġbir bil-massa¹⁵⁷.
148. It-Taqsima 2(c)(iii)(A)(1)(c) tal-EO 14086 tipprovdi li l-informazzjoni dwar persuni mhux tal-Istati Uniti li tkun ingabret permezz ta' attivitajiet ta' intelligence ta' sinjali tista' tiġi mxerrda biss jekk individwu awtorizzat u mħarreg kif xieraq ikun jemmen b'mod raġonevoli li l-informazzjoni personali se tkun protetta kif xieraq u li r-riċevitur ikollu bżonn ikun jaf l-informazzjoni.
149. Filwaqt li jqis dan, l-EDPB jifhem li d-dispożizzjonijiet li jikkonċernaw it-tixrid skont l-EO 14086 lanqas ma jipprevedu projbizzjoni espliċita tat-tixrid għal skopijiet oħra għajr għal skopijiet ta' sigurtà nazzjonali meta t-tixrid lill-awtoritajiet kompetenti tal-Istati Uniti jkun ikkonċernat¹⁵⁸. L-EDPB jitlob lill-Kummissjoni tiċċara aktar ir-regoli u s-salvagwardji applikabbli f'dan il-każ.
150. L-EDPB huwa għalhekk imħasseb li d-*data* miksuba mill-awtoritajiet kompetenti tal-Komunità tal-Intelligence mbagħad tista' titqassam lill-awtoritajiet kompetenti tal-Istati Uniti għall-finijiet tal-ġlieda kontra l-kriminalità, inklużi reati serji, fil-kuntest ta' investigazzjonijiet kriminali, u b'hekk tipprovdi lill-awtoritajiet tal-infurzar tad-dritt, mingħajr ebda restrizzjoni speċifika ulterjuri, il-possibbiltà li jiksbu *data* li kienu jkunu pprojbiti milli jiġbru direttament u jistieden lill-Kummissjoni tivvaluta aktar dan il-punt.
151. Fil-kuntest speċifiku ta' trasferimenti ulterjuri (tixrid lil riċevituri barra mill-Gvern tal-Istati Uniti, inkluż lil gvern barrani jew organizzazzjoni internazzjonali¹⁵⁹), l-EDPB ifakkar li huwa tal-fehma li l-protezzjoni mogħtija lid-*data* għandha tinzamm ukoll fil-kuntest ta' trasferimenti ulterjuri inkluż fil-qasam tas-sigurtà nazzjonali¹⁶⁰.
152. F'dan ir-rigward, l-EO tipprevedi xi salvagwardji, jiġifieri r-rekwiżit li jitqies kif xieraq l-iskop tat-tixrid – għalkemm mingħajr ma jkun meħtieġ b'mod espliċitu li l-għan tat-tixrid għandu jkun ukoll għall-protezzjoni tas-sigurtà nazzjonali – in-natura u l-firxa tal-informazzjoni personali li tkun qed tiġi mxerrda u l-impatt potenzjali ta' ħsara fuq il-persuna jew il-persuni kkonċernati qabel ma tinxtered id-*data*.
153. Filwaqt li l-EDPB jirrikonoxxi li wħud minn dawn is-salvagwardji, b'mod partikolari l-kunsiderazzjoni li għandha tingħata lill-*“potenzjal għal impatt ta' ħsara”*¹⁶¹ fuq is-suġġett(i) tad-*data* kkonċernat(i), jirriflettu xi rekwiżiti tal-KEDB, dan jenfasizza wkoll li l-Qorti ta' Strasburgu tirrikjedi wkoll li obbligu legalment vinkolanti *“biex jiġi analizzat u ddeterminat jekk ir-riċevitur barrani tal-intelligence joffrix livell minimu aċċettabbli ta' salvagwardji”*¹⁶², li l-EDPB ma jsibx b'mod espliċitu fid-dispożizzjonijiet tal-

¹⁵⁷ Ara s-Sentenza tal-QEDB, Big Brother Watch, il-punt 348.

¹⁵⁸ Ara l-EO 14086, it-Taqsima 2.(c)(iii)(A)(1).

¹⁵⁹ Ara l-EO 14086, it-Taqsima 2.(c)(iii)(A)(1), (d) b'mod partikolari.

¹⁶⁰ Ara pereżempju l-Opinjoni 14/2021 tal-EDPB rigward l-Abbozz ta' Deċiżjoni ta' Implimentazzjoni tal-Kummissjoni Ewropea skont ir-Regolament (UE) 2016/679 dwar il-protezzjoni adegwata tad-*data* personali fir-Renju Unit. Adottata fit-13 ta' April 2021, it-taqsimiet 4.3.2.1 u 4.3.2.2.

¹⁶¹ Ara l-EO 14086, it-Taqsima 2.(c)(iii)(A)(1), (d).

¹⁶² Ara l-QEDB (Awla Manja), il-Kawża ta' Centrum För Rättvisa vs l-lżvezja, 25 ta' Mejju 2021, il-punt 326.

EO relatati mat-tixrid lil riċevituri barranin. Għalhekk, l-EDPB jistieden lill-Kummissjoni tivvaluta aktar dan l-element.

154. L-EDPB jinnota wkoll li l-Kummissjoni Ewropea ma kkunsidratx, bħala parti mill-valutazzjoni tal-adeqgatezza tagħha, l-eżistenza ta' ftehimiet internazzjonali konklużi ma' pajjiżi terzi jew organizzazzjonijiet internazzjonali li jstgħu jipprevedu dispożizzjonijiet speċifiċi għat-trasferiment internazzjonali ta' *data* personali mis-servizzi tal-intelligence lil pajjiżi terzi. L-EDPB iqis li l-konklużjoni ta' ftehimiet bilaterali jew multilaterali ma' pajjiżi terzi għall-finijiet tal-kooperazzjoni fl-intelligence x'aktarx li taffettwa l-qafas legali dwar il-protezzjoni tad-*data* kif ievalutat.
155. Għalhekk, l-EDPB jistieden lill-Kummissjoni Ewropea tiċċara jekk jeżistux ftehimiet bħal dawn, b'liema kundizzjonijiet jstgħu jiġu konklużi u tivvaluta jekk id-dispożizzjonijiet ta' ftehimiet internazzjonali jstgħux jaffettwaw il-livell ta' protezzjoni mogħti lid-*data* personali ttrasferita miż-ŻEE mill-qafas u l-prattiki legiżlattivi fir-rigward ta' trasferimenti ulterjuri għal finijiet ta' sigurtà nazzjonali.

5) *Ġbir temporanju bil-massa biex tiġi appoġġata l-fażi teknika inizjali tal-ġbir fil-mira*

156. L-EDPB ifakkar li, fil-kuntest tal-aħħar Rieżami Kongunt tal-Ħarsien tal-Privatezza, id-diskussjonijiet iffukaw l-aktar fuq l-interpretazzjoni u l-applikazzjoni tar-raġuni addizzjonali (sitwazzjoni/xenarju) għall-ġbir bil-massa previst mill-ewwel sentenza tan-nota 5 f'qiegħ il-paġna tat-Taqsima 2 PPD-28, li pprovdiet li *“l-limitazzjonijiet li jinsabu f'din it-taqsimma ma japplikawx għal data tal-intelligence ta' sinjali li tiġi akkwistata temporanjament biex jiġi ffaċilitat il-ġbir fil-mira.”* L-awtoritajiet tal-Istati Uniti spjegaw f'dak iż-żmien it-tifsira ta' *“data tal-intelligence ta' sinjali li tinkiseb temporanjament biex jiġi ffaċilitat il-ġbir fil-mira”*. L-EDPB fehem minn dawn id-diskussjonijiet li din in-nota f'qiegħ il-paġna kienet tfigger li d-*data* tista' tingabar bil-massa - u irrispettivament mis-sitt għanijiet previsti - jekk tingabar temporanjament, bil-għan li jiġi stabbilit identifikatur għal mira definita. Għalhekk, din tkun raġuni addizzjonali biex tingabar id-*data* bil-massa, u f'dan il-każ il-prinċipji ġenerali tat-Taqsima 1 tal-PPD-28 biss japplikaw. Kif imfakkar hawn fuq, fis-sentenza Schrems II, il-QĠUE qieset li l-EO 12333 u l-PPD-28 flimkien fir-rigward tal-ġbir bil-massa ma *“ddefinewx, fi kwalunkwe każ, b'mod suffiċjentement ċar u preċiż, il-portata ta' tali ġbir bil-massa ta' data personali”*¹⁶³.
157. L-EDPB jinnota li deroga li tippermetti tali tip ta' ġbir bil-massa għadha pprovduta fl-EO 14086¹⁶⁴; madankollu, l-EDPB jesprimi s-sodisfazzjon tiegħu li din id-deroga għet ristretta meta mqabbla mal-PPD-28 u huma pprovduti salvagwardji addizzjonali skont l-EO 14086.
158. L-EDPB jifhem li l-EO 14086 l-ġdida ttipprevedi salvagwardji li jibqgħu applikabbli fil-kuntest ta' dan it-tip ta' ġbir tekniku temporanju bil-massa, b'mod partikolari l-prinċipji ġenerali tan-neċessità u tal-proporzjonalità fir-rigward tal-prijorità vvalidata tal-intelligence meta d-*data* tinkiseb mingħajr diskriminanti qabel ma jsir il-ġbir immirat (Taqsimma 2(a)-(b), Taqsimma 2(c)(i) tal-EO 14086). L-EDPB jifhem ukoll li tali ġbir bil-massa li jappoġġa ġbir ta' intelligence ta' sinjali fil-mira sussegwenti huwa wkoll soġġett għas-salvagwardji addizzjonali pprovduti mis-subtaqsima (2)(c)(iii) 'il quddiem¹⁶⁵.
159. Madankollu, l-EDPB ifakkar ukoll – ara hawn fuq il-paragrafu 117 – li d-definizzjoni ta' *“prijorità ta' intelligence vvalidata”* ttipprevedi proċedura derogatorja li ma tinvolvi is-CLPO tal-Uffiċċju tad-Direttur tal-Intelligence Nazzjonali.

¹⁶³ Is-Sentenza tal-QĠUE Schrems II, il-punt 183.

¹⁶⁴ Ara l-EO 14086, it-taqsimma 2 (c), (ii), D u l-Abbozz ta d-Deciżjoni, in-nota 226 f'qiegħ il-paġna.

¹⁶⁵ Ara t-taqsimiet preċedenti għal aktar elementi dwar dawn id-dispożizzjonijiet.

160. Madankollu, l-EDPB xorta waħda jinnota li s-salvagwardji tas-subtaqsima dwar il-ġbir bil-massa ma japplikawx għall-ġbir temporanju bil-massa użat biex jappoġġa l-fażi teknika inizjali tal-attività ta' ġbir ta' intelligence ta' sinjali fil-mira kif deskritt fit-Taqsima 2(c)(ii)(D) tal-EO 14086, li b'mod partikolari jfisser li f'dan il-kuntest id-*data* miġbura bil-massa tista' tintuża għal skopijiet oħra għajr dawk elenkati fis-subtaqsima 2(c)(ii). L-EDPB ikun sodisfatt jekk fl-Abbozz tad-Deċiżjoni jiddaħħlu kjarifiki dwar il-finijiet li għalihom tista' tintuża d-*data* miġbura bil-massa f'dan il-kuntest kif ukoll dwar l-applikazzjoni tal-limitazzjonijiet stabbiliti skont is-subtaqsima 2(c)(i) għall-ġbir tal-intelligence ta' sinjali b'mod ġenerali (jigifieri biss għall-oġġettivi leġittimi elenkati hemmhekk) fil-kuntest tal-ġbir temporanju bil-massa fl-Abbozz ta' Deċiżjoni.
161. Bħala konklużjoni, l-EDPB jenfasizza wkoll li din id-deroga għall-ġbir temporanju bil-massa fid-dawl tal-ġbir fil-mira u s-salvagwardji li jifdal li għandhom jiġu applikati għadha ma hijiex ċara, b'mod partikolari fir-rigward ta' liema salvagwardji tal-EO 14086 japplikaw għal liema stadju (ġbir bil-massa, ġbir fil-mira ulterjuri) u jistieden lill-Kummissjoni tivvaluta aktar dawn l-elementi, u tivvaluta dawn l-aspetti wkoll fil-prattika fir-rieżamijiet kongunti futuri.
162. Barra minn hekk, għalkemm l-EDPB jesprimi dispjaċir ukoll li anke jekk il-kunċett ta' "temporanjament" kien kemxejn aktar dettaljat fl-EO milli fil-PPD-28, fil-fehim tal-EDPB, xorta jidher li jfisser li sakemm il-mira ma tkunx giet identifikata, il-ġbir bil-massa jista' jkompli. F'dan ir-rigward, l-EDPB ifakkar fil-ħtieġa li jkun hemm regoli ċari u preċiżi u jišhaq hawnhekk ukoll fuq is-salvagwardja ewlenija li dawn ir-regoli jikkostitwixxu għas-sugġetti tad-*data*.
163. Bħala konklużjoni, fir-rigward tas-salvagwardji applikabbli għall-ġbir bil-massa, l-EDPB jibqa' mħasseb li, minkejja salvagwardji addizzjonali pprovduti skont l-EO 14086, għadha qed tiġi pprovduta l-possibbiltà li tingabar *data* bil-massa, jigifieri mingħajr diskriminazzjoni, mingħajr salvagwardji ewlenin bħall-awtorizzazzjoni minn qabel għall-ġbir ta' din id-*data* - inkluż fis-sitwazzjoni derogatorja ta' ġbir tekniku temporanju bil-massa - filwaqt li titqies ukoll il-ħtieġa ta' aktar kjarifiki u t-tħassib espress rigward limitazzjoni stretta tal-iskop għall-aċċess tad-*data* sussegwentement, regoli ċari u stretti dwar iż-żamma tad-*data* u salvagwardji aktar stretti dwar it-tixrid tad-*data* miġbura bil-massa, inkluż fil-kuntest ta' trasferimenti ulterjuri.
164. B'mod ġenerali, l-EDPB jenfasizza li d-deċiżjoni msemmija hawn fuq tal-QEDB, għal darb'oħra turi l-importanza ta' superviżjoni komprensiva minn awtoritajiet superviżorji indipendenti. L-EDPB jenfasizza li s-sorveljanza indipendenti fl-istadji kollha tal-proċess tal-aċċess tal-gvern għal finijiet ta' sigurtà nazzjonali hija salvagwardja importanti kontra miżuri arbitrarji ta' sorveljanza u għalhekk għall-valutazzjoni ta' livell adegwat ta' protezzjoni tad-*data*. Il-garanzija tal-indipendenza tal-awtoritajiet superviżorji, skont it-tifsira tal-Artikolu 8(3) tal-Karta hija maħsuba biex tiżgura monitoraġġ effettiv u affidabbli tal-konformità mar-regoli dwar il-protezzjoni tal-individwi fir-rigward tal-ipproċessar ta' *data* personali. Dan japplika b'mod partikolari f'ċirkostanzi fejn, minhabba n-natura tas-sorveljanza sigrieta, l-individwu jitwaqqaf milli jitlob rieżami jew milli jieħu sehem dirett fi kwalunkwe proċediment ta' rieżami qabel jew matul l-eżekuzzjoni tal-miżura ta' sorveljanza.
165. L-EDPB ifakkar li huwa tal-fehma li l-valutazzjoni tal-adeqwatezza tiddependi fuq iċ-ċirkostanzi kollha tal-każ, b'mod partikolari fuq l-effettività tas-sorveljanza *ex post* u r-rimedju legali kif previst fil-qafas legali.

3.2.2.4 Qafas legali li jorganizza għbir speċifiku għal finijiet ta' sigurtà nazzjonali mill-elementi IC fit-territorju tal-Istati Uniti u barra minnu

166. Fis-sentenza tagħha Schrems II, il-QĠUE saħqet, fir-rigward tat-Taqsima 702 tal-FISA li minn dan it-test *“bl-ebda mod ma joħroġ li hemm limitazzjonijiet għall-awtorizzazzjoni li dan l-artikolu jagħti fir-rigward tal-implimentazzjoni ta' programmi ta' sorveljanza għall-finijiet tal-intelligence barranija, bħalma lanqas ma joħroġ li hemm salvagwardji fir-rigward tal-persuni mhux Amerikani potenzjalment fil-mira ta' dawn il-programmi”*¹⁶⁶. Dan wassal lill-Qorti biex tikkunsidra li *“f' dawn iċ-ċirkustanzi, (...), dan l-artikolu ma jistax jiżgura livell ta' protezzjoni sostanzjalment ekwivalenti għal dak iggarantit mill-Karta (...), li tipprova li bażi legali li tippermetti ndhil fid-drittijiet fundamentali għandha, sabiex tissodisfa l-prinċipju ta' proporzjonalità, tiddefinixxi hija stess il-portata tal-limitazzjoni tal-eżerċizzju tad-dritt ikkonċernat u tipprevedi regoli ċari u preċiżi li jirregolaw il-portata u l-applikazzjoni tal-miżura inkwistjoni u li jimponu rekwiżiti minimi”*¹⁶⁷.
167. Fir-rigward tal-EO 12333, il-Qorti nnotat li dan *“lanqas ma jagħti drittijiet infurzabbli fil-konfront tal-awtoritajiet Amerikani quddiem il-qorti”*¹⁶⁸ u kkonkludiet ukoll li *“fil-kuntest tal-programmi ta' sorveljanza bbażati fuq l-E.O. 12333, aċċess għal data fi tranżitu lejn l-Istati Uniti mingħajr ma dan l-aċċess ikun is-sugġett ta' kwalunkwe superviżjoni ġudizzjarja, ma tiddefinixxix, fi kwalunkwe każ, b' mod suffiċjentement ċar u preċiż, il-portata ta' tali għbir bil-massa ta' data personali”*¹⁶⁹, wara l-analiżi tal-kundizzjonijiet li permezz tagħhom jista' jsir il-għbir bil-massa skont din l-ordni, flimkien mal-PPD-28.
168. Fir-rigward ta' dawn ir-regimi speċifiċi ta' għbir tad-data, l-EO 14086 issa tipprevedi regoli ġodda.

3.2.2.4.1 Għbir tad-data għall-finijiet ta' sigurtà nazzjonali skont it-Taqsima 702

169. L-EDPB ifakkar li s-sejbiet dwar l-FISA 702¹⁷⁰ li *“fil-prattika, 'persuni mhux Amerikani' jibbenefikaw ukoll mir-restrizzjonijiet fuq l-aċċess u ż-żamma meħtieġa mill-proċeduri tal-minimizzazzjoni u/jew tal-immirar tal-aġenziji minħabba l-kost u d-diffikultà li tiġi identifikata u li titneħħa l-informazzjoni tal-persuna Amerikana għal korp kbir ta' data t'fisser li tipikament is-sett kollu ta' data jiġi ttrattat f'konformità mal-istandards oġġla tad-data tal-Istati Uniti”* ntlaqgħu tajjeb fl-aħħar rapport tal-PCLOB.
170. Skont dawk is-sejbiet, *“il-programm ma joperax billi jiġbor il-komunikazzjonijiet bil-massa”*. Ir-Rapporti dwar it-Trasparenza Statistika tal-2014 u l-2021 maħruġa mill-ODNI kkonfermaw din is-sejba. Barra minn hekk, skont ir-rapport tal-PCLOB, *“seletturi inkarigati”*, bħal indirizz tal-posta elettronika jew numru tat-telefown, jintużaw biex jimmiraw is-sorveljanza.
171. Madankollu, l-EDPB ifakkar ukoll li, fl-istess ħin, fil-kuntest tat-Taqsima 702, ġie ċċarat matul l-aħħar Rieżami tal-Ħarsien tal-Privatezza li *“persuna”* li għandha tiġi identifikata bħala mira tista' tirreferi għal diversi individwi billi jintuża l-istess identifikatur, dment li dawn l-individwi kollha jkunu persuni mhux tal-Istati Uniti u jissodisfaw il-kriterji applikabbli biex ikunu fil-mira. Barra minn hekk, l-EDPB ifakkar li matul it-Tielet Rieżami Kongunt Annwali tal-Ħarsien tal-Privatezza fl-2019 kienet mitluba kjarifika ulterjuri fil-kuntest tal-programm UPSTREAM biex jiġi eskluż li jseħħ aċċess massiv u indiskriminat għad-data personali ta' persuni mhux tal-Istati Uniti¹⁷¹.

¹⁶⁶ Ara s-Sentenza tal-QĠUE Schrems II, il-punt 180.

¹⁶⁷ Ara s-Sentenza tal-QĠUE Schrems II, il-punt 180.

¹⁶⁸ Ara s-Sentenza tal-QĠUE Schrems II, il-punt 182.

¹⁶⁹ Ara s-Sentenza tal-QĠUE Schrems II, il-punt 183.

¹⁷⁰ Ara r-Rapport tal-PCLOB dwar il-programm ta' Sorveljanza operat skont it-Taqsima 702 tal-FISA, paġna 100.

¹⁷¹ Ara t-Tielet Rapport ta' Rieżami Kongunt, paġna 17, paragrafu 83.

172. Barra minn hekk, l-EDPB ifakkar li l-fatt li l-ġbir skont it-taqsimha 702 tal-FISA huwa ġġustifikat minn *“għan sinifikanti tal-akkwist huwa li tinkiseb l-informazzjoni tal-intelligence barranija”* xorta jhalli xi incertezza rigward il-limitazzjoni u l-htieġa tal-iskop tiegħu. Madankollu, l-EDPB jinnota li skont l-EO 14086, it-taqsimha 2(a)(A) u (B), l-attivitajiet ta’ intelligence ta’ sinjali għandhom jitwettqu biss wara li jiġi ddeterminat li l-attivitajiet ikunu meħtieġa biex tiġi avvanzata prijorità vvalidata u biss sal-punt u b’mod li jkun proporzjonat għal tali prijorità u li dan għandu jitfassal skont kif ikun fattibbli biex tiġi avvanzata l-prijorità vvalidata, filwaqt li jitqiesu l-fatturi rilevanti bħall-intrużività tal-ġbir, is-sensittività tad-*data*, li ma jaffettwawx b’mod sproporzjonat il-privatezza u l-libertajiet ċivili. L-EDPB madankollu jistenna aktar kjarifiki dwar kif dan se jiġi implimentat u jithaddem b’mod konkret, inkluż fil-kuntest tal-applikazzjoni tat-Taqsimha 702 tal-FISA.
173. F’dan ir-rigward, fin-nuqqas ta’ aċċess dirett għal din l-informazzjoni minnha nnifisha, l-EDPB talab valutazzjoni indipendenti dwar in-neċessità u l-proporzjonalità tad-definizzjoni ta’ *“miri”* u tal-kunċett ta’ *“intelligence barranija”* skont it-taqsimha 702 tal-FISA (inkluż fil-kuntest tal-programm UPSTREAM) wara t-tiġdid tiegħu. L-EDPB iqis li t-talba preċedenti tiegħu għal valutazzjoni indipendenti ulterjuri tal-proċess tal-applikazzjoni tas-seletturi f’kazijiet speċifiċi (*“il-kompiti tas-seletturi”*) kif ukoll għal kjarifika ulterjuri fil-kuntest tal-programm UPSTREAM hija rilevanti. Għalhekk, filwaqt li titqies l-EO 14086 l-ġdida, l-EDPB jitlob informazzjoni addizzjonali sabiex jivvaluta u jimmonitorja wkoll kif u sa liema punt il-prinċipji ta’ neċessità u proporzjonalità li għadhom kif ġew introdotti se jiġu applikati fil-prattika f’dan il-kuntest u jistenna li dan jiġi vvalutat ukoll fil-kuntest ta’ rieċamijiet kongunti futuri.
174. L-EDPB jilqa’ l-fatt li l-Bord tas-Sorveljanza tal-Privatezza u l-Libertajiet Ċivili (PCLOB) li jiffunzjona bis-siġħ, bħala aġenzija ta’ sorveljanza indipendenti, iddeċieda li jwettaq *“Proġett ta’ Sorveljanza biex jiġi eżaminat il-programm ta’ sorveljanza li l-Fergħa Eżekuttiva topera skont it-Taqsimha 702 tal-Foreign Intelligence Surveillance Act (FISA), b’anticipazzjoni għad-data ta’ skadenza ta’ Diċembru 2023 għat-Taqsimha 702 u għall-kunsiderazzjoni pubblika u tal-Kungress li ġejja tal-awtorizzazzjoni mill-ġdid”*¹⁷². L-EDPB jilqa’ wkoll li r-*“rieżami jkopri oqsma ta’ fokus magħżula għall-investigazzjoni, inkluż iżda mhux neċessarjament limitati għat-talbiet għall-informazzjoni tal-persuni Amerikani miġbura taħt it-Taqsimha 702, u l-ġbir ‘upstream’ imwettaq skont it-Taqsimha 702”*¹⁷³ u *“jinkludi wkoll ir-rieżami tal-valur u l-effikaċja tal-programm fil-passat u mbassra, kif ukoll l-adeqwatezza tas-salvagwardji eżistenti dwar il-privatezza u l-libertajiet ċivili”*¹⁷⁴. Konsegwentement, l-EDPB jenfasizza li l-aċċess għas-sejbiet tal-PCLOB f’dan ir-rapport dwar it-taqsimha 702 ikun meħtieġ biex jiġu vvalutati b’mod adegwat u komprensiv is-salvagwardji tal-privatezza pprovduti u applikati fil-kuntest ta’ dan il-programm ta’ sorveljanza.
175. Filwaqt li jqis l-EO 14086 l-ġdida, l-EDPB jitlob ukoll informazzjoni addizzjonali sabiex jivvaluta u jimmonitorja wkoll kif u sa liema punt il-prinċipji ta’ neċessità u proporzjonalità li għadhom kif ġew introdotti, kif ukoll is-salvagwardji l-oħra pprovduti f’dan it-test se jiġu applikati fil-prattika f’dan il-kuntest.

3.2.2.4.2 Ġbir ta’ data għall-finijiet ta’ sigurtà nazzjonali skont l-Ordni Eżekuttiva 12333

176. Kif rikonoxxut mill-QĠUE fis-sentenza tagħha Schrems II, l-analiżi tal-liġijiet tal-pajjiż terz li għalihom titqies l-adeqwatezza, ma għandhiex tkun limitata għal-liġijiet u l-prattiki li jippermettu s-sorveljanza fil-fruntieri fiżiċi ta’ dak il-pajjiż, iżda għandha tinkludi wkoll analiżi tar-raġunijiet legali fid-dritt ta’ dak

¹⁷² Ara [N-NOTICE OF THE PCLOB OVERSIGHT PROJECT EXAMINING SECTION 702 OF THE FOREIGN INTELLIGENCE SURVEILLANCE ACT \(FISA\)](#)

¹⁷³ Ara hawn fuq.

¹⁷⁴ Ara hawn fuq.

il-pajjiż terz li jippermettulu jwettaq sorveljanza barra mit-territorju tiegħu f'dak li għandu x'jaqsam mad-*data* tal-UE. Il-limitazzjonijiet meħtieġa għall-aċċess tal-gvern għad-*data* għandhom jestendu għad-*data* personali "fi tranżitu" għall-pajjiż, li għalih hija rikonoxxuta l-adeqwatezza.

177. L-EDPB jilqa' r-rapport pubbliku ġenerali maħruġ mill-PCLOB dwar l-Ordni Eżekuttiva 12333 u maħruġ f'April 2021, iżda jinnota li dan ir-rapport għadu ġenerali peress li l-biċċa l-kbira tas-sejbiet huma kklassifikati.
178. F'dan il-kuntest, għal darb'oħra, minħabba l-inċertezza u n-nuqqas ta' ċarezza dwar kif l-EO 12333 kienet tiġi applikata, u l-importanza li jiġi ċċarat kif din se tiġi applikata fid-dawl tal-EO 14086 l-ġdida, l-EDPB jenfasizza l-importanza tar-rapporti mistennija tal-PCLOB dwar dan it-test¹⁷⁵. Madankollu, dan jifhem li l-biċċa l-kbira tal-kontenut tagħhom x'aktarx li jibqa' kklassifikat, sabiex l-ebda informazzjoni ulterjuri dwar l-operat konkret tal-EO 12333 u dwar in-neċessità u l-proporzjonalità tagħha ma ssir disponibbli għall-pubbliku, u lanqas għall-EDPB.
179. Għalhekk, l-EDPB ikun sodisfatt b'mod partikolari jekk ir-rapport tal-PCLOB dwar l-applikazzjoni tal-EO 14086 ma jiġix ikklassifikat iżda jkun aċċessibbli bis-sħiħ ladarba jitlesta, inkluż dwar il-partijiet li jivvalutaw kif is-salvagwardji tal-EO 14086 se jiġu applikati għall-ġbir tad-*data* skont l-EO 12333. L-EDPB jistieden ukoll lill-Kummissjoni tkun speċifikament attenta għal dan il-punt fil-kuntest tar-rieżamijiet kongunti futuri.
180. B'mod ġenerali, fir-rigward tal-istrumenti legali differenti li jipprevedu l-possibbiltà li tingabar u tkompli tiġi aċċessata u pprocessata *data* għall-aġenziji tal-Intelligence tal-Istati Uniti fil-qafas legali tal-Istati Uniti, l-EDPB jixtieq jirċievi kjarifiki dwar l-interazzjoni tagħhom mal-EO 14086 l-ġdida u jistenna assigurazzjonijiet li t-tħassib preċedenti espress fl-opinjoni preċedenti tal-EDPB fir-rigward tagħhom jiġi solvut bl-adozzjoni ta' dawn is-salvagwardji l-ġodda.
181. L-EDPB jitlob ukoll lill-Kummissjoni tkun speċifikament attenta għal dawn l-aspetti fil-kuntest ta' rieżamijiet kongunti futuri.

3.2.2.4.3 Rapport tal-PCLOB

182. L-EDPB jilqa' l-fatt li l-EO 14086 tipprevedi wkoll ir-rekwiżit għall-PCLOB biex ifassal rapport dwar l-implimentazzjoni tal-EO. L-EDPB jenfasizza li dan ir-rapport għandu jinkludi valutazzjoni ta' din il-possibbiltà speċifika pprovduta mill-EO biex tingabar id-*data*, għall-finijiet elenkati għall-ġbir fil-mira, kif ukoll bil-massa, inkluż għal raġunijiet tekniċi, sabiex wieħed jifhem aħjar it-termini ewlenin tal-EO 14086 u kif dawn jinftiehem u jiġu applikati fil-prattika fil-programmi differenti ta' sorveljanza. Dan ir-rapport ikun meħtieġ ukoll biex jiġi vvalutat kif l-EO se tiġi implimentata fil-proċeduri u l-politiki interni tal-elementi IC.

3.2.3 Garanzija C - Sorveljanza

3.2.3.1 Introduzzjoni

183. L-attivitajiet tal-intelligence tal-Istati Uniti huma soġġetti għal proċess ta' sorveljanza b'diversi livelli. L-istruttura ta' sorveljanza fl-Istati Uniti tista' tinqasam f' sorveljanza interna u esterna. L-elementi kollha

¹⁷⁵ Ir-rapport ġenerali dwar l-EO 12333 baqa' fil-biċċa l-kbira kklassifikat - verżjoni pubblika qasira biss saret pubblika, kif ukoll ir-rapport u r-Rakkomandazzjonijiet dwar l-Attivitajiet tas-ClA għall-Ġlied Kontra t-Terrorizmu mwettqa skont l-E.O. 12333, li wkoll ġew deklassifikati b'mod parzjali biss.

tal-komunità tal-intelligence għandhom uffiċjali ta' sorveljanza u konformità, li jwettqu sorveljanza perijodika tal-attivitajiet tal-intelligence ta' sinjali, inklużi l-Uffiċjali tal-Privatezza u tal-Libertajiet Ċivili u l-Ispetturi Ġenerali. Barra minn hekk, hemm korpi esterni ta' sorveljanza, bħall-Bord ta' Sorveljanza tal-Privatezza u l-Libertajiet Ċivili (PCLOB) u l-Bord ta' Sorveljanza tal-Intelligence.

184. L-EDPB ifakkar li sseħħ interferenza fiż-żmien tal-ġbir tad-*data*, iżda wkoll fiż-żmien meta d-*data* tiġi aċċessata minn awtorità pubblika għal aktar ipproċessar. Il-QEDB speċifikat diversi drabi li kwalunkwe interferenza mad-dritt għall-privatezza u għall-protezzjoni tad-*data* għandha tkun soġġetta għal sistema ta' sorveljanza effettiva, indipendenti u imparzjali li trid tiġi stabbilita jew minn imħallef jew minn korp indipendenti ieħor¹⁷⁶ (eż. awtorità amministrattiva jew korp parlamentari).
185. Filwaqt li l-QEDB esprimiet il-preferenza tagħha li mħallef ikun responsabbli biex iżomm is-sorveljanza, din ma eskudietx li korp ieħor jista' jkun responsabbli, *“dment li l-awtorità tkun indipendenti biżżejjed mill-eżekuttiv”*¹⁷⁷ u *“mill-awtoritajiet li jwettqu s-sorveljanza, u [huwa] vestit b'setgħat u b'kompetenza suffiċjenti biex jeżerċita kontroll effettiv u kontinwu”*.¹⁷⁸
186. Il-QEDB ziedet li *“l-mod ta' ħatra u l-istatus legali tal-membri tal-korp superviżorju”*¹⁷⁹ jeħtieġ li jitqiesu meta tiġi vwalutata l-indipendenza.
187. Il-QEDB iddikjarat ukoll, li għandha teżamina, jekk l-attivitajiet tal-korp superviżorju humiex miftuħa għal skrutinju pubbliku. Pereżempju, dan jista' jitwettaq, meta s-superviżjoni tirrapporta kull sena lill-gvern, rispettivament ir-rapporti pubbliċi jiġu ppreżentati quddiem il-Parlament u jiġu diskussi mill-Parlament¹⁸⁰.
188. Il-kontroll indipendenti fuq l-implimentazzjoni tal-miżuri ta' sorveljanza tqies ukoll mill-QGUE fis-sentenza Schrems II bħala li *“[...]il-kontroll eżerċitat mill-FISC huwa għalhekk intiz li jiġi vverifikat jekk dawn il-programmi ta' sorveljanza jikkorrispondux mal-għan li tinkiseb informazzjoni fil-qasam tal-intelligence barranija, iżda ma jindirizzax il-kwistjoni ta' jekk l-'individwi [humiex] fil-mira kif xieraq biex tinkiseb informazzjoni ta' intelligence barranija”*.¹⁸¹

3.2.3.2 Sorveljanza Interna

3.2.3.2.1 Spetturi Ġenerali

189. L-EDPB jirrikonoxxi li l-Ispetturi Ġenerali huma fdati b'firxa wiesgħa ta' awtorizzazzjonijiet, meħtieġa għall-monitoraġġ tal-attivitajiet tal-intelligence. B'mod partikolari, l-Ispetturi Ġenerali għandhom aċċess għall-informazzjoni kollha meħtieġa biex jivwalutaw il-konformità ġenerali tal-ħidma tal-aġenziji mal-leġiżlazzjoni, inklużi iżda mhux limitati għal-ligijiet relatati mal-privatezza u l-protezzjoni tad-*data* u jistgħu joħroġu taħrikiet kif ukoll jieħdu għurament minn kwalunkwe persuna fir-rigward tal-investigazzjoni tal-Ispetturi Ġenerali.

¹⁷⁶ QEDB, il-Kawża ta' *Klass et vs il-Ġermanja*, 6 ta' Settembru 1978 (minn hawn 'il quddiem, “Is-sentenza tal-QEDB ta' *Klass*”), il-punti 17, 51.

¹⁷⁷ Is-sentenza tal-QEDB *Zakharov*, il-punt 258; QEDB, *Lordachi et vs Il-Moldova*, 10 ta' Frar 2009, il-punti 40 u 51; QEDB, *Dumitru Popescu vs i-Rumanija*, 26 ta' April 2007, il-punti 70-73.

¹⁷⁸ Is-sentenza tal-QEDB *Klass*, il-punt 56.

¹⁷⁹ Is-sentenza tal-QEDB *Zakharov*, il-punt 278.

¹⁸⁰ Is-sentenza tal-QEDB *Zakharov*, il-punt 283; QEDB, *L. vs in-Norveġja*, 9 ta' Ġunju 1990; QEDB, *Kennedy vs ir-Renju Unit*, 18 ta' Mejju 2010, il-punt 166.

¹⁸¹ Is-sentenza tal-QGUE *Schrems II*, il-punt 179.

190. Abbażi ta' dan ta' hawn fuq, l-EDPB iqis li l-Ispetturi Ġenerali ġeneralment għandhom setgħat investigattivi estensivi. Madankollu, ma għandhom l-ebda setgħa ta' rimedju vinkolanti u joħroġu biss rakkomandazzjonijiet mhux vinkolanti¹⁸².
191. L-EDPB jirrikonoxxi li fil-prinċipju l-Ispetturi Ġenerali ma għandhomx jitwaqqfu jew jiġu pprojbiti milli jibdwu, iwettqu, jew ilestu kwalunkwe awditu jew investigazzjoni, jew milli joħroġu kwalunkwe taħrika matul kwalunkwe awditu jew investigazzjoni.¹⁸³ F'dan il-kuntest, l-EDPB jinnota, madankollu, li l-Ispetturi Ġenerali huma taħt l-awtorità, id-direzzjoni u l-kontroll tal-kap rispettiv tad-dipartiment, li jista' jipprojbixxihom milli jkollhom aċċess għall-informazzjoni, iwettqu investigazzjoni u fost l-oħrajn milli joħroġu kwalunkwe taħrika f'każijiet fejn il-kap tad-dipartiment jiddetermina li tali projbizzjoni hija meħtieġa biex jiġu ppreservati l-interessi nazzjonali. Madankollu, il-kap tad-dipartiment irid jinforma l-kumitati responsabbli tal-Kungress tal-Istati Uniti dwar l-eżerċitar ta' din l-awtorità.¹⁸⁴
192. L-EDPB jinnota li l-Ispetturi Ġenerali jistgħu jitneħħew biss mill-President tal-Istati Uniti, li jeħtieġu jinforma lill-Kungress dwar ir-raġunijiet għal tali tneħħija.
193. L-EDPB jinnota li ma kienx hemm emendi sinifikanti għall-mekkanizmu ta' sorveljanza interna mill-opinjoni tad-WP 29 u mbaġħad tal-EDPB. Għalhekk, l-EDPB isegwi, f'konformità mal-Opinjoni tad-WP 29 01/2016¹⁸⁵ li b'mod ġenerali hemm stabbiliti mekkaniżmi ta' sorveljanza interna suffiċjenti.

3.2.3.3 Sorveljanza Esterna

194. L-EDPB jinnota li minbarra l-korpi msemmija hawn taħt, diversi korpi oħra fi ħdan il-gvern tal-Istati Uniti jissorveljaw l-attivitajiet tal-aġenziji tal-intelligence tal-Istati Uniti bħall-Bord tas-Sorveljanza tal-Intelligence (IOB) jew il-kumitati tal-Kungress. Dawn tal-aħħar jistgħu jwettqu l-investigazzjonijiet u r-rapporti tagħhom stess.

3.2.3.3.1 Bord ta' Sorveljanza għall-Privatezza u l-Libertajiet Ċivili (PCLOB)

195. L-EDPB jirrikonoxxi r-rwol komprensiv ta' superviżjoni tal-PCLOB fir-rigward tal-mekkanizmu l-ġdid ta' rimedju u l-implimentazzjoni tal-EO 14086.
196. L-ewwel nett, il-funzjonijiet il-ġodda tiegħu fihom konsultazzjoni mal-Avukat Ġenerali dwar il-ħatra tal-imħallfin tad-DRPC u l-avukati speċjali. It-tieni, il-PCLOB se jirrieżamina l-proċess ta' rimedju kull sena, jiġifieri l-ipproċessar ta' lmenti kwalifikanti mill-mekkanizmu ta' rimedju. Dan jinkludi jekk is-CLPO u l-Qorti ta' Rieżami għall-Protezzjoni tad-Data pproċessawx ilmenti kwalifikanti fi żmien xieraq, humiex qed jiksbu aċċess sħiħ għall-informazzjoni meħtieġa u jekk humiex qed joperaw b'mod konsistenti mal-EO 14086 kif ukoll il-konformità tal-Komunità tal-Intelligence mad-determinazzjonijiet li saru mis-CLPO u mid-DRPC.
197. Barra minn hekk, il-PCLOB irid jiġi kkonsultat filwaqt li l-aġenziji tal-intelligence jaġġornaw il-politiki u l-proċeduri interni tagħhom biex jimplementaw l-EO 14086. Barra minn hekk, il-PCLOB se jwettaq rieżami tal-politiki u l-proċeduri aġġornati u jivaluta l-konformità tagħhom mal-EO 14086¹⁸⁶. Filwaqt

¹⁸² L-Abbozz ta' Deċiżjoni, il-premessa 105.

¹⁸³ L-Att dwar l-Ispetturi Ġenerali tal-1978, § 3 (a).

¹⁸⁴ Ara, pereżempju, l-Att dwar l-Ispetturi Ġenerali tal-1978, § 8 (għad-Dipartiment tad-Difiża); § 8E (għad-DOJ), § 8G (d)(2)(A),(B) (għall-NSA); 50. U.S.C. § 403q (b) (għas-CIA); L-Att dwar l-Awtorizzazzjoni tal-Intelligence għas-Sena Fiswali 2010, SEC 405(f) (għall-Komunità tal-Intelligence).

¹⁸⁵ L-Opinjoni 01/2016 ta d-WP29.

¹⁸⁶ L-EO 14086, it-Taqsima 2(c)(iv) u t-Taqsima 2(c)(v).

li s-sejbiet tal-PCLOB ma humiex vinkolanti *stricto sensu*, il-kap ta' kull element tal-Komunità tal-Intelligence huwa obligat li jikkunsidra bir-reqqa u jimplimenta jew inkella jindirizza r-rakkomandazzjonijiet kollha li jinsabu fi kwalunkwe rieżami bħal dan, konsistenti mad-dritt applikabbli¹⁸⁷. L-EDPB jistieden lill-Kummissjoni tagħti attenzjoni speċjali rigward jekk u kif ir-rakkomandazzjonijiet tal-PCLOB ġew implimentati fil-livell tal-aġenzija f'rieżamijiet futuri, jekk jiġi adottat l-Abbozz ta' Deċiżjoni.

198. L-EDPB ifakkar li l-PCLOB, peress li huwa indipendenti, huwa "mhegġegħ" li jwettaq iżda ma huwiex obligat li jirrieżamina, jekk is-salvagwardji kkostitwiti fl-EO 14086 jiġux ikkunsidrati kif xieraq u jekk il-Komunità tal-Intelligence tikkonformax bis-sħiħ mar-rekwiżiti tal-proċess ta' rimedju. Madankollu, huwa l-fehim tal-EDPB li l-PCLOB iddikjara fl-ispjegazzjoni addizzjonali tiegħu lill-EDPB kif ukoll li għamel pubblikament¹⁸⁸, li se jieħu r-rwol previst fl-EO 14086.
199. Barra minn hekk, l-EDPB huwa sodisfatti li r-riżultati tar-rapporti tal-PCLOBs huma maħsuba biex jiġu rilaxxati lill-pubbliku. Filwaqt li jitqies li d-diversi korpi fi ħdan il-mekkaniżmu ta' rimedju u dawk tal-Komunità tal-Intelligence għandhom fil-prinċipju jimplimentaw ir-rakkomandazzjonijiet fir-rapporti tal-PCLOB jew inkella jindirizzawhom, l-EDPB jirrikonoxxi li dawn ir-rakkomandazzjonijiet għandhom rwol importanti ta' salvagwardji tal-privatezza.
200. L-EDPB jinnota li l-aċċess tal-PCLOB għall-informazzjoni huwa ristrett, jekk il-President tal-Istati Uniti jawtorizza t-tweqqif ta' "azzjonijiet diskreti"¹⁸⁹ minn dipartimenti, aġenziji jew entitajiet tal-Gvern tal-Istati Uniti.¹⁹⁰
201. Wara l-opinjoniġiet preċedenti tiegħu, l-EDPB iqis il-PCLOB bħala korp indipendenti, li r-rakkomandazzjonijiet tiegħu kienu kontribut importanti għar-riformi fl-Istati Uniti u li r-rapporti tiegħu kienu sors partikolarment utli biex jinftiehem il-funzjonament tad-diversi programmi ta' sorveljanza, li jikkostitwixxu element essenzjali tal-istruttura ta' sorveljanza.
202. Madankollu, l-EDPB esprima dispjaċir għall-fatt li fit-tielet Rieżami Kongunt Annwali tiegħu tal-Ħarsien tal-Privatezza preċedenti UE-Stati Uniti, il-PCLOB ipprova lill-EDPB l-istess informazzjoni bħall-pubbliku ġenerali biss. Barra minn hekk, kien ta' dispjaċir li l-PCLOB ma ħariġx aktar rapporti dwar il-PPD-28 biex iwettaq segwitu rigward l-ewwel rapport tiegħu sabiex jiġu pprovduti elementi addizzjonali dwar kif għandhom jiġu applikati s-salvagwardji tal-PPD-28, kif ukoll rapport ġenerali aġġornat dwar it-Taqsima 702 tal-FISA.
203. Għalhekk, l-EDPB jilqa' dak li ħabbar il-PCLOB fil-konfront tal-EDPB, li fil-futur qrib tista' tkun mistennija l-pubblikazzjoni ta' rapport ta' segwitu dwar it-Taqsima 702 tal-FISA. Barra minn hekk, l-EDPB huwa sodisfatti li l-PCLOB informa dwar l-impenn tiegħu li jippermetti pubbliċità tar-rapporti tiegħu rigward l-EO 14086. Madankollu, l-EDPB ifakkar li r-rilaxx ta' rapporti mhux ikklassifikati huwa regolat mid-dritt tal-Istati Uniti u jrid jiġi kkoordinat mal-Aġenziji tal-Komunità tal-Intelligence u ma jstax jiġi deċiż mill-PCLOB minn jheddu.

¹⁸⁷ L-EO 14086, it-Taqsima 2(c)(v)(B).

¹⁸⁸ [https://documents.pclob.gov/prod/Documents/EventsAndPress/4db0a50d-cc62-4197-af2e-2687b14ed9b9/Trans-Atlantic%20Data%20Privacy%20Framework%20EO%20press%20release%20\(FINAL\).pdf](https://documents.pclob.gov/prod/Documents/EventsAndPress/4db0a50d-cc62-4197-af2e-2687b14ed9b9/Trans-Atlantic%20Data%20Privacy%20Framework%20EO%20press%20release%20(FINAL).pdf)

¹⁸⁹ Skont 50 U.S.C. § 3093(e)(1) it-terminu "azzjoni diskreta" jfisser attività jew attivitajiet tal-Gvern tal-Istati Uniti biex ji nfluwenzaw kundizzjonijiet politiċi, ekonomiċi, jew militari barra mill-pajjiż, fejn i kun maħsub li r-rwol tal-Gvern tal-Istati Uniti ma jkunx evidenti jew rikonoxxut pubblikament, iżda ma jinkludix (1) attivitajiet li l-iskop primarju tagħhom huwa li jiksbu intelligence, attivitajiet tradizzjonali ta' counterintelligence [...].

¹⁹⁰ 42 U.S.C. § 2000ee (g) (5); 50 Kodiċi tal-Istati Uniti § 3093(a).

204. Għalhekk, jekk jiġi adottat l-Abbozz ta' Deċiżjoni, l-EDPB ifakkar li fir-rieżamijiet futuri tal-qafas tal-protezzjoni tad-*data* UE-Stati Uniti, l-esperti tal-EDPB approvati mis-sigurtà għandhom ikunu jistgħu jirrieżaminaw dokumenti addizzjonali u jiddiskutu elementi klassifikati addizzjonali kif meħtieġ biex jiżguraw li l-informazzjoni fir-rapporti tkun tista' tiġi vvalutata b'mod adegwat, filwaqt li jitqiesu l-interessi tas-sigurtà nazzjonali rilevanti u l-protezzjonijiet tal-privatezza applikabbli.
205. L-EDPB jesprimi s-sodisfazzjon tiegħu bl-indipendenza u s-sorveljanza tal-komunità nazzjonali tal-intelligence, li trid tikkonforma mar-rakkomandazzjonijiet tal-PCLOB jew inkella tindirizzahom, li se jiġu indikati fir-rapport tal-PCLOB lill-Kungress tal-Istati Uniti.
206. Filwaqt li jitqiesu r-rekwiżiti tal-QEDB rigward l-iskrutinju pubbliku¹⁹¹ li r-rapporti ta' korp superviżorju jridu jiġu stabbiliti qabel u diskussi mill-Parlament, l-EDPB iqis li huwa biżżejjed, li l-PCLOB jissottometti r-rapporti tiegħu mhux inqas minn kull 6 xhur lill-President tal-Istati Uniti u b'mod partikolari lill-kumitati tal-Kungress tas-Senat u l-Kamra tar-Rappreżentanti¹⁹², li huma l-korpi parlamentari tal-Istati Uniti.

3.2.3.3.2 Qorti tas-Sorveljanza tal-Intelligence Barranija (FISC)

207. Il-Qorti tas-Sorveljanza tal-Intelligence Barranija hija responsabbli għas-sorveljanza tal-ġbir ta' *data* personali skont it-Taqsima 702 tal-FISA¹⁹³ u d-deċiżjonijiet tal-FISC jistgħu jiġu appellati quddiem il-Qorti ta' Rieżami tas-Sorveljanza tal-Intelligence Barranija (FISCR).
208. Il-FISC tissorvelja l-proċess ta' ċertifikazzjoni għall-ġbir ta' informazzjoni ta' intelligence barranija skont it-Taqsima 702 tal-FISA u tawtorizza sorveljanza elettronika, tiftix fiżiku u miżuri investigattivi oħra għal finijiet ta' intelligence barranija.¹⁹⁴ Il-FISC tawtorizza wkoll il-proċeduri biex jiġu mmirati, imminimizzati u mfittxija ċ-ċertifikati, li huma legalment vinkolanti fuq l-aġenziji tal-intelligence tal-Istati Uniti.¹⁹⁵ Jekk il-FISC issib li r-rekwiżiti ma jkunux ġew issodisfati, din tista' tiċċad iċ-ċertifikazzjoni bis-sħiħ jew parzjalment u tirrikjedi li l-proċeduri jiġu emendati.
209. Jekk jiġi identifikat ksur tal-proċeduri ta' mmirar, il-FISC tista' tordna lill-aġenzija tal-intelligence rilevanti biex tiegħu azzjoni ta' rimedju.¹⁹⁶ Dawn ir-rimedji jvarjaw minn miżuri individwali għal dawk strutturali, eż. mit-terminazzjoni tal-akkwist ta' *data* u t-tħassir ta' *data* miksuba illegalment sa bidla fil-prattika ta' ġbir, inkluż f' termini ta' gwida u taħriġ tal-persunal.
210. L-EDPB jirrikonoxxi li l-EO 14086 tipprovdi li s-CLPO u d-DRPC għandhom jirrapportaw ksur lill-Assistent Avukat Ġenerali għas-Sigurtà Nazzjonali, li għandu jirrapporta dak il-ksur lill-FISC¹⁹⁷.
211. Kif innotat il-QĠUE fid-deċiżjoni Schrems II tagħha, l-FISC ma tawtorizzax miżuri ta' sorveljanza individwali; pjuttost, din tawtorizza programmi ta' sorveljanza¹⁹⁸. Għalhekk, l-EDPB isostni t-tħassib tiegħu li l-FISC ma tipprovdi sorveljanza ġudizzjarja effettiva fuq l-immirar ta' persuni mhux tal-Istati Uniti li jidher li ma ġiex solvut mill-EO 14086 l-ġdida.

¹⁹¹ Is-sentenza tal-QEDB Zakharov, il-punt 283, QEDB, L. vs in-Norveġja, 9 ta' Ġunju 1990; QEDB, Kennedy vs ir-Renju Unit, 18 ta' Mejju 2010, il-punt 166.

¹⁹² 42 U.S.C. §2000ee, (e).

¹⁹³ 50 U.S.C. 1881 (a).

¹⁹⁴ www.fisc.uscourts.gov/about-foreign-intelligence-surveillance-court

¹⁹⁵ 50 U.S.C.1881a (i).

¹⁹⁶ 50 U.S.C. § 1803 (h)

¹⁹⁷ L-EO 14086, Taqsima 3 (c) (i) (D); L-EO 14086 Taqsima 3 (d) (i) (F).

¹⁹⁸ Is-sentenza tal-QĠUE Schrems II, il-punt 179.

212. Fir-rigward tal-awtorizzazzjoni indipendenti minn qabel¹⁹⁹ tas-sorveljanza skont it-Taqsima 702 tal-FISA, l-EDPB jesprimi dispjaċir li, kif l-EDPB jifhem mill-Abbozz ta' Deċiżjoni²⁰⁰ u l-ispejgazzjonijiet ipprovduti mill-Gvern tal-Istati Uniti, il-FISC ma tidhirx li hija marbuta bis-salvagwardji addizzjonali tal-EO 14086, meta tiċċertifika l-programmi li jawtorizzaw l-immirar ta' persuni mhux Amerikani. Fil-fehma tal-EDPB, is-salvagwardji addizzjonali li jinsabu f'din l-ordni għandhom madankollu jitqiesu f'dan il-kuntest. L-EDPB ifakkar li r-rapporti tal-PCLOB ikunu partikolarment utli biex jiġi vwalutat kif se jiġu implimentati s-salvagwardji tal-EO 14086 u kif dawn is-salvagwardji jiġu applikati meta tingabar id-*data* skont it-Taqsima 702 tal-FISA.

3.2.4 Garanzija D - Jeħtieġ li jkunu disponibbli rimedji effettivi għall-individwu

213. L-EDPB ifakkar li drittijiet effettivi u infurzabbli tal-individwu huma ta' importanza fundamentali għas-sejba ta' livell adegwat ta' protezzjoni tad-*data* f'pajjiż terz. Is-sugġetti tad-*data* jeħtieġilhom ikollhom rimedju effettiv biex jissodisfaw id-drittijiet tagħhom meta jqisu li ma humiex jew li ma għewx irrISPettati. Fid-deċiżjonijiet ta' Schrems I u II tagħha, il-QĠUE spjegat li "leġiżlazzjoni li ma tipprevedi ebda possibbiltà għall-individwu li jeżerċita rimedji legali sabiex ikollu aċċess għal *data* personali li tikkonċernah, jew sabiex jikseb ir-rettifika jew it-tħassir ta' tali *data*, ma tirrispettax il-kontenut essenzjali tad-dritt fundamentali għal protezzjoni ġudizzjarja effettiva, kif stabbilit fl-Artikolu 47 tal-Karta."²⁰¹
214. Is-sistema tal-Istati Uniti relatata ma' rimedji ġudizzjarji fiha limitu importanti li jagħmilha diffiċli ħafna li jitressqu proċedimenti legali kontra mizuri ta' sorveljanza mill-Gvern tal-Istati Uniti quddiem il-qrati ordinarji. Il-kostituzzjoni tal-Istati Uniti tirrikjedi li individwu juri dannu, jiġifieri li jstabbilixxi "dannu konkret, iddettaljat, u reali jew imminenti".²⁰² F'każijiet ta' sorveljanza, dan ir-rekwiżit jidher li ġie annullat min-nuqqas ta' notifika lil individwi soġġetti għal sorveljanza anke wara li jkunu ntemmu dawn il-mizuri.
215. F'dan il-kuntest, l-EDPB jesprimi s-sodisfazzjon tiegħu għall-fatt li l-EO 14086 tistabbilixxi mekkanizmu ta' rimedju speċifiku biex jiġu ttrattati u solvuti l-ilmenti minn individwi mhux tal-Istati Uniti, rigward l-attivitajiet tal-intelligence ta' sinjali tal-Istati Uniti. Taħt dan il-mekkanizmu l-ġdid, ir-rekwiżit permanenti ma huwiex applikabbli: skont it-Taqsima 4(k)(ii) tal-EO 14086, ir-rikorrent ma għandux għalfejn juri li d-*data* tiegħu fil-fatt kienet soġġetta għal intelligence ta' sinjali tal-Istati Uniti. Is-sugġetti tad-*data* għalhekk jistgħu jinvokaw is-salvagwardji previsti fl-EO 14086, inklużi dawk previsti minn liġijiet u dispożizzjonijiet rilevanti oħra kif imsemmi fit-Taqsima 4(d)(iii) tal-EO 14086.²⁰³ F'dan ir-rigward, il-mekkanizmu l-ġdid iżid perkors ta' rimedju li kieku ma kienx jeżisti.
216. Il-mekkanizmu l-ġdid jinkludi żewġ livelli: Taħt l-ewwel livell, l-individwi jstgħu jressqu lment lill-Uffiċjal għall-Protezzjoni tal-Libertajiet Ċivili tal-Uffiċċju tad-Direttur tal-Intelligence Nazzjonali (CLPO). Fit-tieni livell, l-individwi għandhom il-possibbiltà li jappellaw id-deċiżjoni tas-CLPO quddiem korp maħluq ġdid, l-hekk imsejha Qorti ta' Rieżami tal-Protezzjoni tad-*Data* (DRPC). It-taqsimiet li ġejjin jiffokaw primarjament fuq it-tieni livell tal-mekkanizmu ta' rimedju. L-EDPB iqis li s-CLPO, bħala uffiċjal tal-gvern li jaġixxi, ma huwiex vestit b'livell suffiċjenti ta' indipendenza mill-eżekuttiv u għalhekk ma jstax, minnu

¹⁹⁹ Għall-ġbir ta' *data* bil-massa taħt l-EO 12333 fejn il-FISC ma tkunx kompetenti, l-EDPB huwa mħasseb, li ma hemmx proċess ta' awtorizzazzjoni minn qabel stabbilit għall-ġbir ta' *data* bil-massa (ara wkoll il-Garanzija B).

²⁰⁰ L-Abbozz ta' Deċiżjoni, il-premessa 165.

²⁰¹ Is-sentenza tal-QĠUE Schrems I, il-punt 95; Is-sentenza tal-QĠUE Schrems II, il-punt 187.

²⁰² Clapper vs Amnesty International USA, 568 U.S. 398 (2013) II. p.10.

²⁰³ L-EO 14086, it-Taqsima 5(h) toħloq b'mod espliċitu intitolament għas-sugġetti tad-*data* biex jissottomettu l-ilmenti f'konformità mal-mekkanizmu ta' rimedju.

nnifsu, jissodisfa b' mod adegwat ir-rekwiżiti li jirriżultaw mill-Artikolu 47 tal-Karta. Din il-valutazzjoni għet ikkonfermata mill-Kummissjoni f' diversi okkażjonijiet.

3.2.4.1 Jista' l-istabbiliment tad-DRPC ibbażat fuq Ordni Eżekuttiva per se jkun biżżejjed

217. Id-DRPC ma hijex qorti ordinarja stabbilita mill-Kungress skont l-Artikolu III tal-kostituzzjoni tal-Istati Uniti iżda hija bbażata fuq Ordni Eżekuttiv maħruġa mill-President tal-Istati Uniti. Filwaqt li l-EDPB huwa konxju u ġeneralment jilqa' l-kunsiderazzjoni sottostanti, jiġifieri li jiġi evitat ir-rekwiżit li jintwera dannu (ara wkoll il-paragrafu 215), dan iqajjem mistoqsija fundamentali: Dan il-mekkaniżmu ta' rimedju jista' jissodisfa r-rekwiżiti tal-Artikolu 47 tal-Karta (b'xi mod)? Skont din id-dispożizzjoni, kull persuna li d-drittijiet u l-libertajiet tagħha garantiti mid-dritt tal-Unjoni jiġu miksur għandha d-dritt għal rimedju effettiv quddiem tribunal stabbilit minn qabel bid-dritt.
218. Filwaqt li l-formulazzjoni Ingliża tal-Artikolu 47 tal-Karta tirreferi għal "tribunal", verżjonijiet lingwistiċi oħra jagħtu preferenza lill-kelma "qorti".²⁰⁴ Fi Schrems II, il-QĠUE tenniet li "l-individwi għandu jkollhom il-possibbiltà li jeżerċitaw rimedji legali quddiem qorti indipendenti u imparzjali sabiex ikollhom aċċess għal *data* personali li tikkonċernahom jew sabiex jiksbu r-rettifika jew it-tħassir ta' tali *data*".²⁰⁵ Madankollu, fl-istess kuntest tal-valutazzjoni tal-adeqwatezza tal-livell ta' protezzjoni tad-*data*, il-QĠUE tqis li protezzjoni ġudizzjarja effettiva kontra tali interferenzi tista' tiġi żgurata mhux biss minn qorti, iżda wkoll minn korpi, li joffri garanziji essenzjalment ekwivalenti għal dawk meħtieġa mill-Artikolu 47 tal-Karta.²⁰⁶ Bl-istess mod, il-KEDB tistipula li "kull persuna li d-drittijiet u l-libertajiet tagħha jiġu miksur għandu jkollha rimedju effettiv quddiem awtorità nazzjonali"²⁰⁷, li, kif sostniet il-QEDB b' mod konsistenti, mhux neċessarjament tkun awtorità ġudizzjarja.²⁰⁸ Minflok, is-setgħat u l-garanziji proċedurali li tipposjedi awtorità, b' mod partikolari jekk hiji indipendenti mill-eżekuttiv u tiżgura l-ġustizzja tal-proċedimenti, huma rilevanti biex tiġi vvalutata l-effettività tar-rimedju quddiem dik l-awtorità.²⁰⁹ Jidher li ż-żewġ qrati ma jibbażawx il-valutazzjonijiet tagħhom fuq kriterji purament formalistiċi, iżda jqisu s-salvagwardji sostantivi bħala deċiżivi.
219. Fi Schrems II, il-QĠUE tat attenzjoni partikolari għar-rimedju effettiv fil-qasam tal-aċċess għas-sigurtà nazzjonali għad-*data* personali. L-EDPB jieħu nota li meta għamlet dan, il-QĠUE madankollu ma ddiskutietx l-element "stabbilita minn qabel bil-liġi" tal-Artikolu 47 tal-Karta minkejja li l-mekkaniżmu tal-Ombudsperson tal-Francia tal-Privatezza lanqas ma kien ibbażat fuq id-dritt statutorju tal-Istati Uniti. Minflok ma indirizzat din il-kwistjoni, il-QĠUE vvalutat aspetti differenti għat-test tal-adeqwatezza tagħha, bħan-nuqqas ta' setgħat ta' rimedju. Għalhekk, is-sentenza Schrems II ma tipprovdni l-ebda gwida dwar il-valutazzjoni ta' "stabbilita minn qabel bil-liġi" skont l-Artikolu 47 tal-Karta. Madankollu, hemm sentenzi oħra li fihom il-QĠUE kkummentat dwar din il-kwistjoni. B'riflessjoni tal-ġurisprudenza stabbilita tal-QEDB f'dak ir-rigward, fil-kawżi tagħha C-487/19 u C-132/20, il-QĠUE fakkret li r-raġuni għall-introduzzjoni tat-terminu "stabbilita minn qabel bil-liġi" hija biex jiġi żgurat li l-organizzazzjoni tas-sistema ġudizzjarja f' soċjetà demokratika ma tiddependix fuq id-diskrezzjoni tal-eżekuttiv, iżda li tkun regolata bid-dritt li joħroġ mil-legiżlatura f' konformità mar-regoli

²⁰⁴ Pereżempju "Gericht" fil-verżjoni bil-lingwa Germaniża.

²⁰⁵ Is-sentenza tal-QĠUE Schrems II, il-punt 194.

²⁰⁶ Ara s-sentenza tal-QĠUE Schrems II, il-punt 197.

²⁰⁷ L-Artikolu 13 tal-KEDB.

²⁰⁸ Is-sentenza tal-QEDB Klass, il-punt 67; Is-sentenza tal-QEDB Big Brother Watch, il-punt 359.

²⁰⁹ Is-sentenza tal-QEDB Klass, il-punt 67; Is-sentenza tal-QEDB Big Brother Watch, il-punt 359.

li jirregolaw il-ġuriżdizzjoni tagħha²¹⁰. Kif jidher minn din id-dikjarazzjoni, id-dritt għal tribunal stabbilit minn qabel bid-dritt huwa relatat mill-qrib ħafna mal-garanzija tal-indipendenza.

220. F'dan l-isfond, l-EDPB jikkonkludi li, fil-kuntest tal-valutazzjoni tal-adeqwatezza tal-livell ta' protezzjoni, il-mekkanizmu ta' rimedju speċifiku ma' hluq skont l-EO 14086 għall-kuntrarju ta' rimedju fil-qrati tal-Artikolu III ma huwiex fih innifsu insuffiċjenti. L-analiżi tal-livell ta' protezzjoni f'dan ir-rigward tiddependi fuq jekk is-salvagwardji pprovduti fl-EO 14086 u kkomplementati mir-Regolament tal-AG jiżgurawx biżżejjed l-indipendenza tad-DRPC fir-rigward tas-setgħat l-oħra.
221. Il-Kummissjoni għandha timmonitorja kontinwament jekk ir-regoli stabbiliti fl-EO 14086 u d-dispożizzjonijiet supplimentali tagħha, b'mod partikolari dawk imfassla biex irawmu l-indipendenza tad-DRPC, humiex implimentati bis-sħiħ u qed jiffunzjonaw b'mod effettiv fil-prattika. Barra minn hekk, kwalunkwe emenda tal-qafas għandha tiġi riveduta bir-reqqa għall-impatt fuq il-valutazzjoni tal-Kummissjoni skont l-Abbozz ta' Deċiżjoni. F'dan ir-rigward, l-EDPB jinnota li l-bidliet fl-EO 14086 u fir-Regolament tal-AG jistgħu jwasslu għall-adozzjoni ta' atti ta' implimentazzjoni applikabbli immedjatament li jissospendu, jirrevokaw jew jemendaw id-deċiżjoni ta' adegwatezza.²¹¹

3.2.4.2 *Indipendenza suffiċjenti mill-eżekuttiv*

222. Fis-sentenza tagħha Schrems II, il-QĠUE enfasizzat li l-indipendenza tal-qorti jew tal-korp għandha tiġi żgurata, speċjalment mill-eżekuttiv, bil-garanziji kollha meħtieġa, inkluż fir-rigward tal-kundizzjonijiet ta' tkeċċija jew revoka tal-ħatra tiegħu. B'mod aktar speċifiku, il-QĠUE kkritikat il-fatt li l-Ombudsperson inħatar mis-Segretarju tal-Istat u jirrapporta direttament lilu. L-Ombudsperson inżamm bħala parti integrali mid-Dipartiment tal-Istat tal-Istati Uniti. Il-QĠUE sabet ukoll li ma kien hemm l-ebda garanzija partikolari għat-tkeċċija jew għar-revoka tal-ħatra tal-Ombudsperson, u b'hekk giet imminata l-indipendenza tal-Ombudsperson mill-eżekuttiv.
223. L-EDPB jirrikonoxxi li d-dispożizzjonijiet tal-EO 14086 u r-Regolament tal-AG supplimentali ma jimponux obbligu ta' rapportar fuq id-DRPC lill-Avukat Ġenerali, kif ikun il-każ f'relazzjoni superjuri-subordinata. Id-DRPC lanqas ma hija soġġetta għas-"superviżjoni ta' kuljum" tal-Avukat Ġenerali²¹². Dawn is-salvagwardji huma titjib sinifikanti meta mqabbel mal-Ħarsien tal-Privatezza. Madankollu, id-DRPC hija stabbilita fi ħdan il-fergħa eżekuttiva, jiġifieri d-Dipartiment tal-Ġustizzja. Għal din ir-raġuni b'mod partikolari, l-implimentazzjoni u l-funzjonament effettiv tas-salvagwardji fil-prattika se jkunu kritiċi biex jiġi ddeterminat jekk id-DRPC, għalkemm mhux parti integrali mid-Dipartiment tal-Ġustizzja, bħala entità li madankollu tinsab fi ħdan l-eżekuttiv, tistax titqies bħala indipendenti biżżejjed fil-prattika. L-EDPB jitlob lill-Kummissjoni timmonitorja bir-reqqa jekk dawn is-salvagwardji humiex riflessi bis-sħiħ fil-prattika. Barra minn hekk, l-EDPB jissuggerixxi li jiġi ċċarat it-terminu "superviżjoni ta' kuljum" minħabba li l-"imħallfin" tad-DRPC ma huma soġġetti għal ebda superviżjoni. Il-Kummissjoni kkonfermat li "superviżjoni ta' kuljum" hija maħsuba biex tinftiehem f'dan is-sens.
224. Minbarra s-salvagwardji ta' hawn fuq, id-DPF UE-Stati Uniti jipprevedi ċerti garanziji rigward il-ħatra u t-tkeċċija tal-"imħallfin" tad-DRPC. Filwaqt li jinħatru mill-Avukat Ġenerali, il-ħatra tagħhom hija bbażata fuq il-kriterji li jintużaw biex jiġu evalwati l-applikanti għall-pożizzjoni federali ta' mħallf u tinvolvi konsultazzjoni mal-PCLOB. It-tkeċċija ta' "mħallfin" qabel l-iskadenza tal-mandat tagħhom jew minn proċediment li jkun għaddej hija possibbli biss f'ċirkostanzi definiti b'mod ristrett, li, skont il-

²¹⁰ Ara QĠUE, C-487/19, is-sentenza tas-6 ta' Ottubru 2021, W.Ż, ECLI:EU:C:2021:798 u C-132/20, is-Sentenza tad-29 ta' Marzu 2022, Getin Noble Bank S.A., ECLI:EU:C:2022:235, il-punt 129 u l-punt 121.

²¹¹ Abbozz ta' Deċiżjoni, il-premessa 212.

²¹² Ir-Regolament tal-AG, § 201.7 (d).

fehim tal-EDPB, huma mmudellati fuq id-dispożizzjonijiet applikabbli għall-imħallfin federali.²¹³ L-applikazzjoni ta' dawn ir-regoli tirrappreżenta pass ieħor biex tissaħħaħ il-pożizzjoni indipendenti tad-DRPC li għaliha, għal darb' oħra, l-implimentazzjoni fil-prattika se tkun kruċjali. Madankollu, ma huwiex ċar mill-Abbozz ta' Deċiżjoni bħala tali jekk u kif se tiġi osservata l-konformità ma' dawn ir-rekwiżiti fl-Istati Uniti. Abbażi ta' spjegazzjonijiet addizzjonali pprovduti mill-Kummissjoni u mill-Gvern tal-Istati Uniti, l-EDPB jifhem li l-PCLOB jista' jindirizza d-dispożizzjonijiet imsemmija hawn fuq fir-rieżami annwali tiegħu tal-proċess ta' rimedju u li r-responsabbiltà li tiġi mmonitorjata u żgurata l-konformità mar-rekwiżiti legali kollha tal-Ispettur Ġenerali fid-Dipartiment tal-Ġustizzja tinkludi r-rekwiżiti fl-EO 14086 u r-regolamenti li jistabbilixxu d-DRPC. L-EDPB jistieden lill-Kummissjoni tiċċara dan l-aspett fl-Abbozz ta' Deċiżjoni. Madankollu, il-Kummissjoni għandha tqis dawn is-salvagwardji meta timmonitorja l-prattika reali tal-ipproċessar tad-*data* personali kif ievalutata fl-Abbozz tad-Deċiżjoni.

225. L-Abbozz ta' Deċiżjoni ma jindirizzax il-kwistjoni jekk, u jekk iva, taħt liema kundizzjonijiet il-President tal-Istati Uniti għandu l-awtorità li jkeċċi jew li jneħħi "mħallfin" mid-DRPC. Huwa l-fehim tal-EDPB li tali awtorità ma tkunx teżisti, kif ġie spjegat mill-Kummissjoni Ewropea u kkonfermat mir-rappreżentanti tal-gvern tal-Istati Uniti. L-EDPB jissuġġerixxi li dan l-aspett jiġi ċċarat fid-deċiżjoni ta' adegwatezza.
226. L-"imħallfin" tad-DRPC jinħatru għal termini rinnovabbli ta' 4 snin u, fiż-żmien tal-ħatra inizjali tagħhom, ma jridux ikunu ġew impjegati fil-fergħa eżekuttiva fis-sentejn preċedenti.²¹⁴ Matul it-terminu tal-ħatra tagħhom bħala "mħallfin" fid-DRPC, ma għandu jkollhom l-ebda dmir uffiċjali ieħor jew impjeg fi ħdan il-gvern tal-Istati Uniti.²¹⁵ Madankollu, għall-kuntrarju tal-imħallfin federali tal-Istati Uniti, dawn jistgħu jippartecipaw f'attivitajiet ekstraġudizzjarji, inklużi attivitajiet ta' negozju, attivitajiet finanzjarji, attivitajiet ta' ġbir ta' fondi mhux għall-profit, attivitajiet fiduċjarji, u l-prattika tad-dritt, fejn tali attivitajiet ma jfixklux it-twertiq imparzjali tad-dmirijiet tagħhom jew l-effettività jew l-indipendenza tad-DRPC.²¹⁶ L-indipendenza ġudizzjarja ġejja mhux biss mil-libertà mill-istruzzjonijiet, iżda wkoll mill-indipendenza personali. F'dan il-kuntest, fatturi bħall-mandat, il-possibbiltà li wieħed jerga' jinħatar u l-potenzjal għal kunflitti ta' interess huma rilevanti. Il-mandat ta' 4 snin previst taħt l-EO 14086 u rispettivament ir-Regolament tal-AG, filwaqt li huwa pereżempju iqsar mill-mandati tal-imħallfin tal-QGUE (6 snin bil-possibbiltà ta' ħatra mill-ġdid) u tal-QEDB (9 snin mingħajr il-possibbiltà ta' ħatra mill-ġdid), iżda bħala tali ma jwassalx għal tħassib serju. L-EDPB ma jaf bl-ebda ġurisprudenza li timponi mandat minimu f'dan ir-rigward²¹⁷. L-EDPB jirrikonoxxi wkoll li l-possibbiltà li wieħed jinvolvi ruħu f'attivitajiet ekstraġudizzjarji hija soġġetta għall-kundizzjoni li, fil-qosor, dawn ma jwasslux għal kunflitti ta' interess li jikkompromettu d-dmirijiet tad-DRPC. L-EDPB jifhem mill-isjegazzjonijiet addizzjonali tal-Gvern li dawn ir-rekwiżiti huma soġġetti wkoll għar-rieżami u l-monitoraġġ mill-PCLOB u mill-Ispettur Ġenerali tad-Dipartiment tal-Ġustizzja (ara hawn fuq, il-paragrafu 226). Kif dan ir-rekwiżit se jiġi applikat u muri fil-prattika għandu jiġi indirizzat ukoll bħala parti mir-riezamijiet kongunti.
227. Skont it-Taqsima 3(d)(i)(B) tal-EO 14086, l-"imħallfin" kollha tad-DRPC jeħtieġu approvazzjonijiet tas-sigurtà biex ikunu jistgħu jaċċessaw informazzjoni klassifikata, jiġifieri biex iwettqu l-funzjoni tagħhom

²¹³ L-EO 14086, it-Taqsima 3(d)(iv); Ir-Regolament tal-AG § 201.7.

²¹⁴ Ir-Regolament tal-AG § 201.3 (a).

²¹⁵ Ir-Regolament tal-AG § 201.3 (c).

²¹⁶ Ir-Regolament tal-AG § 201.7 (c).

²¹⁷ Ara wkoll, *mutatis mutandis*, il-QEDB (Awla Manja), il-Kawża ta' Centrum För Rättvisa vs l-Iżvezja, 25 ta' Mejju 2021, il-punt 346.

stess li jaġġudikaw każijiet ta' sigurtà nazzjonali²¹⁸. Xi liġijiet u regolamenti Ewropej dwar l-approvazzjoni tas-sigurtà, b'kuntrast, jeżentaw lill-imħallfin mir-rekwiżit ta' approvazzjoni tas-sigurtà sal-punt li jwettqu dmirijiet ġudizzjarji, u jqisu skrutinju dettaljat bħala potenzjalment kunfligġenti mal-indipendenza ġudizzjarja²¹⁹. Skont l-ispjegazzjonijiet mill-Gvern tal-Istati Uniti, filwaqt li kandidat għal haġra ġudizzjarja f' qorti tal-Istati Uniti jgħaddi minn investigazzjoni bir-reqqa, wara li jinħatar biex iservi bħala imħallef federali f' qorti tal-Istati Uniti, imħallef federali ma huwiex meħtieġ jikseb approvazzjoni tas-sigurtà biex jaċċessa dokumenti klassifikati rilevanti għall-kawża.

228. Fil-fehma tal-EDPB, iċ-ċirkostanzi deskritti hawn fuq jiżvelaw parzjalment id-differenzi bejn il-pożizzjoni u l-istatus ta' mħallef federali tal-Istati Uniti u "mħallef" fid-DRPC. Madankollu, is-salvagwardji pprovduti ma jagħtux raġuni biex ikun hemm dubju dwar l-indipendenza tad-DRPC. L-EDPB ihegġeġ lill-Kummissjoni li, jekk jiġi adottat l-Abbozz tad-Deciżjoni, is-salvagwardji msemmija hawn fuq ikunu prijorità matul l-ewwel rieżami kongunt tad-DPF UE-Stati Uniti. Barra minn hekk, l-EDPB jistenna li l-Kummissjoni ssegwi l-impenn tagħhom li jissuspendu, jirrevokaw jew jemendaw id-deciżjoni, jekk tiġi adottata, fil-każ li l-Eżekuttiv tal-Istati Uniti jagħżel li jirrestringi s-salvagwardji inklużi fl-EO²²⁰.

3.2.4.3 Setgħat tad-DRPC

3.2.4.3.1 Aċċess għall-informazzjoni

229. Protezzjoni legali effettiva tirrikjedi li qorti jkollha biżżejjed setgħat investigattivi biex tirrieżamina l-miżura kkontestata. Fil-kawża Kadi II, il-QĠUE ddecidiet fir-rigward tal-Artikolu 47 tal-Karta li l-Qrati tal-Unjoni Ewropea għandhom jiżguraw li tittiehed deciżjoni fuq bażi fattwali soda biżżejjed.²²¹ Il-QĠUE tiddikjara li "hija l-qorti tal-Unjoni li għandha tagħmel dan l-eżami billi titlob, skont il-każ, lill-awtorità kompetenti tal-Unjoni li tipproduci informazzjoni jew provi, kunfidenzjali jew mhux, rilevanti għall-finijiet ta' tali eżami"²²², li "ma jistax jiġi prekluz lilha l-aċċess minħabba s-segretezza jew il-kunfidenzjalità ta' din l-informazzjoni jew elementi"²²³.
230. Skont il-Premessa 181 tal-Abbozz tad-Deciżjoni, id-DRPC tirrieżamina d-determinazzjonijiet magħmula mis-CLPO abbażi, tal-anqas, tar-rekord tal-investigazzjoni tas-CLPO, kif ukoll kwalunkwe informazzjoni u sottomissjoni pprovduti mill-ilmentatur, mill-Avukat Speċjali jew minn aġenzija tal-intelligence. L-Abbozz tad-Deciżjoni jiddikjara wkoll li d-DRPC għandha aċċess għall-informazzjoni kollha meħtieġa, li tista' tikseb permezz tas-CLPO. Dan huwa bbażat fuq id-dispożizzjoni ta' § 201.9(b) tar-Regolament tal-AG, li tawtorizza lid-DRPC biex "titlob li l-ODNI CLPO jissupplimenta r-rekord b'informazzjoni ta' spjegazzjoni jew ta' kjarifika speċifika u li l-ODNI CLPO jagħmel sejbiet fattwali addizzjonali fejn meħtieġ biex jippermetti lill-bord tad-DRPC iwettaq ir-rieżami tiegħu". Huwa l-fehim tal-EDPB li l-valutazzjoni mwettqa mid-DRPC għalhekk ma hijiex limitata b'xi mod għas-sejbiet li saru mis-CLPO fl-ewwel livell tal-mekkaniżmu l-ġdid ta' rimedju. Għall-kuntrarju, id-DRPC tista' tfittex kemm informazzjoni legali addizzjonali kif ukoll, b' mod importanti, aktar ċirkostanzi fattwali għall-analiżi tagħha ta' jekk seħx ksur kopert. Fl-istess ħin, l-EDPB jinnota wkoll li dawn is-setgħat investigattivi ġeneralment estensivi ma jestendux għal aċċess dirett għad-*data* miżmuma dwar l-individwu. Il-Kummissjoni spjegat li s-CLPO

²¹⁸ Ara wkoll ir-Regolament AG § 201.11 (b) u l-Abbozz ta' Deciżjoni, il-Premessa 177.

²¹⁹ Eż. § 2(3) id-Dritt Germaniż dwar l-Approvazzjoni tas-Sigurtà.

²²⁰ Abbozz ta' Deciżjoni, il-premessa 212.

²²¹ Il-QĠUE, il-Kawżi Magħquda C-584/10 P, C-593/10 P u C-595/10 P, il-Kummissjoni Ewropea *et vs* Yassin Abdullah Kadi, is-sentenza tat-18 ta' Lulju 2013 (minn hawn 'il quddiem, "is-sentenza tal-QĠUE Kadi II"), il-punt 119.

²²² Is-sentenza tal-QĠUE Kadi II, il-punt 120.

²²³ Is-sentenza tal-QĠUE Kadi II, il-punt 125.

dejjem se jiffunzjona bħala intermedjarju meta d-DRPC tkun tirrikjedi aktar informazzjoni. Għalhekk, l-aċċess tad-DRPC għall-informazzjoni meħtieġa biex tiġi deciża b' mod indipendenti applikazzjoni għal rieżami jiddependi, sa ċertu punt, fuq is-CLPO li jipprovdi l-informazzjoni meħtieġa. L-EDPB jirrikonoxxi li s-CLPO għandu obbligu li "jipprovdi kwalunkwe appoġġ meħtieġ" lid-DRPC u l-aġenziji tal-intelligence huma obbligati jipprovdu lis-CLPO aċċess għall-informazzjoni meħtieġa biex iwettaq ir-rieżami tad-DRPC ²²⁴. Madankollu, l-EDPB jinnota wkoll li s-CLPO nnifsu ma huwiex indipendenti u jmessi l-investigazzjoni inizjali ta' lment fl-ewwel stadju tal-proċedura ta' rimedju. Għalhekk, l-EDPB jesprimi s-sodisfazzjon tiegħu li l-PCLOB se jivverifika matul ir-rieżamijiet annwali tiegħu tal-mekkanizmu ta' rimedju jekk id-DRPC tkunx kisbet aċċess sħiħ għall-informazzjoni kollha meħtieġa ²²⁵. Barra minn hekk, l-EDPB jistieden lill-Kummissjoni tinkludi dan l-aspett fir-rieżamijiet kongunti, jekk jiġi adottat l-Abbozz ta' Deciżjoni, biex jiġu analizzati l-implikazzjonijiet ta' din is-sistema fil-prattika.

3.2.4.3.2 *Setgħat ta' rimedju*

231. Wieħed min-nuqqasijiet ċentrali tal-Ħarsien tal-Privatezza li wassal għall-invalidazzjoni tiegħu mill-QĠUE fi Schrems II kien in-nuqqas ta' setgħat ta' rimedju vinkolanti għall-Ombudsperson. Il-QĠUE sabet li ma hemm "ebda indikazzjoni [...] li dan l-Ombudsman għandu s-setgħa jieħu deciżjonijiet vinkolanti fil-konfront ta' dawn id-dipartimenti". ²²⁶ Is-sempliċi impenn (politiku) mill-Gvern tal-Istati Uniti li l-Komunità tal-Intelligence tikkoreġi kwalunkwe ksur tar-regoli applikabbli identifikati mill-Ombudsperson ma kienx biżżejjed biex jiżgura livell ta' protezzjoni essenzjalment ekwivalenti għal dak iggarantit fl-Artikolu 47 tal-Karta.
232. Taħt il-mekkanizmu l-ġdid ta' rimedju, b'kuntrast, id-deciżjonijiet meħuda mis-CLPO u mid-DRPC għandhom effett vinkolanti. ²²⁷ L-EDPB jirrikonoxxi, minn naħa waħda, li din l-awtorità ma hijiex limitata għal miżuri speċifiċi, iżda tippermetti "rimedju xieraq" biex "tirrimedja b' mod sħiħ" ksur kopert identifikat. B' mod partikolari, it-Taqsima 4(a) tal-EO 14086 ssemmi b' mod esplicitu t-tħassir ta' *data* miġbura illegalment. Min-naħa l-oħra, l-EDPB jinnota li l-formulazzjoni tat-Taqsima 4(a) tal-EO 14086 toħloq xi incertezza dwar il-proċess tad-determinazzjoni ta' tali "rimedju xieraq". Filwaqt li miżura għandha tkun imfassla biex tirrimedja bis-sħiħ ksur, għandhom jitqiesu wkoll "il-modi kif ksur tat-tip identifikat normalment jiġi indirizzat". ²²⁸ It-tifsira u l-effett ta' tali rekwiżit ma humiex ċari. Għalhekk, l-EDPB jistieden lill-Kummissjoni timmonitorja mill-qrib il-miżuri ta' rimedju adottati fil-prattika.

3.2.4.4 *Preżentazzjoni ta' lment taħt il-mekkanizmu l-ġdid ta' rimedju*

233. Il-mekkanizmu ta' rimedju stabbilit skont l-EO 14086 huwa applikabbli biss għal lmenti kwalifikanti trażmessi mill-awtorità pubblika xierqa fi Stat kwalifikanti dwar l-attivitajiet ta' intelligence ta' sinjali tal-Istati Uniti għal kwalunkwe ksur kopert. ²²⁹ Għalhekk, sabiex wieħed juża din il-protezzjoni legali, jeħtieġ li jiġu ssodisfati diversi kundizzjonijiet.

3.2.4.4.1 *Deżinjazzjoni bħala Stat kwalifikanti*

234. L-ewwel nett, il-pajjiż jew l-organizzazzjoni reġjonali għall-integrazzjoni ekonomika, minn fejn id-*data* ġiet ittrasferita lill-Istati Uniti trid tkun intgħażlet bħala Stat kwalifikanti qabel it-trasferiment tad-*data*

²²⁴ L-EO 14086, it-Taqsima 3(c)(i)(H) u t-Taqsima 3(d)(iii).

²²⁵ L-EO 14086, it-Taqsima 3(e)(i).

²²⁶ Is-Sentenza tal-QĠUE Schrems II, il-punt 196.

²²⁷ L-EO 14086, it-Taqsima 3(c)(ii) u t-Taqsima 3(d)(ii), rispettivament.

²²⁸ L-EO 14086, it-Taqsima 4(a).

²²⁹ L-EO 14086, it-Taqsima 3(a).

sottostanti għall-ilment.²³⁰ Jidher ċar li huwa essenzjali li l-mekkanizmu ta' rimedju pprovdut huwa disponibbli meta d-deċiżjoni ta' adegwatezza tidhol fis-seħħ. Għaldaqstant, il-Premessa 196 tal-Abbozz ta' Deċiżjoni tipprevedi li d-dħul fis-seħħ tad-deċiżjoni huwa kondizzjonali, fost l-oħrajn, fuq id-deżinjazzjoni tal-Unjoni bħala entità kwalifikata għall-finijiet tal-mekkanizmu ta' rimedju. Fil-fatt, il-Kummissjoni tidher li tassumi li d-deżinjazzjoni se sseħħ qabel l-adozzjoni ta' deċiżjoni, peress li l-abbozz diġà jinkludi spazju riżervat għad-deżinjazzjoni tal-Avukat Ġenerali tal-UE²³¹ (għall-kuntrarju tal-inkluzjoni tad-deżinjazzjoni bħala kundizzjoni li tipprevedi fil-parti operattiva tal-Abbozz ta' Deċiżjoni).

3.2.4.4.2 Effett negattiv fuq l-interessi tal-privatezza u tal-libertajiet ċivili u kwalità ta' azzjoni

235. “Ilment kwalifikanti” jeħtieġ li jkun ibbażat fuq “ksur kopert” allegat, li min-naħa tiegħu jirrikjedi ksur li jaffettwa b' mod negattiv l-interessi individwali tal-privatezza u tal-libertajiet ċivili tal-ilmentatur²³². Huwa l-fehim tal-EDPB, abbażi ta' spjegazzjonijiet addizzjonali mill-Kummissjoni, li “jaffettwa ħażin” ma jimplika l-ebda forma ta' restrizzjoni fuq l-ammissibbiltà ta' lment. Minflok, kif iddikjarat il-Kummissjoni, tali effett negattiv ikun jikkonċerna kwalunkwe lment dwar l-ipproċessar ta' *data* personali għal attivitajiet ta' intelligence ta' sinjali bi ksur tad-dispożizzjonijiet imsemmija fit-Taqsima 4(d)(iii), eż. is-salvagwardji tal-EO 14086. L-EDPB jesprimi dispaċir li dan ma huwiex speċifikat fit-test tal-Abbozz ta' Deċiżjoni u jistieden lill-Kummissjoni tiċċara aktar il-kuncett ta' “affettwat ħażin” sabiex tiżgura li kwalunkwe ksur tad-drittijiet tas-suġġetti tad-*data* jiġi vvalutat u rrimedjat u li ma jkun hemm l-ebda livell ta' “gravità” li għandu jintwera biex wieħed ikollu aċċess għal rimedju u rimedjazzjoni xierqa.
236. Kif diġà ssemma', ilment fl-ambitu tal-EO 14086 ma jirrikjedix li r-rikorrent juri *locus standi* (ara l-paragrafu 215)²³³. L-EDPB jilqa' l-kjarifika fit-Taqsima 4(k) tal-EO 14086 li se jiġi applikat “test ta' fiduċja” u li ma huwiex meħtieġ li jintwera li d-*data* tal-ilmentatur fil-fatt giet aċċessata permezz ta' attivitajiet ta' intelligence ta' sinjali. L-istabbiliment tal-mekkanizmu ta' rimedju huwa pass importanti, peress li r-rekwiżit ta' *locus standi* jagħmilha diffiċli ħafna li jiġu kkontestati miżuri ta' sorveljanza quddiem qrati ordinarji fl-Istati Uniti.
237. Abbażi ta' dan ta' hawn fuq, l-EDPB ma jikkunsidrax rikors għal qrati ordinarji, li għalihom jirreferi wkoll l-Abbozz ta' Deċiżjoni²³⁴, biex jiġi offrut livell adegwat ta' protezzjoni²³⁵. F'dan ir-rigward, l-EDPB ifakkar it-tħassib tiegħu diġà espress ħafna drabi fir-rigward tar-rekwiżit ta' *locus standi* quddiem il-qrati ordinarji²³⁶. Barra minn hekk, abbażi ta' dikjarazzjonijiet addizzjonali mill-gvern tal-Istati Uniti, huwa l-fehim tal-EDPB li filwaqt li l-EO 14086 ma tipprekludix rikors għall-qrati ta' ġuriżdiżjoni ġenerali, ma huwiex ċert kif tali qorti tapplika din l-Ordni. Din il-kwistjoni tista' tiġi esplorata aktar fir-rieżamijiet futuri, jekk jiġi adottat l-Abbozz ta' Deċiżjoni.

3.2.4.4.3 Il-proċedura ta' lment

238. Fil-prinċipju, l-EDPB japprova l-proċedura biex jitressaq ilment permezz tal-awtoritajiet superviżorji tal-Istati Membri u jkompli jemmen li l-identifikazzjoni tal-ilmentatur għandha ssir fit-territorju tal-UE. Madankollu, bħal taħt il-mekkanizmu tal-Ombudsperson tal-Ħarsien tal-Privatezza, l-Abbozz ta'

²³⁰ L-EO 14086, it-Taqsimiet 4(d)(i), 4(k)(i).

²³¹ L-Abbozz ta' Deċiżjoni, in-nota 320 f'qiegħ il-paġna.

²³² L-EO 14086, it-Taqsima 4(k)(i) u 4(d)(ii).

²³³ *Clapper vs Amnesty International USA*, 568 U.S. 398 (2013) II. p.10.

²³⁴ L-Abbozz ta' Deċiżjoni, il-Premessa 187 *et seq.*

²³⁵ Ara wkoll is-sentenza tal-QĠUE Schrems II, il-punti 191, 192.

²³⁶ Ara l-Opinjoni 01/2016 tad-WP29, p. 43.

Deċiżjoni jipprevedi li suġġett tad-*data* li jixtieq jippreżenta tali lment irid jissottomettih lil awtorità supervizorja fi Stat Membru tal-UE kompetenti għas-sorveljanza tas-servizzi tas-sigurtà nazzjonali u/jew għall-ipproċessar ta' *data* personali mill-awtoritajiet pubbliċi²³⁷. F'dan ir-rigward, l-EDPB ifakkar it-tħassib tiegħu diġà espress fl-opinjoni tad-WP 29 dwar il-Ħarsien tal-Privatezza, pereżempju diffikultajiet potenzjali għall-individwi biex jidentifikaw l-awtorità kompetenti minħabba l-varjetà ta' mekkanizmi ta' superviżjoni tas-servizzi tas-sigurtà nazzjonali fl-Istati Membri²³⁸. Filwaqt li jitqies l-involvement tal-awtoritajiet nazzjonali għall-protezzjoni tad-*data* fl-applikazzjoni u fis-sorveljanza tad-DPF UE-Stati Uniti, huwa aktar xieraq li l-ilmenti jgħaddu minnhom.

3.2.4.5 *Id-deċiżjoni tad-DRPC*

239. Wara li jitlesta r-rieżami tal-applikazzjoni tal-ilmentatur, id-DRPC ma għandhiex tiżvela jekk l-ilmentatur kienx soġġett għal attivitajiet ta' intelligence ta' sinjali tal-Istati Uniti jew le. Minflok, l-ilmentatur jiġi nnotifikat li "r-rieżami jew ma identifika l-ebda ksur kopert jew il-Qorti ta' Rieżami tal-Protezzjoni tad-*Data* ħarġet determinazzjoni li tirrikjedi rimedju xieraq"²³⁹. Dan ir-rispons standard iservi l-għan ġeneralment legittimu li tiġi protetta informazzjoni sensittiva dwar l-attivitajiet ta' intelligence tal-Istati Uniti. Madankollu, l-EDPB huwa mħasseb li l-EO 14086 ma tipprevedi l-ebda eżenzjoni għar-rispons standard tad-DRPC.
240. Fil-kawża Kadi II, il-QĠUE kellha tindirizza l-interessi kunfligġenti tas-segretezza tal-Istat minn naħa waħda u proċedimenti ġusti, u kemm jista' jkun, kontenzjużi min-naħa l-oħra. Il-QĠUE ddeċidiet li f'ċirkostanzi fejn kunsiderazzjonijiet prevalenti li jirrigwardaw is-sigurtà nazzjonali jipprekludu l-iżvelar ta' informazzjoni jew ta' evidenza lill-persuna kkonċernata, xorta waħda huwa l-kompitu tal-qrati li japplikaw, matul ir-rieżami ġudizzjarju, tekniki li jakkomodaw kunsiderazzjonijiet legittimi ta' sigurtà dwar in-natura u s-sorsi tal-informazzjoni u l-ħtieġa li jiġi ggarantit b'mod suffiċjenti r-rispett għad-drittijiet proċedurali tal-individwu, bħad-dritt li wieħed jinstema' u r-rekwiżit għal proċess kontenzjuż²⁴⁰. Il-QĠUE speċifikat ukoll li huwa f'idejn il-qrati, meta jwettqu eżami tal-kwistjonijiet kollha ta' fatt jew ta' dritt prodotti mill-awtorità kompetenti tal-Unjoni Ewropea, li jiddeterminaw jekk ir-raġunijiet invokati minn dik l-awtorità bħala raġuni biex jiġi prekluz dak l-iżvelar humiex fondati sew²⁴¹. Jekk jirriżulta li r-raġunijiet invokati mill-awtorità kompetenti tal-Unjoni Ewropea fil-fatt jipprekludu l-iżvelar lill-persuna kkonċernata ta' informazzjoni jew evidenza, xorta jkun meħtieġ li jintlaħaq bilanċ xieraq bejn ir-rekwiżiti marbuta mad-dritt għal protezzjoni ġudizzjarja effettiva, u dawk li jirriżultaw mis-sigurtà nazzjonali²⁴². Sabiex jintlaħaq bilanċ bħal dan, huwa legittimu li jiġu kkunsidrati possibbiltajiet bħall-iżvelar ta' sommarju li jiddeskrivi l-kontenut tal-informazzjoni jew dak tal-evidenza inkwistjoni²⁴³. Għalkemm is-sejbiet tal-qorti ma jimponux rekwiżiti għad-deċiżjoni maħruġa minn qorti iżda pjuttost huma relatati mad-deċiżjoni tal-awtorità kompetenti u mat-tweqqi ta' proċedimenti ġudizzjarji, dawn jipprovdu indikazzjonijiet dwar l-ibbilanċjar tal-interessi msemmija hawn fuq fil-kuntest tad-dritt għal protezzjoni legali effettiva. Għal aktar gwida, tista' ssir ukoll referenza għall-kawża Big Brother Watch, li fiha l-QEDB, filwaqt li tirreferi għall-ġustizzja tal-proċedimenti u b'mod

²³⁷ L-Abbozz ta' Deċiżjoni, il-premessa 169.

²³⁸ L-Opinjoni 01/2016 tad-WP29, p. 48, 49.

²³⁹ L-EO 14086, it-Taqsima 3(d)(i)(H). It-Taqsima EO 14086 ti stipula dan i r-rispons għas-CLPO wkoll.

²⁴⁰ Is-sentenza tal-QĠUE Kadi II, il-punt 125.

²⁴¹ Is-sentenza tal-QĠUE Kadi II, il-punt 126.

²⁴² Is-sentenza tal-QĠUE Kadi II, il-punt 128.

²⁴³ Is-sentenza tal-QĠUE Kadi II, il-punt 129.

partikolari għall-prinċipju ta' proċess kontenzjuż, sostniet li d-deċiżjonijiet ta' korp ġudizzjarju jew li b'xi mod ieħor ikun indipendenti għandhom ikunu motivati²⁴⁴.

241. L-EDPB jirrikonoxxi li d-deċiżjonijiet tad-DRPC huma tabilhaqq motivati. Id-DRPC hija espressament meħtieġa li toħroġ deċiżjoni bil-miktub li tistabbilixxi d-determinazzjonijiet tagħha u l-ispeċifikazzjoni ta' kwalunkwe rimedju xieraq²⁴⁵. Barra minn hekk, l-EDPB jinnota li l-individwu se jiġi nnotifikat jekk l-informazzjoni li tappartjeni għal rieżami mid-DRPC tkun ġiet deklassifikata²⁴⁶. L-EDPB jirrikonoxxi wkoll ir-rwol tal-avukati speċjali previsti fil-mekkanizmu l-ġdid ta' rimedju li jinkludi l-promozzjoni rigward l-interess tal-ilmentatur fil-kwistjoni²⁴⁷. Madankollu, fid-dawl tal-implikazzjonijiet tal-ġurisprudenza tal-QĠUE u tal-QEDB stabbiliti hawn fuq u filwaqt li jitqies li d-deċiżjoni tad-DRPC ma tistax tiġi appellata iżda hija finali²⁴⁸, l-EDPB għandu tħassib dwar l-applikazzjoni ġenerali tar-rispons standard tad-DRPC. L-EDPB ifakkar li l-PCLOB se jirrieżamina b' mod indipendenti l-funzjonament tal-mekkanizmu l-ġdid ta' rimedju u jistieden lill-Kummissjoni tagħti attenzjoni partikolari lil din il-kwistjoni, inkluża kwalunkwe valutazzjoni dwar dan l-aspett mill-PCLOB, matul ir-rieżamijiet futuri tad-deċiżjoni, jekk tiġi adottata.

4 IMPLIMENTAZZJONI U MONITORAĠĠ TAL-ABBOZZ TAD-DEĊIŻJONI

242. Fir-rigward tal-monitoraġġ u r-rieżami tal-Abbozz tad-Deciżjoni, l-EDPB jinnota li skont il-ġurisprudenza tal-QĠUE, "fid-dawl tal-fatt li l-livell ta' protezzjoni żgurat minn pajjiż terz jista' jiżviluppa, il-Kummissjoni għandha, wara l-adozzjoni ta' deċiżjoni abbażi tal-[Artikolu 45 tal-GDPR], tivverifika perjudikament jekk il-konstatazzjoni dwar il-livell adegwat ta' protezzjoni żgurat mill-pajjiż terz inkwistjoni għadhiex iġġustifikata fil-fatt u fid-dritt. F'kull każ, tali verifika tkun meħtieġa meta jkun hemm indizji li jitfgħu dubji f'dan ir-rigward."²⁴⁹
243. Barra minn hekk, l-EDPB jinnota li l-ittra mid-DoC tipprovdi li d-DoC u aġenziji oħra tal-Istati Uniti, kif xieraq, se jkollhom laqgħat fuq bażi perjudika mal-Kummissjoni, mad-DPAs tal-UE interessati, u ma' rappreżentanti xierqa mill-EDPB²⁵⁰.
244. L-EDPB iqis li l-protezzjoni tad-dritt tal-Istat fir-rigward tal-aċċess mill-awtoritajiet tal-infurzar tad-dritt, id-deroga għall-ġbir temporanju bil-massa fid-dawl tal-ġbir fil-mira mill-awtoritajiet nazzjonali tas-sigurtà tal-Istati Uniti, l-applikazzjoni fil-prattika tal-prinċipji ta' neċessità u proporzjonalità li għadhom kif ġew introdotti, inkluż fil-kuntest tal-programm UPSTREAM, l-interazzjoni bejn l-EO 14086 u l-istrumenti legali differenti tal-Istati Uniti li jippermettu lill-aġenziji tal-intelligence tal-Istati Uniti jiġbru u jipproċessaw aktar id-*data* personali, l-implimentazzjoni tal-politiki u l-proċeduri interni, kif dawn is-salvagwardji se jitqiesu wkoll fil-kuntest tas-sorveljanza mmexxija mill-FISC, u kif il-mekkanizmu ta' rimedju se jiffunzjona b' mod effettiv, u l-kwistjoni ta' trasferimenti ulterjuri, deċiżjonijiet awtomatizzati, sorveljanza u infurzar sostantivi u effettivi tal-Prinċipji tad-DPF kif ukoll rimedju effettiv jistħoqqilhom attenzjoni speċifika matul ir-rieżamijiet perjudiċi li jmiss.
245. L-EDPB jinnota li r-rieżami tas-sejba ta' adegwatezza se jsir wara sena mid-data tan-notifika tad-deċiżjoni ta' adegwatezza lill-Istati Membri u sussegwentement mill-inqas kull 4 snin²⁵¹. Bil-għan li

²⁴⁴ Is-sentenza tal-QEDB Big Brother Watch, il-punt 359.

²⁴⁵ Ir-Regolament tal-AG, § 201.9 (g).

²⁴⁶ EO 14086, it-Taqsima 3(d)(v).

²⁴⁷ Ir-Regolament tal-AG, § 201.8 (g).

²⁴⁸ Ir-Regolament tal-AG, § 201.9 (g).

²⁴⁹ Is-sentenza tal-QĠUE dwar Schrems I, il-punt 76. Ara wkoll l-Abbozz ta' Deciżjoni, l-Artikolu 3(4).

²⁵⁰ L-Abbozz ta' Deciżjoni, l-Anness III.

²⁵¹ L-Abbozz ta' Deciżjoni, l-Artikolu 3(4).

jissaħħaħ aktar il-monitoraġġ kontinwu tad-deċiżjoni ta' adegwatezza, l-EDPB jitlob lill-Kummissjoni twettaq ir-rieżamijiet sussegwenti mill-inqas kull 3 snin.

246. Fir-rigward tal-involviment prattiku tal-EDPB u tar-rappreżentanti tiegħu fit-tnejn u fil-proċediment tar-rieżamijiet perjodiċi futuri, l-EDPB jiśħaq li kwalunkwe dokumentazzjoni rilevanti għandha tiġi kondiviża bil-miktub mal-EDPB, inkluża l-korrispondenza, b'mod li jkun suffiċjement qabel ir-rieżamijiet. Kif kien il-każ għar-rieżamijiet imwettqa taħt il-Ħarsien tal-Privatezza, l-EDPB jirrakkomanda li, mhux aktar tard minn 3 xhur qabel ma jsir ir-rieżami, il-modalitajiet għar-rieżami jiġu stabbiliti u miftiehma bejn il-Kummissjoni, l-amministrazzjoni tal-Istati Uniti u l-EDPB.
247. Barra minn hekk, l-EDPB jinnota u jilqa' l-fatt li l-Premessa 212 tal-Abbozz ta' Deciżjoni tipprovdi eżempji ta' modifiki li jimminaw il-livell ta' protezzjoni li jistgħu jiġġustifikaw il-bidu ta' "proċedura ta' revoka ta' emerġenza" li tiffoka fuq modifiki li jistgħu jseħħu fir-rigward tal-Ordni Eżekuttiva 14086 u r-Regolament tal-AG relatat.

Għall-Bord Ewropew għall-Protezzjoni tad-*Data*

Il-President

(Andrea Jelinek)